



سنڌي لازمي

نائين ۽ ڏهين ڪلاس لاءِ

سنڌ ٽيڪسٽ بڪ بورڊ

هن ڪتاب جا سڀ حق ۽ واسطا سنڌ ٽيڪسٽ بڪ بورڊ ڄام شورو وٽ محفوظ آهن.
سنڌ ٽيڪسٽ بڪ بورڊ جي تيار ڪيل ۽ سنڌ حڪومت جي تعليم ۽ خواندگيءَ واري
کاتي جي مراسلي نمبر NO.SELD/HCW/181/2018: Dated: 24.08.2020 موجب سنڌ صوبي جي سڀني اسڪولن لاءِ واحد درسي ڪتاب طور منظور ڪيل.

ڊائريڪٽوريٽ آف ڪريڪيولم اسيسمينٽ اينڊ ريسرچ، سنڌ جي نصابي ڪتابن جي جائزي
واري صوبائي ڪاميٽي جو چڪاسيل

قومي ترانو

پاڪ سرزمين شاد باد ڪشور حسين شاد باد
تو نشانِ عزمِ عالي شان ارضِ پاڪستان
مرڪزِ يقين شاد باد

پاڪ سرزمين ڪا نظامِ قوتِ اُخوتِ عوام
قوم، مُلڪ، سلطنت پائنده تائنده باد
شاد باد منزلِ مُراد

پرچم ستاره و هلال رهبرِ ترقي و ڪمال
ترجمانِ ماضي، شانِ حال جانِ استقبال
سايه خدائي ذوالجلال

سلسليوار نمبر


قيمت	تعداد	چاپو	چيچڻ جو مهينو ۽ سال
مفت			

آزمائشي اشاعت



سندي لالچ

نائين ۽ ڏهين ڪلاس لاءِ
(ٽئين نصاب مطابق)



سنڌ ٽيڪسٽ بڪ بورڊ، ڄام شورو

ڇپيندڙ: ماريه پرتيز، اسلام آباد.

هن ڪتاب جا سڀ حق ۽ واسطا سنڌ ٽيڪسٽ بڪ بورڊ ڄام شورو وٽ محفوظ آهن.
سنڌ ٽيڪسٽ بڪ بورڊ جي تيار ڪيل ۽ سنڌ حڪومت جي تعليم ۽ خواندگيءَ واري
کاتي جي مراسلي نمبر NO.SELD/HCW/181/2018: Dated: 24.08.2020 موجب سنڌ صوبي جي سڀني اسڪولن لاءِ واحد درسي ڪتاب طور منظور ڪيل.

ڊائريڪٽوريٽ آف ڪريڪيولر ايسيمينٽ اينڊ ريسرچ، سنڌ جي نصابي ڪتابن جي
جائزي واري صوبائي ڪاميٽي جو چڪاسيل

پرويز احمد بلوچ
چيئرمين، سنڌ ٽيڪسٽ بڪ بورڊ

نگران اعليٰ:

جمشيد احمد جوڻيجو

نگران:

✱ شوڪت حسين شورو ✱ ڊاڪٽر انور فگار هڪڙو
✱ ڊاڪٽر اسحاق سميجو ✱ ڊاڪٽر الطاف جوکيو
✱ اويس ڀٽو

سهيڙيندڙ:

✱ امداد حسيني

ايڊيٽر:

✱ ڊاڪٽر غلام علي الانا ✱ ڊاڪٽر محمد علي مانجهي
✱ ڊاڪٽر الطاف جوکيو ✱ ناهيد شاه
✱ فيض الله جوڻيجو ✱ دلشاد احمد ڏيٽو
✱ تحسين ڪوٽر انصاري ✱ اويس ڀٽو
✱ محمد ادریس جتوئي

• واحد بخش سولنگي

ڪمپوزنگ:

لي آئوٽ ۽ ڊزائين:

هيءُ ڪتاب ماريه پرتترز، اسلام آباد ۾ ڇپيو.

فهرست

نثر جو ڀاڱو

مضمون

1. حضور آڪرم صلي الله عليه و علي آله و اصحابه و سلم جن جا اخلاق مبارڪ 6
2. حضرت امام حسين عليه السلام 14
3. علامه آءِ. آءِ. قاضي 19
4. گنجي تڪر جو سير 25
5. سنڌي ادب جي مختصر تاريخ 29
6. سڃاڻي 35
7. ڪاهوءَ جو ڌڙو 39
8. وسڪارو 46
9. سائيه جي سڪ 51
10. بين جا عيب برداشت ڪرڻ 56
11. شاهه جي ٻوليءَ جو معيار 59
12. جمشيد نسر وانجي - هڪ نڪ دل انسان 63
13. ڪچي جو سير 69
14. شخصيت ۽ لباس 73

افسانوي ادب (ڪھاڻيون ۽ ناول)

15. ڇريائي 78

16. موڪلاڻي 81

17. بد تميز 87

18. سورڻ ۽ راءِ ڏياچ 91

19. اونداهي ڌرتي روشن هت 97

ڊرامو

20. چنڊ ۽ ماني 104

آتم ڪھاڻي

21. منهنجي آتم ڪھاڻي 109

سفر نامو

22. سنگاپور ۾ ست ڏينهن 115

طنز و مزاح

23. عدو موچيءَ جو راڳُ سِڪڻ 120

ادبي خط

24. چانڊوڪي ۽ مان 127

نظر جو ڀاڱو

130	25. شاهه عبداللطيف ڀٽائي رھ
133	26. ميان سرفراز ڪلهوڙو
136	27. سچل سرمست رھ
139	28. سامي
143	29. سيد ثابت علي شاهه
146	30. مير عبدالحسين 'سانگي'
149	31. محمد صديق 'مسافر'
153	32. ڪشمنچند 'بيوس'
157	33. عبدالڪريم 'گدائي'
161	34. حيدر بخش جتوئي
165	35. غلام احمد نظامي
168	36. مخدوم محمد زمان 'طالب الموليٰ'
171	37. شيخ اياز
174	38. نياز همايوني
177	39. شمشير الحيدري
180	40. تنوير عباسي
184	41. امداد حُسيني
187	42. مريم مجيدي
190	43. سانوڻ فقير (لوڪ شاعري)
194	44. نوان لفظ

بِسْمِ اللَّهِ الرَّحْمَنِ الرَّحِيمِ

حضور اڪرم صلي الله عليه و علي آله و اصحابه وسلم جن جا اخلاق مبارڪ

سڪيا جي حاصلات

✍ تحرير جي حاصل مطلب، لفظي، فكري ۽ فني خوبين کان آگاه ٿي سگهي.
✍ نون لفظن جي معنيٰ لکي جملن ۾ ڪم آڻي سگهي. ✍ تحرير جي مرڪزي خيال، نُڪتي يا تصور تائين پهچي سگهي. ✍ سوالن جا جواب ڏئي سگهي. ✍ اسر جو ڦيرو ڄاڻي سگهي.

حضرت مُحمَّد رسول الله خاتَمُ النَّبِيِّينَ صَلَّى اللهُ عَلَيْهِ وَ عَلِيٍّ آلِهِ وَ أَصْحَابِهِ وَسَلَّمَ (ترجمو: حضرت محمد، الله تعاليٰ جو رسول آهي ۽ الله تعاليٰ جو آخري نبي ۽ رسول آهي، سندن (صَلَّى اللهُ عَلَيْهِ وَسَلَّمَ) ۽ سندن آل ۽ اصحاب سڳورن رضي الله عنهم اجمعين جي مٿان الله تعاليٰ جي رحمت ۽ سلامتي هجي) جن سڄي دنيا لاءِ نيڪيءَ ۽ پلائيءَ جا سرچشما آهن. پاڻ سڳورن صَلَّى اللهُ عَلَيْهِ وَ عَلِيٍّ آلِهِ وَ أَصْحَابِهِ وَسَلَّمَ جن جي سچائيءَ ۽ ديانتداريءَ جو اعتراف سندن ڪتر دشمنن به ڪيو آهي. حضور اڪرم صَلَّى اللهُ عَلَيْهِ وَ عَلِيٍّ آلِهِ وَ أَصْحَابِهِ وَسَلَّمَ جن جي اخلاق مبارڪ کي مسلم توڙي غير مسلم عالمن به مڃيو ۽ ساراهيو آهي. پاڻ سڳورن صَلَّى اللهُ عَلَيْهِ وَ عَلِيٍّ آلِهِ وَ أَصْحَابِهِ وَسَلَّمَ جي اخلاق مبارڪ جي شاهدي خود قرآن مجيد ۾ موجود آهي:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

يعني: ”بيشڪ توهان لاءِ رسول الله جي ذات ۾ بهترين نمونو آهي.“

قرآن مجيد ۾ ٻئي هنڌ ارشاد آهي ته:

إِنَّكَ لَعَلَىٰ خُلُقٍ عَظِيمٍ

يعني: ”بيشڪ (اي محمد) تون سهڻي اخلاق جي وڏي مرتبي تي آهين.“

هڪڙي ڀيري اُم المومنين حضرت عائشه رضي الله تعاليٰ عنها کان ڪنهن اصحابي سڳوري، نبي سائين جي اخلاق مبارڪ بابت پڇيو. اُم المومنين رضي الله تعاليٰ عنها فرمايو ته،

”چا تو قرآن نه پڙهيو آهي؟ جيڪي ڪجهه قرآن مجيد ۾ آهي، اهي حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن جا اخلاق مبارڪ آهن.“ مطلب ته پاڻ سڳورن صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جي سڄي مبارڪ زندگي قرآن مجيد جو عملي تفسير هئي.

حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن نهايت مهربان، باجھار، رحمدل ۽ سخي هئا. پاڻ سڳورن صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ ڪڏهن به ڪنهن سواليءَ کي خالي ڪونه موٽايو. پاڻ ڪريم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ بڪارا رهندا هئا، پر ٻين کي ڪارائيندا هئا. هڪڙي ڀيري هڪ اصحابيءَ جي شادي هئي ۽ وليمي لاءِ وٽس ڪجهه به ڪونه هو، حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن ان اصحابيءَ کي فرمايو ته ”أمر المومنين حضرت عائشه رضي الله تعالى عنها وتأن اتي جي ڳوٺڙي گھرائي وٺ.“ جڏهن ته ان مهل انهيءَ آئي کان سواءِ سندن گهر ۾ ٻيو ڪجهه به ڪونه هو.

حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن يتيمن جا يار، هيٺن جا همراھ ۽ غريبن جا غمخوار هئا. غلامن کي پنهنجي گهر جو ڀاتي سمجهندا هئا. غلامن لاءِ پاڻ تلقين ڪيائون ته ”جهڙو توهين پهريو تهڙو انهن کي پھرايو - جهڙو توهين کائو تهڙو انهن کي به ڪرايو.“ حضرت انس رضي الله عنه کان روايت آهي ته ”مون ڏھ سال سندن خدمت ۾ گذاريا، پر حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن انهيءَ سڄي عرصي ۾ مون کي ڪڏهن به چڙب ڪا نه ڏني.“

پاڻ ڪريم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن پنهنجو ڪم پنهنجن مبارڪ هٿن سان ڪندا هئا. ڦاتل ڪپڙن کي چٽيون هڻڻ، جُتيءَ کي ڳنڍڻ، ٽوپو ڏيڻ ۽ پڪرين ڏهڻ جو ڪم پاڻ سڳورا صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ پنهنجن برڪت ڀرين هٿن سان ڪندا هئا. مسجد نبويءَ جي اڏاوت ۽ خندق واريءَ جنگ ۾ ڪاهي کوٽڻ وقت اصحابن سڳورن سان گڏجي ڪم ڪيائون.

حضور اڪرم صَلَّى اللهُ عَلَيْهِ وَعَلِيٍّ آلِهِ وَاصْحَابِهِ وَسَلَّمَ جن جي غريبن سان هلت چلت اهڙي هوندي هئي، جو انهن کي پنهنجي غربت تي احساس ڪمٽري ڪو نه ٿيندي

هئي. پاڻ سڳورا صلي الله عليه وعليه آله واصحابه وسلم، الله سائينءَ کان هميشه اها دعا گهرندا هئا ته ”ياالله! مون کي مسڪينيءَ ۾ جيار، مسڪينيءَ ۾ پاڻ وٽ گهراءِ ۽ حشر ۾ مسڪينن سان گڏ اٿار.“ پاڻ ڪريم صلي الله عليه وعليه آله واصحابه وسلم جن جڏهن وصال ڪيو، تڏهن حالت اها هئي، جو سندن زره، جُون جي ٽن سيرن عيوض، هڪ يهوديءَ وٽ گروي رکيل هئي. وصال وقت پاڻ سڳورن صلي الله عليه وعليه آله واصحابه وسلم جي ڪپڙن کي ڪيتريون ئي چٽيون لڳل هيون.

”پاڙونين کي به پيارو آهي.“ سنڌي ۾ اها چوڻي به پاڻ ڪريم صلي الله عليه وعليه آله واصحابه وسلم جن جي اخلاق مبارڪ مان ورتل آهي. پاڻ سڳورا صلي الله عليه وعليه آله واصحابه وسلم پاڙيسرين جي سار سنڀال لهندا هئا. کين سوکڙيون ڀاڪڙيون موڪليندا هئا ۽ انهن جي حقن کي پوري ڪرڻ جو تاڪيد فرمائيندا هئا. هڪڙي ڏينهن پاڻ سڳورن صلي الله عليه وعليه آله واصحابه وسلم فرمايو ته ”خدا جو سُنهن، اهو مومن نه هوندو!“ اصحابن سڳورن عرض ڪيو ته: يار رسول الله! اهو ارشاد ڪنهن جي لاءِ آهي؟ پاڻ سڳورن صلي الله عليه وعليه آله واصحابه وسلم فرمايو ته: ”اهو شخص جنهن جو پاڙيسري هن جي شرارتن ۽ حرڪتن کان بچيل نه هوندو.“

پاڻ ڪريم صلي الله عليه وعليه آله واصحابه وسلم جن قول ڪندا هئا ته اهو پاڙيندا هئا، مظلومن جي داد رسي ڪندا هئا. قرضدارن جا قرض لاهيندا هئا. پاڻ سڳورن صلي الله عليه وعليه آله واصحابه وسلم جو حڪم هو ته ”جيڪو مسلمان وفات ڪري ۽ پويان قرض ڇڏي وڃي، ته ان جو مون کي اطلاع ڪريو! ان جو قرض آءٌ ادا ڪندس، ۽ هن جيڪا ملڪيت پويان ڇڏي آهي، اها سندس وارثن جي آهي. ان سان منهنجو ڪو به مطلب ڪو نه آهي.“

حضور اڪرم صلي الله عليه وعليه آله واصحابه وسلم جن بيمارن کي ڀڃڻ ويندا هئا ۽ کين آتت ڏيندا هئا. ان ڏس ۾ دوست توڙي دشمن، مومن توڙي ڪافر سان هڪ جهڙو هلندا هئا. پاڻ سڳورا صلي الله عليه وعليه آله واصحابه وسلم جنهن گس تان لنگهندا هئا، ته هڪڙي ڪافريائي ان تي ڪندا وڃائي ڇڏيندي هئي ۽ ڪن ڪچرو ڇڏيندي هئي. هڪ ڀيري گس تي ڪندا ۽ ڪچرو پيل نه هو. پاڻ سڳورن صلي الله عليه وعليه آله

۽ اَصْحَابِهِ وَسَلَّمَ جن کي جڏهن خبر پئي ته اها مائي بيمار آهي، تڏهن ان کي پڇڻ ويا ۽ پاڻ سڳورن صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جو اخلاق ڏسي، مائي مسلمان ٿي ويئي.

پاڻ ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن وڏا مهمان نواز هئا. وٽن مسلمان توڙي ڪافر مهمان ٿي ايندا هئا ته پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ سڀني جو وڏيءَ دل سان آڌرپاءُ ڪندا هئا. ڪڏهن ڪڏهن ته گهر ۾ جيڪي ڪجهه هوندو هُئڻ، اهو آڻي مهمان آڏو رکندا هئا ۽ سندن سڄو گهر فاقِي ۾ رهندو هو، پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ رات جو اُٿي وڃي مهمانن کان پڇندا هئا ته: ”ڪا تڪليف ته ڪا نه آتو؟“

نبي ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن اجائي نٺ نانگر بدران سادگيءَ کي پسند ڪندا هئا. سادو کائيندا هئا ۽ سادو هنڊائيندا هئا. کائڻ لاءِ جيڪو ڪجهه ملندو هئڻ، اهو کائيندا هئا. کاڌي مان ڪڏهن به عيب نه ڪيندا هئا. پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ صفائيءَ جو ڏاڍو خيال رکندا هئا. هڪڙي ڀيري هڪ شخص کي ميرا ڪپڙا پاتل ڏنائون ۽ فرمايائون ته: ”هن کان ايترو نٿو پڄي جو ڪپڙا کڻي ڏوڻي!“

پاڻ ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن گفتگو نهايت آهستيءَ سان ڪندا هئا. هڪ هڪ فقرو الڳ الڳ ڪري ڳالهائيندا هئا. ڪنهن به ماڻهوءَ جي ڳالهه وچ ۾ نه ڪٽيندا هئا. ڪا ڳالهه نه وڻندي هئي، ته اها تاري ڇڏيندا هئا، بنا ضرورت جي گفتگو نه فرمائيندا هئا. ڪل ايندي هئڻ ته مُشڪندا هئا.

پاڻ ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن جڏهن به ڪنهن جي گهر ويندا هئا، تڏهن ان شخص جو نالو وٺي سڏ ڪندا هئا ۽ پوءِ دروازي جي هڪ پاسي ٿي بيهندا هئا ته متان گهر جي اندر نظر پوي.

حضور اڪرم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن پنهنجن بدترين دشمنن کي نه رڳو معاف ڪري ڇڏيندا هئا، بلڪ انهن جي حق ۾ چڱائيءَ جي دعا ڪندا هئا. ايتري قدر جو جاني دشمنن کان به ڪڏهن بدلو نه ورتائون. هڪ دفعي ڪنهن شخص کين قتل ڪرڻ جو ارادو ڪيو. اصحاب سڳورا ان کي جهلي وٽن وٺي آيا. اهو شخص پاڻ سڳورن صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ کي ڏسي ڊڄي ويو.

نبی کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن کيس چيو ته ”تون نه ڊچ، جيڪڏهن تون مون کي قتل ڪرڻ گهرين به ها، ته ائين نه ڪري سگهين ها.“ اها ڪيڏي نه عجيب ڳالهه آهي، ته فوج جو جرنيل جنهن لڳاتار نو سال لڙاين ۾ گذاريا ۽ ڪنهن به لڙائيءَ کان مُنهن نه موڙيو، تنهن پنهنجن دشمنن تي ڪڏهن به وار نه ڪيو. اُحد جي ميدان ۾ چئني طرفن کان مٿن پٿرن ۽ تيرن جو مينهن پئي وٺو ۽ تلوارن سان حملا پئي ٿيا، پر پاڻ سڳورا صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ پنهنجي جاءِ تي بيٺا رهيا. جڏهن مُسڪن جي حملي سبب سندن سر مبارڪ زخمي ٿيو ۽ ڏند مبارڪ شهيد ٿيا، تڏهن به پاڻ سڳورن صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ ائين پئي فرمايو ته ”ياالله! هنن کي معاف ڪر، ڇو ته هي مون کي نتا سڃاڻن“. پاڻ کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن مڪي جي فتح کان پوءِ دشمنن سان جنهن رواداريءَ جو مظاهرو ڪيو، اهو دنيا جي تاريخ ۾ هڪ مثال آهي.

نبی کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن ٻارن سان ڏاڍو پيار ڪندا هئا. جڏهن به مند جا نوان ميوا وٺن ايندا هئا، تڏهن سڀ کان ننڍي عمر وارو ٻار جيڪو اُتي موجود هوندو هو، ان کي ڏيندا هئا. جيڪڏهن رستي تي ڪو ٻار ملندو هئڻ، ته پهرين ان تي سلام واريندا هئا.

اڄ انسان هڪ پاسي چند تي پهچي چڪو آهي، ته ٻئي پاسي اخلاقي طور تي پستين ۾ ڪري رهيو آهي. مادي آسائش جي حاصلات لاءِ هو مڃيل اخلاقي قدرن کي پيرن هيٺان لتاڙڻ کان به نٿو مڙي. ان جو نتيجو جنگين، ڏاڙن، خون، ڏاڍ ۽ ڏهڪاءُ ۽ ٻين برائين جي صورت ۾ اسان جي آڏو آهي. اهڙي صورتحال ۾ نبی کریم صَلَّی اللہُ عَلَیْہِ وَاٰلِہٖ وَاَصْحَابِہٖ وَسَلَّمَ جن جا اخلاق مبارڪ سموريءَ انسان ذات لاءِ وات جي لات آهن. انهيءَ لات جو سُهائو اعليٰ اخلاقي قدرن جي وڃايل ماڳ تي رسائڻ لاءِ اڄ به اسان جو سُونهون بڻجي سگهي ٿو.

مشق

(الف) هيٺين سوالن جا جواب ڏيو:

- 1 پاڻ سڳورن صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جَن جي اخلاق مبارڪ بابت قرآن مجيد ۾ ڪهڙي شاهدي ڏنل آهي؟
- 2 حضور اڪرم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن غلامن بابت ڪهڙي تلقين ڪئي آهي؟
- 3 پاڙي بابت سنڌي ۾ ڪهڙي چوڻي آهي؟
- 4 پاڻ ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جن پنهنجن مهمانن سان ڪيئن پيش ايندا هئا؟
- 5 اعليٰ اخلاقي قدرن جو وڃايل ماڳ ڪيئن ٿو ماڻي سگهجي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

اعتراف ڪتر مرتبو هيڻو تلقين فاقو فقرو ڏاڍ
سُھائو ماڳ سُونهون

(ج) هيٺين لفظن جا ضد لکو:

مهمان پلائي وصال سخي فتح پستي رحمدل بدترين

(د) هيٺيان خال ڀريو:

- 1 پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ غلامن کي پنهنجي گهر جو سمجهندا هئا.
- 2 پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جي سار سنڀال لهندا هئا.

3 پاڻ ڪريم صلي الله عليه و علي آله و اصحابه و سلم جن قول ڪندا هئا ته اهو هئا.

4 حضور اڪرم صلي الله عليه و علي آله و اصحابه و سلم جن بيمارن کي ويندا هئا.

(ه) هن سبق ۾ جيڪي اسم ذات ڪم آيل آهن، اهي لکو.

(و) اسم کي سڀني حالتن ۾، واحد توڙي جمع، مذڪر ۽ مؤنث جي صورت ۾ ڦيرائڻ کي 'اسم جو ڦيرو' چئجي ٿو. توهان اسم جي هيٺين واحد مذڪر صورت کي جمع مذڪر صورت ۾ ڦيرايو:

جمع مذڪر	واحد مذڪر
★	★ چوڪرو اچي ٿو.
★	★ چوڪرو بچاء.
★	★ چوڪري کي سڏ.
★	★ چوڪري سان وڃ.

سید شیر شاہ بخاری



وفات: 2021ع

ولادت : 1940ع

سید شیر شاہ بخاری ڳوٺ امین لاکي، تعلقي هالا (هاڻوڪي تعلقي نیو سعید آباد ضلعي مٽیاری) ۾ 14 جنوري 1940ع تي جنم ورتو. هُن ابتدائي تعلیم پنهنجي ڳوٺ مان حاصل ڪئي. مئٽرڪ ۽ انٽر هالا مان ڪيائين. بي. اي سچل سرمست ڪاليج حیدرآباد ۽ ایم. اي سنڌ يونيورسٽيءَ مان ڪيائين.

سید شیر شاہ بخاری سنڌي ٻوليءَ جو ماهر، نثر نويس، تعليمدان، محقق ۽ لغت نويس آهي. هن ڪيترائي ڪتاب لکيا آهن، جن مان 'مادري ٻوليءَ جي سکيا' اهم ڪتاب آهي. هُو سنڌي مادري زبان جي درسي ڪتابن ۾ ليکڪ ۽ ايڊيٽر طور مقرر رهيو آهي ۽ درسي ڪتابن جي نظرثاني ڪاميٽيءَ جو ميمبر پڻ رهيو آهي. هُن استادن جي تربيتي ڪتابن جا ترجما پڻ ڪيا آهن. هُو سنڌي لئنگئيج اٿارٽيءَ جي 'سنڌي سکيا واري پروگرام' ۾ استاد طور ڪم ڪري چڪو آهي ۽ اتي ئي 'سنڌي لغت بورڊ' جو انچارج پڻ رهيو آهي. گهڻي عرصي تائين ٽريننگ ڪاليج فار مين حیدرآباد ۾ استاد ٿي رهيو آهي ۽ اتان ئي پرنسپال ٿي ریٽائر ڪيائين. سید شیر شاہ بخاریءَ 12 مئي 2021ع ۾ وفات ڪيائين.

حضرت امام حسين عليه السلام

سکيا جي حاصلات

✍ تحریر جي مرکزی خیال، نُکتي یا تصور تائين پهچي سگهي. ✍ متن کي سمجهي حقيقتن تي ٻڌل سوالن جا جواب ڏئي سگهي. ✍ اصطلاحن جي معنيٰ لکي سمجهي سگهي. ✍ لفظن جا ضد لکي سگهي. ✍ لفظن جا اشتقاق ڪري سگهي.

حضرت امام حسين عليه السلام، حضور صلي الله عليه و علي آله و اصحابه و سلم جن جي پياري نياڻيءَ، سچي ساڻڻ حضرت بيبي فاطمة الزهراء عليها السلام ۽ پاڻ سبگورن صلي الله عليه و علي آله و اصحابه و سلم جن جي سڳي سوت حضرت علي ڪرم الله وجهه جا فرزند ۽ حضرت امام حسن عليه السلام جا ننڍا ڀاءُ هئا.

حضرت امام حسين عليه السلام جي ولادت 3 شعبان 4 هـ / جنوري 626 ع تي مديني شريف ۾ ٿي. ولادت کان پوءِ رسول اڪرم صلي الله عليه و علي آله و اصحابه و سلم جن سندن ساڄي ڪن ۾ اذان ۽ کاٻي ڪن ۾ اقامت چئي ۽ ”حُسين“ نالو رکيو. جنت جي نوجوانن جا سردار ۽ سيد الشهداء سندن لقب ۽ ابا عبدالله ڪُنيت آهي.

حضرت امام حسين عليه السلام بنهي جهانن جي سردار حضرت مُحَمَّد رسول الله خاتم النبيين صلي الله عليه و علي آله و اصحابه و سلم، حضرت بيبي فاطمة الزهراء عليها السلام ۽ حضرت علي ڪرم الله وجهه جي پاڪ هنج ۾ پليا ۽ پنيا. حضور اڪرم صلي الله عليه و علي آله و اصحابه و سلم جن امام حسين عليه السلام سان بيحد پيار ڪندا هئا. پاڻ سبگورن صلي الله عليه و علي آله و اصحابه و سلم فرمايو آهي ته ”حُسين مون مان آهي ۽ آءُ حُسين مان آهيان. جيڪو حُسين سان محبت ڪري ٿو، الله ان سان محبت ڪري ٿو.“ هڪڙي ڀيري پاڻ سبگورا صلي الله عليه و علي آله و اصحابه و سلم نماز پڙهي رهيا هئا، ته حضرت امام حسين عليه السلام جيڪي اڃا ٻار هئا، نبي اڪرم صلي الله عليه و علي آله و اصحابه و سلم جن جي پنيءَ مبارڪ تي سوار ٿي ويهي رهيا. پاڻ سبگورن صلي الله عليه و علي آله و اصحابه و سلم تيسن تائين سجدي مان سرُ نه ڪنيو، جيستائين بالڪ پنهنجي رُضا سان هيٺ نه لٿو.

11 هـ / 632ع تي رسول الله صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جَن رَحَلت فرمائي. 3 جماد الآخر 11هـ تي حضرت امام حُسين عليه السَّلام جي امڙ حضرت بيبي فاطمة الزهراء عليها السَّلام رحلت ڪئي. انهن ڏکوئيندڙ حادثن کي اهل بيت وڏي صبر سان سَنو.

35 هـ / 655ع تي حضرت علي ڪرم الله وجهه جي عام بيعت ٿي. ڪوفي کي گاديءَ جو هنڌ ڪيو ويو. ته حضرت امام حُسين عليه السَّلام به مديني مان ڪوفي هليا آيا. پاڻ هر معرڪي ۾ پنهنجي پيءُ سان گڏ رهيا. 19 رمضان 40 هـ تي حضرت علي ڪرم الله وجهه فجر جي نماز پڙهي رهيا هئا، ته عبدالرحمان ابن ملجم مٿن حملو ڪيو ۽ پاڻ سخت زخمي ٿي پيا ۽ 21 رمضان تي رحلت ڪيائون. ان کان پوءِ حضرت امام حسن عليه السَّلام جا معاملا پيش آيا. حضرت امام حسن عليه السَّلام جي صلح کان پوءِ اهل بيت ڪوفي کان مديني هليا آيا. حضرت امام حُسين عليه السَّلام مديني ۾ ديني خدمتن ۾ مصروف ٿي ويا.

حضرت امام حُسين عليه السَّلام ننڍي وهيءَ کان ئي اصلاح ۽ تعليم ڏانهن لاڙو رکندا هئا. مديني جا اڪابر اسلامي مسئلن جي ڏس ۾ وٽن ايندا هئا. پاڻ قرآن شريف جو مطلب ۽ رسول الله جون حديثون بيان فرمائيندا هئا. پاڻ گهڻو ڪري عبادت ۽ رياضت ۾ مشغول رهندا هئا، روزا گهڻا رکندا هئا ۽ سادي غذا سان افظار ڪندا هئا.

اعليٰ حسب نسب هوندي به حضرت امام حُسين عليه السَّلام بيحد نهنا ۽ باجهارا هئا. هڪڙي ڀيري ڪجهه غريب ۽ مسڪين ماڻهو ماني کائي رهيا هئا. انهن کين پاڻ سان مانيءَ کائڻ جي صلاح هنئي. پاڻ سواريءَ تان لٽا ۽ فرمايائون. ”الله تڪبر ڪرڻ وارن کي دوست نه ٿو رکي.“ پاڻ انهن غريب ۽ مسڪين ماڻهن سان ويهي ماني کاڌون. ماني کائڻ کان پوءِ انهن غريب ۽ مسڪين ماڻهن کي پاڻ وٽ اچڻ جي دعوت ڏنائون. جڏهن اهي وٽن آيا، تڏهن پاڻ گهر وارن کي حڪم ڪيائون ته ”گهر ۾ جيڪي ڪجهه به هجي اهو موڪلي ڏيو.“

حضرت امام حُسين عليه السَّلام ٻانهن جون خطائون بخش ڪندا هئا. ٻانهين کي آزاد ڪندا هئا؛ فقيرن سان سهڻو سلوڪ ڪندا هئا؛ غريبن ۽ مسڪينن جي گهرن

تي کاڌو پهچائيندا هئا ۽ قرضين جا قرض لاهيندا هئا. حضرت امام حسين عليه السلام فصاحت ۽ بلاغت، علم ۽ حڪمت ۾ به پنهنجو مٿ ڀاڙ هئا.

حضرت امام حسين عليه السلام جو اهو ڪارنامو، جنهن بين الاقوامي شهرت حاصل ڪئي، سو عاشوري 61 هه جي قرباني آهي. حضرت امام حسين عليه السلام اسلام جي ارتقا کي پنهنجي اکين سان ڏٺو هو. اسلامي تاريخ جا سمورا شروعاتي واقعا سندن سامهون ٿيا. 56 هه ۾ صورتحال تڏهن خراب ٿي وئي، جڏهن يزيد کي ولي عهد نامزد ڪيو ويو. ان جي حضرت امام حسين عليه السلام سخت مخالفت ڪئي. 60 هه ۾ يزيد پنهنجي بادشاهيءَ جو اعلان ڪيو ۽ مديني حڪم موڪليائين ته حضرت امام حسين عليه السلام کي بيعت تي مجبور ڪيو وڃي. حضرت امام حسين عليه السلام پنهنجي اهل بيت سان مديني مان مڪي هليا آيا. هوڏانهن عراق ۾ يزيد جي حڪومت جي مخالفت وڌي وئي.

مڪي شريف ۾ رهڻ دوران ڪوفين حضرت امام حسين عليه السلام کي خط لکيا ۽ کين ڪوفي اچڻ جي دعوت ڏنائون. پاڻ صحيح صورتحال معلوم ڪرڻ لاءِ حضرت مسلم بن عقيل کي ڪوفي موڪليائون. پر ابن زياد کين شهيد ڪرائي ڇڏيو. يزيد، حج جي موقعي تي حضرت امام حسين عليه السلام کي شهيد ڪرائڻ جي سٺ سٺي پر حضرت امام حسين عليه السلام صورتحال کي پروڙي، الله جي گهر جي حرمت کي قائم رکندي، حج کي عمري ۾ تبديل ڪري عراق ڏانهن اُسيا. سندن مختصر قافلي ۾ ڪجهه جان نثار ساٿي، خواتين ۽ ٻار هئا.

ڪوفي جي ناڪا بندي هئي ۽ حُر بن يزيد تميمي هڪ هزار سپاهين سان حُسيني قافلي کي گهرو ڪري چڪو هو. 2 محرم 61 هه تي حضرت امام حسين عليه السلام ڪربلا پهتا. 3 محرم تي عمر بن سعد چئن هزارن سوارن سان پهچي ويو. هن جڏهن حضرت امام حسين عليه السلام سان ڳالهه بوليه شروع ڪئي ته حضرت امام حسين عليه السلام فرمايو ته ”ڪوفين جي خطن ۽ پيغامن پهچڻ تي آءٌ هتي آيو آهيان. پر انهن غداري ڪئي، تنهنڪري آءٌ چاهيان ٿو ته جتان آيو آهيان اوڏانهن موٽي وڃان.“ عمر بن سعد به حضرت امام حسين عليه السلام سان جهيڙ نه ٿي گهريو. هن اهو احوال ابن زياد کي لکي موڪليو. ابن زياد، يزيد جي

بيعت لاء زور ڀريو. جنهن کان حضرت امام حسين عليه السلام انڪار ڪيو. يزيدي لشڪر سختي شروع ڪئي. 6 محرم تائين فوج تي فوج ايندي رهي. فرات نهر تي به لشڪر بيهاريو ويو، ته جيئن امامن تائين پاڻي نه پهچي سگهي.

حضرت امام حسين عليه السلام پاران امن جي جيڪا به ڪوشش ڪئي ويئي، اها ڪامياب نه ٿي. دشمن حملي لاءِ بلڪل تيار هئا. پر حضرت امام حسين عليه السلام اڳرائي ڪرڻ جي حق ۾ نه هئا. 9 محرم تي شمر حملي ڪرڻ جو حڪم ڏنو. يزيدي لشڪر کي وڌندو ڏسي، حضرت امام حسين عليه السلام، حضرت عباس کي خبر لهن لاءِ موڪليو. حضرت عباس واپس اچي ٻڌايو ته، ”هو چون ٿا ته اسان جو حڪم مڃيو يا لڙائيءَ لاءِ تيار ٿيو.“ حضرت امام حسين عليه السلام عبادت ڪرڻ لاءِ هڪ رات جي مهلت گهري. اها سڄي رات پاڻ، سندن اهل بيت ۽ ساٿي عبادت ۾ مشغول رهيا. صبح ٿيڻ سان رڻ گجيو راڙو ٿيو. دشمنن تيرن جو وسڪارو لائي ڏنو. دشمنن جي هزارن جي لشڪر مان ڄڻ حضرت امام حسين عليه السلام خدمت ۾ حاضر ٿيو. هن حضرت امام حسين عليه السلام کان پنهنجي خطائن جي معافي گهري ۽ پوءِ جهاد ڪندي سر ڏئي سڙهو ٿيو.

ڄڻ جي شهادت کان پوءِ ٻنهي طرفن جا ماڻهو ايندا رهيا. شروعات حضرت امام حسين عليه السلام جي سروچ سائين کان ٿي. پوءِ عزيزن جو وارو آيو. علي اڪبر کان وٺي علي اصغر تائين سڀني شهادت جو جام پيئو. تن ڏينهن جي اُج ۽ بڪ، هيترن سائين ۽ عزيزن جي شهادت به حضرت امام حسين عليه السلام جي عزم ۾ ڪو فرق نه آندو. پاڻ دشمنن جي اٿاهه لشڪر ۾ ڪاهي پيا. نيٺ وڃين ۽ ويل زخمن سان چور ٿي، زمين تي ڪري پيا. پاڻ خداوند تعاليٰ جي بارگاهه ۾ سر بسجود ٿيا. ڪنهن کي به وار ڪرڻ جي همت نه ٿي. نيٺ شمر جي هٿيءَ تي حضرت امام حسين عليه السلام جو سر مبارڪ ڌڙ کان ڌار ڪيو ويو.

حضرت امام حسين عليه السلام حق ۽ باطل جي هن جنگ ۾ دين جي بقا لاءِ جيڪا قرباني ڏني، دنيا جي تاريخ اڄ تائين ان قربانيءَ ۽ ايتار جو اهڙو مثال پيش نه ڪري سگهي آهي!

هيٺين سوالن جا جواب ڏيو:

(الف)

- 1 حضرت امام حسين عليه السلام جي ولادت ڪڏهن ٿي؟
- 2 حضرت امام حسين عليه السلام ڪنهن جي پاڪ هنج ۾ پليا ۽ پينا؟
- 3 پاڻ سبگورن صَلَّى اللهُ عَلَيْهِ وَعَلَىٰ آلِهِ وَأَصْحَابِهِ وَسَلَّمَ حضرت امام حسين عليه السلام بابت ڇا فرمايو آهي؟
- 4 11 هه تي اهل بيت کي ڪهڙا ڏکوئيندڙ حادثا پيش آيا؟
- 5 حضرت امام حسين عليه السلام ننڍي وهيءَ کان ڪهڙو لاڙو رکندا هئا؟
- 6 حضرت امام حسين عليه السلام ڪربلا ۾ ڪهڙي تاريخ تي پهتا؟
- 7 حضرت امام حسين عليه السلام جو اهو ڪهڙو ڪارنامو آهي، جنهن بين الاقوامي شهرت حاصل ڪئي؟

هيٺين لفظن جي معنيٰ لکو ۽ جملن ۾ ڪم آڻيو:

(ب)

ولادت رضا معرڪو مصروف نهنا تكبر ارتقا سرويچ عزم
هشي باطل فصاحت بلاغت اڳرائي

هيٺين لفظن جا ضد لکو:

(ج)

صلح مخالفت سادي مختصر غريب باطل

هيٺين اصطلاحن جي معنيٰ لکو:

(د)

* سهڻو سلوڪ ڪرڻ * پنهنجو مٿ پاڻ هڻڻ
* سر ڏئي سرهو ٿيڻ * سٺ سٺ

هيٺين لفظن جا اشتقاق ڪريو ۽ معنيٰ لکو:

(ه)

* سيد الشهداء * اهل بيت * باجهارا
* بين الاقوامي * سر بسجود * صورتحال

علامہ آء. آء. قاضي

سکيا جي حاصلات

- ✍ تحریر جي حاصل مطلب، لفظي، فکري ۽ فني خوبين کان آگاه ٿي سگهي.
- ✍ تحریر جي مرڪزي خيال، نُڪتي يا تصور تائين پهچي سگهي. ✍ سوالن جا جواب ڏئي سگهي.
- ✍ لفظن جي معنيٰ لکي جملن ۾ ڪر آڻي سگهي. ✍ مرڪب لفظ لکي سگهي. ✍ عبارت ۾ تشبيه ۽ استعاري کي سڃاڻي سگهي.

أهو لندن جو هڪ ريلوي پليٽفارم هو. ريل گاڏي چُنڻ واري هئي ۽ مسافر تڙ تڪڙ ۾ ريل گاڏيءَ ۾ چڙهي رهيا هئا. انهن مسافرن ۾ به چڻا سنڌ جا به هئا. انهن مان هڪ جڻو ته صحيح گاڏي ۾ چڙهي ويو ۽ ٻئي کي جيڪو گاڏو مليو ان ۾ چڙهي پيو. اندر پهچي ڇا ڏسي ته سڄي گاڏي ۾ هڪڙي اڪيلي سهڻي چوڪري ويٺي آهي، گاڏي به هلڻ لڳي هئي. هاڻي ڇا ڪري؟ هو هڪدم ان چوڪريءَ کي پُٺي ڏيئي، دروازي ڏانهن مُنهن ڪري بيهي رهيو، ڇاڪاڻ ته سندس ڳوٺ ۾ به اهو ئي رواج هو ته جڏهن به ڪنهن گهٽيءَ مان عورتون لنگهنديون هيون، تڏهن انهن جي اڳيان ڪو به ٻار يا مائي ”پاسي پاسي“ چوندا هلندا هئا ۽ مرد ماڻهو پٽ ڏانهن مُنهن ڪري بيهي رهندا هئا. جيستائين اهي عورتون لنگهي نه وينديون هيون، سو هن به اها ئي پنهنجي ڳوٺ واري پَر پاري.

اجنبی دوشيزه کيس ويهڻ لاءِ گهڻو ئي چوندي رهي. پر هُن کان رڳو ايترو ئي اُڪليو ته ”سائڻ، معاف ڪجو، مان پرديسي آهيان. پُل سان هِن گاڏي ۾ چڙهي پيو آهيان، ريل بيهي ته لهي ويندس!“ هن جي ان شرافت ۽ سادگيءَ انهيءَ اجنبی دوشيزه جي جيءَ ۾ جاءِ جوڙي ورتي.

توهان کي خبر آهي ته اهو پرديسي ۽ اها اجنبی دوشيزه ڪير هئا؟ اهو پرديسي علامہ آء. آء. قاضي هو ۽ اها اجنبی دوشيزه مادام ايلسا گرٽرو ڊولش هئي، جيڪا پوءِ ’امڙايلسا قاضي‘ جي نالي سان سنڌ جي علمي ادبي حلقن ۾ مشهور ٿي. ان حسن اتفاق کان ترٽ ئي پوءِ علامہ آء. آء. قاضي صاحب سان سندس شادي 1910ع تي جرمنيءَ ۾ ٿي.

علامہ صاحب جو پورو نالو امداد علي آهي ۽ پيءُ جو نالو قاضي امام علي انصاري آهي. علامہ صاحب جو جنم 1886ع تي دادو ضلعي جي تاريخي ڳوٺ پاٽ شريف ۾ ٿيو.

نڌيڙو امداد اڃا اسڪول وڃڻ واري وهيءَ کي پهتو ته سندس پيءُ کي حيدرآباد ۾ مختيارڪار مقرر ڪيو ويو. تن ڏينهن حيدرآباد ۾ آخوند عبدالعزيز جو مڪتب مشهور هو. علامه صاحب کي انهيءَ مڪتب ۾ پڙهڻ لاءِ موڪليو ويو. پاڻ اٺن سالن جي عمر ۾ مسجد جي مؤذن جا فرض پڻ سرانجام ڏيندو هو.

علامه صاحب ڏهن سالن جي عمر تائين ڪنهن به سرڪاري اسڪول ۾ داخل نه ٿيو. جڏهن باقاعدي اسڪول ۾ داخل ٿيو. تڏهن به آخوند عبدالعزيز ساڻس گڏ هوندو هو، ته جيئن هو عام ٻارن ۽ ماڻهن سان نه ملي سگهي. علامه صاحب جي اڪثر تعليم خانگي طور تي ٿي. 18 سالن جي عمر ۾ پرائيويٽ اميدوار جي حيثيت سان سنڌي ورنڪيولر فائنل جو امتحان پاس ڪيائين، جنهن ۾ فارسيءَ ۾ پهريون نمبر آيو. 1905ع ۾ ممبئي يونيورسٽيءَ مان مئٽرڪ به خانگي طور تي پاس ڪيائين. ان کان پوءِ کيس اعليٰ تعليم پرائڻ لاءِ عليگڙهه مسلم يونيورسٽيءَ ۾ داخل ڪرايو ويو. 1907ع ۾ علامه صاحب جو ماسٽر سين عبدالقادر حافظ بئريسٽر ائٽ لا جي سنڌ حاصل ڪرڻ لاءِ انگلنڊ وڃي رهيو هو، ته علامه صاحب کي به عليگڙهه مان گهرائي ساڻس گڏ انگلنڊ روانو ڪيو ويو.

لنڊن ۾ علامه صاحب پهريون هڪ سال خانگي طور تي اقتصاديات جو اڀياس ڪيو. ٻئي سال لنڊن اسڪول آف ايڪنامڪس ۾ داخلا مليس، اتي ڊاڪٽر ڪئنر سندس استاد هو. ان سان گڏوگڏ پاڻ ڊاڪٽر آرنلڊ کان نفسيات ۽ پروفيسر هابائوس کان عمرانيات ۾ تعليم پرائيندو رهيو. ”طبعيات“ ۽ ”حياتيات“ جو پڻ پنهنجي ليکي اڀياس ڪندو رهيو. جامع الازهر جي استاد شيخ گوما کان سواءِ ڊاڪٽر ٽريٽن عربيءَ ۾ سندس استاد رهيا.

1911ع ۾ علامه صاحب کي لنڪنس مان بارائٽ لا جي ڊگري ملي. جتان اها سنڌ حاصل ڪري، وطن موٽي آيو. پر سُٽ ٿي لنڊن موٽي ويو. اتي رهي وڪالت ڪرڻ بدران پنهنجي تحقيقي ڪم کي ترجيح ڏنائين. 1919ع ۾ علامه صاحب سنڌ ۾ مستقل طور رهڻ لاءِ آيو ۽ ٽنڊي محمد خان ۾ مئجسٽريٽ مقرر ٿيو. پوءِ حيدرآباد ۾ سب جج هو، ته خيرپور ميرس ۾ سيشن جج جي نئين عهدي تي ڏهن سالن لاءِ مقرر ڪيو ويو. پر عدالتي معاملن ۾ رياستي اختيارين جي مداخلت سبب ٻن سالن کان پوءِ استعيفا ڏئي لنڊن هليو ويو. پاڻ لنڊن ۾ اسلام جي تبليغ لاءِ هڪ مرڪز

قائم ڪيائين. جنهن کي ”جميعة المسلمين“ نالي هڪ جماعت هلائڻ لڳي. پاڻ لنڊن ۾ اسڪول آف اورينٽل اسٽڊيز ۾ سنڌي پڙهائڻ شروع ڪيائين. کيس ”پوئٽري سوسائٽي آف انگلنڊ“ جو نائب صدر ۽ فلاسافيڪل سوسائٽي آف انگلنڊ جو تاحيات ميمبر مقرر ڪيو ويو.

علامه صاحب کي سنڌي مسلمانن جي تعليمي، سماجي ۽ اقتصادي بدحاليءَ تي ڏاڍي گهٽي هئي. ان ڏس ۾ هو سياستدانن آڏو عمل جوڳيون رٿون ۽ بنا اجوري پنهنجون عملي خدمتون پيش ڪندو رهيو.

1924ع ۾ لنڊن مان موٽي اچڻ تي، جناح ڪورٽس، ڪراچيءَ جي مسجد ۾ پيش امام ٿي جمعي جو خطبو پڙهندو هو. سندس خطبي ٻڌڻ لاءِ عالم، استاد توڙي نوجوان شاگرد اچي گڏ ٿيندا هئا. 1935ع ۾ مولانا ظفر علي خان جي سهڪار سان ڪراچيءَ ۾ ”انجمن تبليغ اسلام“ قائم ڪيائين. انهن ڏينهن کي ياد ڪندي پروفيسر اڪرم انصاريءَ لکيو آهي ته ”هو انسانيت جو هڪ عظيم استاد هو. اسان سندس ليڪچر ۽ خطبا چاليهن جي ڏهاڪي ۾ ٻڌا. آچر جي ڏينهن اسان وٽ ايندو هو ۽ مختلف موضوعن تي تقرير ڪندو هو. اسان کي پتو نه پوندو هو، ته ڪو موڪل جو ڏينهن آهي. کيس ٻڌڻ کان مٿي وقت جو ڪهڙو بهتر استعمال ٿي سگهي ٿو! اسين کيس غور سان ٻڌندا هئاسين ۽ اسان کي ائين محسوس ٿيندو هو ته اسين بلنديءَ طرف وڃي رهيا آهيون. هو اسان کي جمعي ۽ عيد نماز پڙهائيندو هو. سندس وعظ سان روح کي جنبش ۽ دل کي تحريڪ نصيب ٿيندي هئي.“

علامه آءِ. آءِ. قاضي جيتوڻيڪ گچ عرصو انگلنڊ ۾ رهيو ۽ هميشه سُوت بُوت پائيندو هو. پر سندس روح سدائين مشرقي رهيو. علامه صاحب جو مطالعو ڏاڍو وسيع هو. مذهب، سائنس، فلسفي، ادب، شاعري، آرٽ، تاريخ ۽ تمدن، لغت ۽ منطق، نفسيات ۽ تصوف تي سندس گهري نظر هئي. پاڻ انهن علمن جي ڏاڍي نرميءَ سان ۽ سادي پيرائي ۾ تشريح ڪندو هو. سندس ذڪر ۽ فڪر جو محور قرآن شريف هو. پاڻ قرآن شريف کي سڄي انسان ذات لاءِ هدايت جو سرچشمو سڏيندو هو. قرآن شريف کان پوءِ علامه صاحب جو وڏي ۾ وڏو ماخذ ”شاهه جو رسالو“ آهي. پاڻ ”شاهه جو رسالو“ ترتيب ڏنو اٿس ۽ ايلسا قاضيءَ جي شاهه جي چونڊ بيتن جي

انگريزي ڪتاب جو مهاڳ پڻ لکيو اٿس. چون ٿا ته علامه صاحب زندگيءَ جي آخري ڏينهن ۾ لاکيٽي لطيف جو ”سُر سهڻي“ گهڻو پڙهندو هو.

علامه آءِ. آءِ. قاضي صاحب جو وڏي ۾ وڏو زندهه ڪارنامو سنڌ يونيورسٽيءَ جو قيام آهي. پاڻ تن ڏينهن لنڊن ۾ رهيل هو، جتان کيس 1951ع ۾ گهراڻي سنڌ يونيورسٽيءَ جو وائيس چانسلر مقرر ڪيو ويو. ان وقت سندس عمر 65 سال هئي. سنڌ يونيورسٽي دراصل علامه صاحب جي انهيءَ خواب جو تعبير هئي، جيڪو پاڻ سنڌ جي مسلمانن جي تعليم ترقيءَ لاءِ ڏنو هئائين. پاڻ، پهرئين ڏينهن کان ئي سنڌ يونيورسٽيءَ کي هڪ عظيم درسگاهه بڻائڻ جي ڪم ۾ جُئي ويو. علامه صاحب کان اڳ هيءَ يونيورسٽي فقط اتر تائين امتحان وٺندڙ ادارو هو، جنهن ۾ هن ڪيترائي تدريسي شعبا قائم ڪيا. سندس ايامڪاريءَ ۾ سنڌ يونيورسٽي پاڪستان جو اهم تعليمي ادارو بڻجي ويو. علامه صاحب، سختيءَ سان تعليمي معيار کي برقرار رکيو. سندس وقت ۾ ڪاپيءَ يا سفارش جو نالو نشان به ڪو نه هو. وائيس چانسلريءَ جي دور ۾ پنهنجي کيسي مان خرچ ڪري، وڪٽوريا بگيءَ ۾ چڙهي، يونيورسٽي ايندو هو. جيڪي ڪاغذ، قلم ۽ فائيل پنهنجي ذاتي علمي ۽ ادبي ڪم ۾ ڪتب آڻيندو هو، انهن جي قيمت به پاڻ پريندو هو. انتظاميه پاران يونيورسٽيءَ ۾ ڪنهن به قسم جي مداخلت کي علامه صاحب ڪڏهن به پسند نه ڪيو. جنرل ايوب خان جي مارشل لا واري دور ۾ انتظاميه جي اهڙي مداخلت تي علامه صاحب استعيفا ڏئي ڇڏي.

علامه صاحب، پنهنجي رفيق حيات جي وفات کان پوءِ اڪيلو ۽ ويڳاڻو ٿي پيو. ۽ پاڻ ايلسا قاضيءَ جي وفات کان هڪ سال پوءِ 13- اپريل 1968ع تي وفات ڪيائين. سندس آخري آرام گاهه سنڌ يونيورسٽي ڪالوني، ڄام شورو ۾ آهي. سندس تربت سان لڳ سندس رفيق حيات ايلسا قاضيءَ جي تربت آهي.

سنڌ يونيورسٽيءَ علامه صاحب ۽ سندس رفيق حيات جا نالا نئين ۽ پراڻي ڪئمپس تي رکيا آهن ۽ علامه آءِ. آءِ. قاضي چيئر قائم ڪئي آهي.

(الف) هيٺين سوالن جا جواب ڏيو:

- 1 علامہ آءِ. آءِ. قاضي جو پورو نالو ڇا آهي؟
- 2 علامہ صاحب جو جنم ڪهڙي تاريخي ڳوٺ ۾ ٿيو؟
- 3 علامہ صاحب ڪراچيءَ جي ڪهڙيءَ مسجد ۾ جمعي جو خطبو ڏيندو هو؟
- 4 علامہ صاحب جو وڏي ۾ وڏو زنده ڪارنامو ڪهڙو آهي؟
- 5 علامہ صاحب کي ڪهڙي سال سنڌ يونيورسٽيءَ جو وائيس چانسلر بڻايو ويو؟
- 6 علامہ صاحب وائيس چانسلريءَ تان استعيفا ڇو ڏني؟
- 7 علامہ صاحب جي آخري آرام گاهه ڪٿي آهي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

پَر اجنبِي اُڪليو سائڻ پُل مؤذن خانگي اڀياس تبليغ ويڳاڻو آرام گاهه

(ج) هيٺيان خال پريو:

- 1 علامہ صاحب جي اڪثر تعليم..... طور تي ٿي.
- 2 اعليٰ تعليم پرائڻ لاءِ کيس..... ۾ داخل ڪرايو ويو.
- 3 پاڻ لنڊن ۾ اسڪول آف اوريئنٽل اسٽڊيز ۾..... پڙهائڻ شروع ڪيائين.
- 4 قرآن شريف کان پوءِ علامہ صاحب جو وڏي ۾ وڏو ماخذ..... آهي.
- 5 علامہ صاحب 13- اپريل..... ۾ وفات ڪئي.

(د) هيٺين لفظن جا ضد لکو:

صحيح استاد مرد بلندي خانگي زنده اعليٰ خواب

(ه) هن سبق مان مرڪب لفظ لکي ڏيکاريو.

(و) هيٺين جملن کي خيال ۾ رکي تشبيهه ۽ استعارو سمجهايو:

1. ٻار گلاب جا گل آهن.
2. ٻار گلاب جي گلن جهڙا سهڻا آهن.

سید میران محمد شاھ



وفات: 1963ع

ولادت: 1898ع

سید میران محمد شاھ سنڌ جي تاريخي ڳوٺ ٽڪڙ ۾ 1898ع ۾ ڄائو. سندس مضمونن ۾ ’دل جي طلب‘، ’گنجي ٽڪر جو سير‘، ’بلبل ۽ باغائي‘ ۽ ’پلن جو شڪار‘ شاھڪار آهن. سندس مضمونن ۾ دلڪشي ۽ رنگيني آهي، جيڪا هڪ شاعراڻي تصور سان ئي ممڪن ٿي سگهي ٿي. سندس اڪثر مضمون ’الوحيد‘ اخبار ۾ شايع ٿيا. شاعريءَ ۾ سندس تخلص ’مهجور‘ ۽ ’مير‘ آهي. سندس شاعريءَ جو مجموعو ’كلييات مير‘ آهي.

سید میران محمد شاھ ورهاڱي کان اڳي سنڌ اسيمبليءَ جو اسپيڪر ۽ پاڪستان نهڻ کان پوءِ سنڌ سرڪار ۾ وزير رهيو. شاھ لطيف جي عرس تي پٽ شاھ ۾ ادبي ڪانفرنس جو بنياد پائڻ رکيائين. سید میران محمد شاھ 1963ع ۾ وفات ڪئي.

گنجي ٽڪر جو سير

سکيا جي حاصلات

- ✍ نئين متن کي سمجهي حقيقتن تي ٻڌل سوالن جا جواب ڏئي سگهي.
- ✍ اصطلاحن کي سمجهي معنيٰ لکي سگهي. ✍ تحرير جي مرڪزي خيال، ٺڪتي يا تصور تائين پهچي سگهي. ✍ نون لفظن جي معنيٰ لکي جملن ۾ ڪر آڻي سگهي. ✍ سوالن جا جواب ڏئي سگهي.
- ✍ لائبريريءَ جو استعمال ڪري سگهي.

ڪاري رات، پرھ ڦٽي پريات کان موڪلائي، پنهنجي مڪان ڏي موٽي رهي هئي. پکي پڪڻ، ماڻهو مڙون، ننڊ نيڻان ڪڍي، پاڻ واحد جي واکاڻ ۾ رنيائي ۽ ريجهائي رهيا هئا. ڪانون جي ڪان کان، ڪبوترن جي ڪوڪو، چئن جي چھ چھ ۽ هيڙهن جي هوڻو، غافل کي ننڊ حرام ۽ بستر ناڪام ڪري ڏنو هو. اهڙيءَ روح کي راحت ڏيندڙ سيني کي سرور بخشيندڙ ساعت سيد کي سير ۽ سواريءَ جو شوق دل ۾ پيدا ٿيو. خاوند جي خدمت کان خالي ٿي، صحبتين سان صلاح ڪري سير جو سامان تيار ڪري ويچار ۾ رهياسين، ته ڪهڙي مڪان بهشت سمان جو ديدار فرحت آثار حاصل ڪري، دل بهلاجي ۽ روح ريجهائجي! انهن خيالن ۾ غلطان، محو ۽ مستان هئاسين، ته هڪ ڪارن ڪڪرن جي قطار ۽ گوڙ جي گجگوڙ آسمان ۾ نظر آئي، جنهن سورج جي ساڙيندڙ ڪرڻن جي ڳٽي گنواڻي، هڙو جهڙو جهڙو ڏسي، سيني مٿ ڏني ته ”گنجي پيرن جي منجي (ڪت)“ جي گهمڻ جو ارادو ڪجي. پڪو واعدو ڪجي. آخر گهوڙا گهرائي سنج رکائي. گنجي جو گس ورتوسين، تان جو هڪ مقبري کي جو جبل جي دامن وٽ آهي، اتي پهتاسين. هي مقبرو درگاه اولياءَ حضرت عبدالرحمان سرهندي جو آهي. اولياءَ جي زيارت ڪري، مجاورن جي سنڀال هيٺ گهوڙا ڍاري، جبل جي چوٽيءَ تي چڙهڻ شروع ڪيوسين. اُتاهين هئي اوچي، تنهن تي چڙهياسين ته نمي ۽ نوچي، پر نه هو لڪ نه لانگهو، وري سر جو سانگو، سو ڏونگر جي ڏاڪڻ ڏاڍي ڏکي نظر آئي، پر اسين مرد ميدان، جوڌا جوان هئاسين، سو هرگز نه موٽياسين. تان جو ٿڙي ٿڪي، جهڳي جهري اچي ڪوه جي ڪنڌ تي ڪڙڪياسين.

جان کڻي ڪنڌ ڦيرايون ته واها! عجب عالم نظر آيو، جنهن سڀ ڏک ڏاکڙو وڃايو، پهريائين ته پانيوسين ته ڪنهن عالم روحانيءَ ۾ ملڪن مهماني ڪئي اٿئون،

يا مولیٰ مهر ڪري جيئري جنت جو جلوو پسايو اٿئون، پر خوض ۽ خيال بعد هوش ۽ حواس حامي ٿيا! جنهن ڪري پروڙيوسين، ته نه ٻيلي ساڳئي گنجي ٽڪر تي کڙا آهيون، جو اڳي گنجو يا نوڙهو نظر ايندو هو. پر هاڻ برسات برسي، بهار لائي، گنجي کي گلزار بڻائي ڇڏيو آهي. ڏٺوسين ته مندائتن مينهن رڻن ۾ ريح ڪري اوڀر اوياري، جبل کي جنسار ۾ آڻي ڇڏيو هو. ڇا هيٺانهين، ڇا ڪوهه، ڇا ڪڏ، ڇا لڪ، ڇا لانگهو، ڇا راهه، ڇا رند، سڀ اهڙا ته سرسبز ۽ ساوا نظر آيا ٿي، جو چڻ قدرت جي ڪنوار پنهنجي سينگار لاءِ، سائي ساڙهي بڻائڻ جو ارادو ڪيو هو. وري ان سائي سطح تي جا رنگ برنگ گوناگون گلن جي جهڳ مڱ ۽ جهرمر، تنهن هيڪاري مٿئين خيال جي تصديق ڪئي ٿي. ڇو ته سائي سطح جي ساڙهيءَ تي قسمن قسمن گلن، لعلن هيرن ۽ جعفرن جي جوت جتائي ٿي. گاهن ۽ گلن جا قسم ايترا جو ڳڻي ڳڻجن ڪيترا!

ڊامن ۽ ڊيور، تل ۽ ترين جي ڪنار سبزه زار بڻائي هئي. لُڙ ۽ لنڊ، جبل جي جسم کي جامه زُمردين پهرائي عجب گلڪار لڳائي هئي. نرم نرم وٽائتي زمين تي موٽ ۽ مڪڻين جي موج هئي. جتي ڪٿي ميهه ۽ مَنگها پُوچ! جبل جي ميدان تي وري ڪي چوٽيون چوٽيون ٽڪريون نظر آيون ٿي، جن مصر جي مخروطي مُنارن جي ڏيکائي ڏني ٿي. اهي منارا ته هوندا پٿر جا، پر هي ٽڪريون ريشم روءِ نفيس ۽ نرم، سسئيءَ جي پٿر جي ساوڪ سبب زمرد جون جڙيل نظر آيون ٿي. ڏنار ڪتوري پنهنجي خوشبوءِ ۽ خستوري پتن تي پڪيڙي مارو ماڻهن جو مغز معطر ڪيو ٿي. ڳاڳيون ۽ ڳاڳا، ڳر ۽ ڳنڍير، سڀ بوند برسي بود ۾ آندا هئا. سائي سهڻي ميدان تي قسمن قسمن رنگ برنگ جهنگلي گل هئا، جي ٿڌن ٿڌن جهونڪن تي نچي ٽپي رهيا هئا ۽ مسافرن جي محنت ۽ ماندگي مٽائي رهيا هئا.

انهيءَ قدرت جي عجيب نظاري، اسان جي دلين ۾ خوب خوشي اٿاري ۽ اسان جي جسم ۾ نئين سر جان جباري. جبل جي جاکوڙن جي ڪري، اُج جي اُسات هئيسين، سو پاڻي پيئڻ جي ارادي سان ڪنهن چشمي جي ڳولا ۾ هلياسين، تان جو پري کان هڪ چن جي چاچر تي نگاهه پئيسين، پر جان ويجهه وڃي ڏسون، ته مارا! مينهن جي مسلسل مانڊاڻ ۽ پر پراڻ جي ڪري، پَلُڙ اهڙي ته پالوت ڪئي هئي، جو چڪ کان چارو نه ٺهي، جو اُج اُجهائجي. آخر ٻئي طرف رُخ رکيوسين تان جو هڪ ٿل

جي ويجهو وڃي پلر جو پاڪ ۽ صاف پاڻي پي ڏوڙ ڪيوسين. ناشتو، جو پاڻ سان آندو هوسين، سو به نوش جان ڪيوسين. اڃا اُتي تڏڪار ۾ ويني تڪ ڀڳاسين ته تئين جي ٿڌ ٿڌ ۽ چڙن جي چڙن جو آواز ڪن تي پيو. انهيءَ منيءَ منيءَ تئين جي ٿڌ ٿڌ سان گڏ وري نڙ ۽ ريدار جي روح ريجھائيندڙ رڙ از حد آرام ڏيئي ڇڏيو. ٿوري وقت ۾ ڏٺوسين ته ويجهي ٽڪريءَ جي چوٽيءَ تان ٻڪريون ٻيڀرات ۽ رڍون رڙات ڪنديون لهڻ لڳيون. تان جو اچي ٻار ۾ ٻوٽ ٻوڙيئون ۽ پلر پيٽئون. بڪرار ۽ ريدار به هس هس ۽ ڊرڪو ڊرڪو ڪندا اچي سهڙيا. ٿوري وقت کان پوءِ ميهارن مينهون ڪاهي، گنوارن گئون گهمائي، اچي پلر جو پاسو ورتو. سڀ مال پاڻي پي، پاهه پٽڻ ۽ چاهڪ گاهه چرڻ لڳو. اسان ۽ ڌنارن پنهنجي منڊلي مچائي. ڪنهن نڙ وڃايو، ڪنهن بانسريءَ کي بڻايو، ڪنهن سورڻ، ڪنهن ڪچيو سر ڪاپات! ڪو مورو چوڻ ۾ مست ۽ ڪنهن چلي ۾ ڪيو چيهه! ڪنهن سارنگ ڳايو، ڪنهن لوڙائي جي ڪئي لات! اهڙي مني آواز، سريلي ساز، ڌنارن کي وجد ۾ آڻي ڇڏيو ۽ قلندر واندگر جهمريون پائڻ، نچڻ ۽ ٽپڻ لڳا.

(سيد ميران محمد شاهه)

مشق

(الف) هيٺين سوالن جا جواب ڏيو:

- 1 سيد ميران محمد شاهه وارا گنجي ٽڪر تي پهتا ته ڇا محسوس ڪيائون؟
- 2 گنجي ٽڪر جو سير سبق ۾ گاهن، گلن ۽ وڻن جا جيڪي نالا آهن، سي لکو:
- 3 گنجي ٽڪر تي ڌنارن ڪهڙا ڪهڙا ساز پئي وڃايا؟
- 4 گنجي ٽڪر جو سير سبق ۾ اوهان کي ڇا پسند آيو ۽ ڇو؟

(ب) هيٺين لفظن جي معنيٰ لکو ۽ جملن ۾ ڪم آڻيو:

پريات غلطان اسات گوناگون جهڳڳ مت معطر پوڄ

هيٺ ڏنل اصطلاحن جي معنيٰ ڏئي جملن ۾ ڪم آڻيو:

(ج)

* نند حرام ڪرڻ * دل بهلائڻ * سر جو سانگو ڪرڻ
* منڊلي مچائڻ * نوش جان ڪرڻ * هُش هُش ڪرڻ

هيٺين لفظن / آوازن ۾ جهڙا ٻيا لفظ / آواز لکو:

(د)

مثال: هيڙهن جي هُو هُو

هيٺين لفظن جا ضد لکو.

(هـ)

حرام ۽ ڏک هيٺانهين اڳي نرم

هيٺ ڏنل متن پڙهي، هيٺ ڏنل سوالن جا جواب ڏيو.

(و)

سياري جي موسم ۾ ايڏي سردي! ڀانئجي ته ٻاهر نڪرڻ جو نالو ئي نه وٺجي. هيٺ پڪي آڪيون ۾ ويهي، ڏينهن کي الوداع چوڻ لاءِ آتا آهن ته ماڻهو وري رات ڪاٽڻ ۽ سرديءَ کان بچڻ لاءِ باهه جا مچ پيا ٻارين. ڳوٺ جي اوطاقن ۾ باهه جو مچ پيو ٻري ۽ هاري ناري سيءَ کي پڇاڻڻ جي ڪوشش ۾ رڙل آهن.

سوال 1. عبارت ۾ ڪهڙيءَ موسم جو ذڪر ٿيل آهي؟

سوال 2. سياري ۾ باهه جو مچ چو ٻاريو آهي؟

اوهان لائبريريءَ مان سنڌ جي تاريخي ماڳن تي لکيل ڪتاب پڙهو ۽ انهن تاريخي ماڳن جي اهميت بابت پنهنجي ڪلاس ۾ رسائي شاگردن کي ٻڌايو.

(ز)

سرگرمي: اوهان ڪنهن ماڳ جو سير ڪيو هجي ته ان بابت لکو.

سنڌي ادب جي مختصر تاريخ

سکيا جي حاصلات ۽ نون لفظن جي معنيٰ لکي جملن ۾ ڪر آڻي سگهي. ۽ سوالن جا جواب ڏئي سگهي. ۽ ٻٽا يا مرڪب لفظ لکي سگهي. ۽ متن کي پڙهي حقيقتن تي ٻڌل سوالن جا جواب ڏئي سگهي. ۽ اڳياڙين ۽ پڇاڙين جي مدد سان نوان لفظ ٺاهي سگهي.

سنڌي هڪ قديم ۽ شاهوڪار ٻولي آهي. موهن جو دڙو مان لڌل مُهرن تي موجود لکت مان ثابت آهي، ته هتي اڳاٽي دور ۾ به ڪا ٻولي لکت جي روپ ۾ موجود هئي. لسانيات جا ماهر، ملڪي توڙي بين الاقوامي سطح تي انهيءَ ٻوليءَ کي پڙهڻ جا جتن ڪري رهيا آهن.

عرب سياحن ۽ تاريخدانن جي تحريرن موجب نائين صدي عيسويءَ بلڪ ڪن حوالن موجب ان کان به اڳي سنڌي ٻولي، سنڌ ۾ رائج هئي. جڏهن ڪا ٻولي رائج هئي، ته انهيءَ ۾ علم ادب به ضرور پيدا ٿيو هوندو، پر ان دور جو ادب محفوظ نه رهي سگهيو آهي! عربن جي دور ۾ قرآن شريف جو سنڌيءَ ۾ ترجمو ٿيو. اهو احوال بزرگ بن شهريار جي جاگرافيءَ نالي ڪتاب ’عجائب الهند‘ ۾ لکيل آهي. اهو ترجمو عراق جي هڪ عالم ڪيو هو، جيڪو سنڌ ۾ رهي سنڌي ٻولي سکيو هو ۽ منصوره جو وينل هو. اسلامي دور ۾ بين اسلامي علمن جو به سنڌيءَ ۾ رواج پيو. عربي ٻوليءَ جا ڪيترائي لفظ سنڌي ٻوليءَ ۾ ڪتب اچڻ لڳا، ۽ سنڌيءَ لاءِ عربي رسم الخط پڻ اختيار ڪيو ويو.

عربن کان پوءِ سنڌ تي سومرن جو راڄ قائم ٿيو. انهن 1050 ع کان 1350 ع تائين حڪومت ڪئي. اهو دور سنڌي ادب جو ابتدائي دور ليکجي ٿو. انهيءَ ئي دور ۾ ڀاڳو ڀان سنڌيءَ ۾ عظيم رزميو جوڙيو جيڪو دودي-چنيسر جي معرڪي بابت آهي. ساڳئي دور ۾ اسماعيلي مبلغن جو ڪلام به ملي ٿو، جنهن کي ”گنان“ سڏجي ٿو. پير صدرالدين ان سلسلي جو هڪ نالي وارو شاعر ٿي گذريو آهي.

سومرن کان پوءِ سما (1351-1520 ع) حاڪم ٿيا. انهيءَ دور ۾ به ڪي بيت ملن ٿا. جن ۾ شيخ حماد، اسحاق آهنگر، شيخ احمد، شيخ چوهرڙ ۽ ماموئي فقيرن جا بيت اهم آهن. انهيءَ دور ۾ قاضي قادن هڪ وڏو شاعر ٿي گذريو آهي، جنهن زندگيءَ جو پويون عرصو ارغونن جي دور ۾ گذاريو. قاضي قادن جا پهريائين ست بيت هٿ آيا، پر 1976 ع ۾ سندس سوَ کان مٿي بيت هٿ آيا آهن.

ارغون دور (1520-1555ع) ۾ قاضي قادن کان پوءِ پير محمد لکوي، عثمان احساني، مخدوم نوح سرور، لطف الله قادري ۽ شاھ ڪريم جا نالا اهر آهن، جن جي ڪلام ۾ تصوف مکيه موضوع آهي، پر انهن وقت جي حالتن ۾ عام ماڻهن جي ڏکڻ سڳن کي به موضوع بڻايو آهي. شاھ ڪريم انهيءَ دور جو وڏو شاعر آهي، سندس 93 بيت هت آيا آهن.

انهيءَ کان پوءِ ڪلهوڙن جي حڪومت جو دور (1701-1783ع) شروع ٿيو. ميان يار محمد ڪلهوڙو اتر سنڌ تي حاڪم هو ۽ 1737ع تي سڄي سنڌ جا حاڪم ٿيا. جيڪو عرصي جي لحاظ کان تہ فقط 83 سال هليو، پر ان دور ۾ سنڌي ادب ۾ گهڻو واڌارو ٿيو. شاھ عبداللطيف ڀٽائيءَ هن دور جو عظيم شاعر آهي. سندس ڪلام جو ڪتاب ”شاھ جو رسالو“ سنڌي ٻوليءَ جو لافاني دستاويز آهي. شاھ سائين صحيح معنيٰ ۾ هڪ آفاقي شاعر آهي. هن دور جي ٻين عالمن؛ شرعي ۽ ديني مسئلن تي به شاعري ڪئي آهي. انهن عالمن ۾ مخدوم ضياءُ الدين، مخدوم ابوالحسن، مخدوم محمد هاشم اهر آهن. مخدوم ابوالحسن جو ڪتاب ’مقدمه الصلواة‘ 1700ع ۾ لکيو ويو. جيڪو ”مخدوم ابوالحسن جي سنڌي“ جي نالي سان مشهور ٿيو. ان دور ۾ بيتن ۽ وائين سان گڏ الف اشباع جي صنف به رائج ٿي. شاھ لطيف جي وڏن توڙي ننڍن همعصرن ۾ ميمون شاھ عنات رضوي، صوفي شاھ عنایت شهيد، خواجہ محمد زمان، ميمون عيسو، تمر فقير، روجل فقير ۽ مراد فقير اهر شاعر آهن.

ٽالپرن جي دور ۾ جنهن شاعر کي عام مقبوليت حاصل ٿي، اهو سچل سرمست آهي. کيس هفت زبان شاعر سڏيو ويندو آهي. سندس ڪلام جو نمايان گڻ رندي، بيباڪي ۽ سرمستي آهي. خليفو نبي بخش قاسم ۽ سامي وڏا شاعر ٿي گذريا آهن. جمن چارڻ، مخدوم عبدالرؤف ڀٽي، ميان سرفراز ڪلهوڙو، صادق فقير، عبدالرحيم گرهوڙي، دلپت به انهيءَ دور جا اهر شاعر آهن. ٽالپر دور جو هڪ ٻيو وڏو شاعر سيد ثابت علي شاھ آهي. جنهن مرثئي جي صنف سنڌي شاعريءَ ۾ رائج ڪئي.

1843ع ۾ انگريزن سنڌ تي قبضو ڪيو. انهن سنڌي زبان لاءِ به هڪ پاليسي ناهي، جنهن هيٺ تعليم لاءِ مادري زبان کي اهميت ڏني وئي. سنڌيءَ لاءِ هڪ رسم الخط مقرر ڪرڻ لاءِ ڪاميٽي جوڙي وئي. جنهن 1853ع ۾ هڪ رسم الخط

منظور ڪيو، جيڪو اڄ به رائج آهي. انگريزن جي دؤر ۾ سنڌي ٻولي صحيح معنيٰ ۾ جديد دور ۾ پير پاتو ۽ درسي ڪتاب تيار ڪيا ويا. ان سان گڏوگڏ ڪيترا ئي ادبي ڪتاب لکيا ويا ۽ ترجمو پڻ ڪيا ويا. ديوان ننديرام، اڏيرام، ڪانن داس، ميران محمد شاهه (اول) ۽ ديوان ڪوڙومل انهيءَ دؤر جا اهم ليکڪ آهن. انهيءَ دؤر ۾ نثر ۾ گهڻو ڪجهه لکيو ويو. ڪهاڻي، ناول، ناٽڪ ۽ مضمون جهڙين نثري صنفن کي سنڌي ٻوليءَ ۾ رائج ڪيو ويو. مرزا قليچ بيگ ان دؤر جو تمام وڏو نالو آهي. هن نثر توڙي نظم ۾ سوين ڪتاب لکيا آهن. سندس موضوعن جو دائرو ڏاڍو وسيع آهي. شايد ئي ڪو اهڙو موضوع هجي، جنهن تي مرزا صاحب نه لکيو هجي. ڏيارام گدومل، نولراءِ، جينمل پرسرام، پرمانند ميوارام، پيرومل مهرچند، لالچند امرڏنومل، دين محمد وفائي، ڊاڪٽر گربخشاڻي، محبوب علي چنا، مولائي شيدائي، حڪيم فتح محمد سيوهاڻي ۽ عبدالحسين شاهه موسوي انهيءَ دؤر جا اهم نثرنگار ٿي گذريا آهن.

علم عروض تي شاعريءَ جو بنياد ته اڳ ۾ پئجي چڪو هو، پر ميرن ۽ انگريزن جي دؤر ۾ انهيءَ وڌيڪ ترقي ڪئي. سنڌي شاعريءَ ۾ غزل، قصيدي، رباعي ۽ مثنويءَ جهڙيون صنفون رائج ٿيون. خليفو گل، آخوند قاسم، فاضل شاهه، غلام محمد گدا، محمد هاشم مخلص، مير عبدالحسين سانگي، حافظ حامد، محمد بخش واصف ۽ هدايت الله نجفي انهيءَ دؤر جا نمايان شاعر ٿي گذريا آهن. ڪشنچند بيوس، ڪيئلڊاس فاني، عبدالڪريم گداڻي، ۽ حيدر بخش جتوئيءَ سنڌي شاعريءَ کي هڪ نئون موڙ ڏنو.

انگريزن جي دؤر ۾ خود انگريزن ۽ ٻين يورپي ڪامورن سنڌي زبان، ويا ڪرڻ، لغت، سنڌي ادب، سنڌ جي تاريخ ۽ ٻين موضوعن تي انگريزيءَ سان گڏ سنڌيءَ ۾ به ڪتاب لکيا.

1947ع ۾ پاڪستان ٺهيو ۽ سنڌي ادب جي اوسر ۾ مانار آڻي، پر پوءِ سنڌي اديبن، عالمن ۽ شاعرن انهيءَ مانار کي توڙڻ لاءِ هڪ تاريخي جدوجهد جو آغاز ڪيو ۽ ان ۾ سويارا ٿيا. ان دؤر ۾ نثري توڙي شعري تخليقن جو معيار اعليٰ آهي. هڪ پاسي روايتي شاعريءَ ۾ مخدوم طالب الموليٰ، ڊاڪٽر ابراهيم خليل، محمد خان غني، حافظ عبدالله بسمل، غلام احمد نظامي ۽ ٻيا سنڌي شاعريءَ ۾

پنهنجي تخيل کي منتقل ڪري رهيا هئا، ته ٻئي پاسي شيخ اياز، تنوير عباسي، شمشيرالحيدري، نياز همايوني، بردو سنڌي، نعيم دريشاڻي، امداد حُسيني ۽ استاد بخاري جديد سوچ کي شاعريءَ ۾ ڀرتي رهيا هئا. محمد خان مجيدي، سرويج سجاولي، ابراهيم منشي، عبدالڪريم ارشد، راشد مورائي، مير محمد پيرزادو، انور پيرزادو، قمر شهباز ۽ سحر امداد به ان دور جا اهم نالا آهن.

انهيءَ دور ۾ نثري صنفن ۾ ڪهاڻيءَ کي وڏي مقبوليت حاصل ٿي. ڪهاڻين ۾ سنڌ جي مسئلن ۽ عام جيوت تي لکيو ويو. جمال ابڙو، اياز قادري، غلام رباني آگرو، نجر عباسي، رشيد ڀٽي، حفيظ شيخ ۽ بين نئين سنڌي ڪهاڻي جو بنياد رکيو. نسيم احمدڪرل، آغا سليم، رشيد حجاب، علي بابا، قاضي خادم، ماهتاب محبوب، امرجليل، غلام نبي مغل، ماڻڪ، حميد سنڌي، شوڪت شورو، عبدالقادر جوڻيجو، مشتاق شورو، نورالهدى شاه، خيرالنساء جعفري، ممتاز مهر، رحمت الله ماجوني، تانيا ٿيپو، رعنا شفيق ڪهاڻيءَ جي انهيءَ روايت کي اڳتي وڌايو.

تنقيد، تحقيق توڙي ترجمي جي ڏس ۾ موجوده دور سنڌي ادب لاءِ بيحد اهميت وارو آهي. جي. ايم سيد، پيرحسام الدين راشدي، علامه غلام مصطفيٰ قاسمي، ڊاڪٽر نبي بخش خان بلوچ، محبوب علي چنا، ڊاڪٽر غلام علي الانا، ڊاڪٽر الهداد ٻوهي، مولانا غلام محمد گرامي، ڊاڪٽر ممتاز پناڻ، ڊاڪٽر عبدالڪريم سنديلي، رسول بخش پليجي، محمد ابراهيم جوڻي، محمد عمر چند، سراج ميمڻ ۽ ڊاڪٽر فهميده حُسين جون ان ڏس ۾ نمايان خدمتون آهن. اڄ به سنڌي ٻوليءَ ۾ ٻاراڻو ادب، تخليقي، تحقيقي ۽ تنقيدي ادب سرجي رهيو آهي، جنهن ۾ شاعريءَ سان گڏ ڪهاڻيون، ناول، مضمون، ڊراما، سفرناما ۽ ٻيون صنفون اچي وڃن ٿيون.

مشق

(الف) هيٺين سوالن جا جواب ڏيو:

- 1 سنڌيءَ ۾ قرآن شريف جو پهريون ترجمو ڪهڙي دور ۾ ٿيو؟
- 2 سنڌيءَ ۾ عظيم رزميو ڪنهن جوڙيو؟
- 3 اسماعيلي مبلغن جي ڪلام کي ڇا ٿو سڏجي؟

- 4 سمن جي دُور جو وڏو شاعر ڪير آهي؟
- 5 ڪلهوڙن جي دُور جو وڏو شاعر ڪير آهي؟
- 6 مخدوم ابوالحسن جي ڪتاب جو نالو ڇا آهي؟
- 7 سنڌي ٻوليءَ صحيح معنيٰ ۾ جديد دُور ۾ ڪڏهن پير پاتو؟
- 8 سنڌي ٻوليءَ جو هاڻوڪو رسم الخط ڪهڙي سال منظور ڪيو ويو؟

(ب) موجوده دُور جي ڪن به ٽن جديد شاعرن جا نالا لکو:

(ج) موجوده دُور جي ڪن به ٽن ڪهاڻيڪارن جا نالا لکو:

(د) هيٺين لفظن جي معنيٰ لکو ۽ اُهي جملن ۾ ڪم آڻيو:

اڳاٽي ابتدائي همعصر وسيع جدوجهد جيوت
گڻ جديد نمايان رزميو جتن

(ه) هيٺين مان صحيح جواب چُونڊيو:

- 1 اسماعيلي مبلغن جي ڪلام کي سڏجي ٿو.
(1) ڳاھ (2) ڳيچ (3) ڪافي (4) گنان
- 2 'مقدمة الصلوة' ڪتاب لکيل آهي.
(1) مخدوم معين ٺٽوي (2) مخدوم عبدالرؤف ڀٽي
(3) مخدوم ابوالحسن سنڌي (4) مخدوم عبدالرحيم گرهوڙي
- 3 موجوده سنڌي رسم الخط رائج ٿيو.
(1) 1843 ع ۾ (2) 1857 ع ۾ (3) 1853 ع ۾ (4) 1866 ع ۾

(و) 'لافاني' ۾ 'لا' اڳياڙي ملائي ٻٽو لفظ ٺاهيو ويو آهي. 'لا' جي معنيٰ آهي 'نه'، لافاني جي معنيٰ ٿي 'جنهن کي فنا نه هجي' توهين 'لا' اڳياڙي وارا ڪجهه ٻيا لفظ لکو ۽ انهن جي معنيٰ به لکو.

مرزا قليچ بيگ



وفات: 1929ع

ولادت: 1853ع

مرزا قليچ بيگ ولد فریدون بيگ 1853ع تي ٽنڊي ٺوڙهي، حيدرآباد سنڌ ۾ ڄائو. سندس وڏا اصل گرجستان (روس) جا هئا، پاڻ پرائمري تعليم ٽريننگ ڪاليج فار مين حيدرآباد سنڌ جي اسڪول مان ورتائين. انگريزي تعليم نوڊيالا اڪئڊمي حيدرآباد سنڌ ۾ پرايائين. مئٽرڪ لاءِ ممبئي پڙهڻ ويو. سڀ کان پهرئين فارسي استاد جي نوڪري ڪيائين ۽ پوءِ روينيو کاتي ۾ ڪلارڪ ٿيو ۽ ترقي ڪندو مختيارڪار ٿيو. ڊپٽي ڪليڪٽر جو عهدو ماڻي 55 سالن ۾ رٽائرمينٽ ورتائين.

مرزا قليچ بيگ چاهتر (76) سالن جي ڄمار ۾ چار سو ايڪهن (461) ڪتاب لکيا. جن ۾ ناٽڪ، ڊراما، لطيفيات، مضمون، ناول، آتم ڪهاڻي ۽ شاعريءَ جا ڪتاب اچي وڃن ٿا. مرزا قليچ بيگ گهڻو ڪري هر موضوع تي ڪتاب لکيا آهن. سندس ادبي ڪم تي کيس 'شمس العلماء' جو انگريز راڄ ۾ اعزاز مليو. مرزا قليچ بيگ سنڌي، انگريزي، فارسي، اردو ۽ بلوچي ٻولين ۾ ڪتاب لکيا آهن. جن ۾ طبع زاد ۽ ترجما اچي وڃن ٿا.

مرزا قليچ بيگ 3 جولاءِ 1929ع ۾ وفات ڪئي. سندس مزار بلند شاهه مقام، ٽنڊي ٺوڙهي، حيدرآباد سنڌ ۾ آهي.

سڃاڻي

سڃاڻي حاصلات

- ✍️ تحرير جي فكري ۽ فني خوبين ۽ اوڻاين کان آگاهه ٿي سگهي.
- ✍️ نون لفظن جي معنيٰ لکي جملن ۾ ڪم آڻي سگهي. ✍️ اصطلاح جي باري ۾ ڄاڻي سگهي.
- ✍️ ڪنهن مضمون لکڻ وقت پنهنجن کان مٿي پيراگرافن ۾ پنهنجي مشاهدن، ڄاڻ، تجربن ۽ تخيل جي حوالي سان جامع انداز ۾ سمورن رخن جو احاطو ڪري سگهي. ✍️ روزاني زندگي جي تجربن، مشاهدن ۽ واقعن جي حوالي سان مڪالما، يادگيريون ۽ دائري لکي سگهي.

تون، جيڪو سچ جي سُونهن تي عاشق آهين ۽ انهيءَ سادگي ۽ صفائيءَ تي موهيو وتين، سو انهيءَ پنهنجي محبوب جي پچر متان چڏين ۽ انهيءَ سان سچو رهندو آءُ. انهيءَ سان نينهن نپاڻڻ ڪري نيٺ توکي عزت ۽ ايمان حاصل ٿيندو. سچي جي زبان سندس دل ۾ ڪتل آهي. جيڪو هُو ڳالهائي ٿو تنهن ۾ ڪوڙ ۽ ڳجهيءَ جو نشان ئي ڪونهي. ڪوڙ ڳالهائڻ مهل هُو ڏاڍو شرمندو ٿو ٿئي ۽ هن جو من منجهيو پوي پر سچ ڳالهائڻ مهل هُو ڏاڍو عقل ۽ هوش وارو پيو ڏسڻ ۾ اچي. هُو مٿسزن وانگي پنهنجي عزت بچائڻ ۽ چال چلت ثابت ڪرڻ لاءِ محبت ڪري ٿو. باقي ڪوڙي ۽ ڍونگي ماڻهوءَ جي ڳالهه تي هو خيال ئي نٿو آڻي ۽ انهيءَ کان نفرت ڪري ٿو. هُو پاڻ سان سچو رهي ٿو، هن کي ڪنهن به ڪم ۾ حيراني يا پريشاني ڪانه ٿي ٿئي. سچ ڳالهائڻ ۾ هُو ڏاڍو همت وارو آهي، باقي ڪوڙ ڳالهائڻ کان هُو ڏاڍو ڊڄي ٿو.

مڪر ۽ فريب ڪرڻ هن جو وڙ ٺاهي، هن جي وات جا لفظ هن جي دل جي خيالن سان موافق آهن، يعني هن جي دل ۽ زبان هڪجهڙي آهي. انهيءَ هوندي به هُو ڏاڍي احتياط ۽ خبرداريءَ سان وات پتي ٿو. هُو پهرين خيال ڪري ٿو، پوءِ جيڪي برابر ڄاڻي ٿو ۽ مناسب سمجهي ٿو، سو ڳالهائي ٿو. هُو سچيءَ دل سان دوستن وانگي صلاح مشورو ڏئي ٿو. هُو بي حجاب ٿي عتاب ۽ فهمائش ڏئي ٿو ۽ جيڪو انجام ڪري ٿو سو ضرور پورو ڪري ٿو.

ڪوڙي ۽ ڳجهيءَ جي دل سندس چاتيءَ ۾ لڪل رهي ٿي. هُو پنهنجي ڳالهه سچ جي لباس ۾ لڪائي ٿو، پر دل جو مطلب رڳو اهو اٿس ته ڳجهيءَ ڪريان. هُو ڏک مهل کلي ٿو ۽ خوشيءَ مهل روئي ٿو ۽ جيڪي واتان ڪڍندو تنهن جي ڪابه معنيٰ يا حقيقت نه هوندي. هُو اٽڏي ڪوئي وانگي هميشه اونداهيءَ ۾ پيو ڪم ڪندو ۽

پائيندو ته کيس کوبه جوکو کونهي، پر ڏينهن جي روشنائيءَ ۾ ان جا حوصلا خطا ٿيو پون ۽ جيڪا ڏوڙ مُنهن ۾ پويس ٿي سا ظاهر ظهور پيئي ڏسجي. هُو هميشه پنهنجا ڏينهن روڪ ۽ بندش ۾ پيو گذاري. هن جي زبان ۽ هن جي دل سدائين پاڻ ۾ مخالف آهن. هُو مٿا پيو هڻي ۽ محنت پيو ڪري ته ماڻهو کيس سچو سمجهن پر پاڻ کي ڪوڙ ۽ ٺڳيءَ جي خيالن ۾ ويڙهيندو وڪوڙيندو وڃي.

اڙي بي عقل، اڙي جاهل! چو پيو پاڻ لڪائڻ لاءِ عذاب سهين ۽ محنتون ڪرين، جيڪو پاڻ کي ڏيکارڻ لاءِ سعيو ٿو ڪرين تنهن جي نسبت ته هي تڪليفون تمام سخت اٿئي. ڏاها ماڻهو تنهنجي ٺڳيءَ ۽ ڪوڙ تي کلندا ۽ جڏهن اهو ڪوڙ جو پوش لهي پوندي، تڏهن سارو جهان توتي ننڍيون ڪندو ۽ توکي ڏڪاريندو.

(تَهذيب اخلاق تان ورتل)

مشق

(الف) هيٺين سوالن جا جواب ڏيو:

- 1 سچائيءَ جا ڪهڙا ڪهڙا فائدا آهن؟
- 2 مرزا قليچ بيگ جي سبق 'سچائي' مان اسان کي ڪهڙي نصيحت ملي ٿي؟
- 3 اسان کي پنهنجي زندگي ڪهڙي ريت گذارڻ گهرجي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

پچر سُونهن نينهن مڪر موافق فهمائش نسبت سعيو نٿولي

(ج) هيٺين اصطلاحن جي معنيٰ لکو ۽ جملن ۾ ڪم آڻيو:

* ڳات اوچو ڪرڻ * ڪڙنس ڪرڻ * ٻٽاڪون هڻڻ

(د) پنهنجي زندگيءَ جو ڪوبه يادگار واقعو لکو.

سرگرمي:

سڃاڻي جي موضوع تي پنهنجن لفظن ۾ هڪ مضمون لکو.

ياد رکو ته:


اصطلاح عربي لفظ 'صلح' مان ورتل آهي. لفظن جي اهڙي فعلي صورت جنهن جي معنيٰ يا مُراد لغوي لحاظ کان هتي ڪري سماجي هجي ته ان کي اصطلاح چئبو آهي.

جيئن: اي ڦاڙڻ = بتاڪون هڻڻ.

جڏهن ته لغوي يا سڌي سنئين معنيٰ رکندڙ ساڳي صورت وارو لفظ 'محاورو' سڏبو آهي.

جيئن: منڙو ڳالهائڻ = سنو ڳالهائڻ.

پيرومل مهرچند آڏواڻي



لاڏاڻو: 1950ع

جنم: 1875ع

پيرومل مهرچند آڏواڻي 1875ع تي حيدرآباد سنڌ ۾ ڄائو. سنڌي ٻولي ۽ ادب جو ناميارو محقق، لطيف شناس، اديب، شاعر، مضمون نگار ۽ ناٽڪ نويس هو. هن کيترائي ڪتاب لکيا، جن ۾ 'قديم سنڌ'، 'سنڌي ٻوليءَ جي تاريخ' ۽ 'وڏو سنڌي ويا ڪرڻ' اهم ڪتاب آهن. 'نويهار' سندس شاعريءَ جو ڪتاب آهي. شاعريءَ ۾ 'غريب' تخلص ڪر آندو اٿس. درسي ڪتابن ۾ به سندس کيترائي نظر ڇپيل آهن. پيرومل 1950ع ۾ لاڏاڻو ڪري ويو.

ڪاهوءَ جو دڙو

سڪيا جي حاصلات ڪنهن به تحرير جي حاصل مطلب، لفظي، فڪري ۽ فني خوبين کان آگاهه ٿي سگهي. ڪنهن نئين متن کي سمجهي حقيقتن تي ٻڌل سوالن جا جواب ڏئي سگهي. ڪنهن لفظن جي معنيٰ لکي ڄمڻ ۾ ڪم آڻي سگهي. ضمير خالص جي قسمن بابت ڄاڻي سگهي. لفظن جا اشتقاق ڪري سگهي. روزاني زندگيءَ جي تجربن، مشاهدن ۽ واقعن جي حوالي سان مڪالم، يادگيريون ۽ دائري لکي سگهي.

سنڌ ۾ ڪي اهڙا هنڌ آهن جي اڳي گهڻو وسيل هئا، ۽ پوءِ غير آباد ٿي، وري آباد ٿيا آهن. اهڙو هڪ مثال هاڻوڪي شهر ميرپورخاص وارو طرف آهي. سن 1793ع ڌاري، سنڌ جي ميرن جڏهن حڪومت جو ورهاڱو ڪيو، تڏهن اهو پاسو ماڻڪاڻي ميرن کي مليو. سن 1806ع ۾، مير علي مراد ٽالپر ماڻڪاڻيءَ اتي شهر ٻڌايو، جو سندس نالي پٺيان 'ميرپور' يعني مير جو شهر سڏجڻ لڳو. مير شير محمد خان ٽالپر، جنهن کي سن 1843ع ۾ چارلس نپيئر ڊبي (ناريجن جوڳوڻ) واري لڙائيءَ ۾ شڪست ڏني، سو اڪثر گذاريندو ئي اُتي هو، ۽ سندس پويان اڄ تائين اتي رهن ٿا. هيءُ شهر اصل ننڍو هو ۽ پوءِ انگريزن جي صاحبيءَ ۾ وڌيو. سن 1900ع ۾ جمڙائو واه کليو ته ميرپور جو نئون شهر ٻڌو، ۽ اصلوڪي شهر جي ويجهو جيڪي غير آباد پٽ هئا، سي وسي ويا. ٿرپارڪر ضلعي جي آفيس، عمرڪوٽ ۾ هئي. سن 1906ع ۾ اها ڦيرائي ميرپورخاص ۾ ڪيائون، ته نيون آفيسون ۽ نوان بنگلا ٺهيا ۽ بازار به نئين ٺهي. ائين هڪ مان ٻه شهر ٿي پيا. ٻيئي شهر گڏيا پيا آهن ته به هاڻوڪي شهر کي 'ميرپورخاص' ۽ اڳئين شهر کي 'ميرپور پراڻي' چون ٿا.

هي ته ٿيو هاڻوڪو احوال، پر عيسوي ارڙهين صديءَ ۾ اهو شهر اصل هوئي ڪونه. تنڊي الهيار کان وٺي ويندي عمرڪوٽ تائين رڳو واريءَ جا ڍڳ لڳا پيا هوندا هئا، ۽ اتي ڪنگ پيا رڙندا هئا، يعني سُج لڳي پيئي هوندي هئي. پر اهو وارياسو پاسو عيسوي ارڙهين صديءَ کان اڳي ڪجهه قدر وسيل هو يا نه، تنهن ڳالهه جو سنڌ جي تاريخ ۾ ذڪر ئي ڪونهي. ويجهڙائيءَ (1910ع) ۾، سنڌ جي تاريخ جو گم ٿيل ورق لڌو آهي، جنهن مان نه رڳو ميرپور، پر سڄيءَ سنڌ جي اڳاٽي اوج جو اهڃاڻ ڪجهه قدر ملي ٿو.

سنڌ ۾ جڏهن ڪاهوءَ نالي هڪ راجا، هاڻوڪيءَ ميرپورخاص طرف راڄ ڪندو هو. ڪاهوءَ جو شهر، پراڻي ميرپورخاص کان شروع ٿي، ڪيتري ئي پنڌ ۾ هليو ٿي ويو. هڪ ڀاڱي کي انهيءَ راجا جي نالي پٺيان ’ڪاهو بازار‘ ڪري ڪوٺيندا آهن. اڄ تائين شهر جي بازار جي ڀري، اُتر طرف، هڪ ويرانو آهي، جو ’ڪاهوءَ جو دڙو‘ سڏجي ٿو. اهو دڙو، انگريزن جي صاحبيءَ ۾ پهريون گهمرو جنرل جان جيڪب ڪوٽايو هو. (جيڪب آباد جو شهر، اڳي ’خانڳڙهه‘ سڏبو هو، ۽ هاڻ هن صاحب جي پٺيان سڏجي ٿو.) هو اڳي ڪئپٽن هو ۽ مياڻيءَ واريءَ لڙائيءَ ۾ ميرن سان لڙيو هو. هو 57-1856ع ڌاري سنڌ جو ڪڇيءَ طرح ڪمشنر مقرر ٿيو ته سنڌ جا ڪي قديم هنڌ ڪوٽايائين؛ جو اهڙين ڪوڄنائن جو البت شوق هوس. ’ڪاهوءَ جو دڙو‘ ڪوٽايائين ته ڪا عجيب غريب شيءِ هت ڪانه آيس. شايد رڳو دڙا وِلايا هئائين، پر هيٺ گهڻو اونهو ڪونه ڪوٽايو هئائين. انهيءَ مان ايترو ٿيو جو انهيءَ وِليل هنڌ برسات پوڻ ڪري، بعضي ٿورا جهونا سِڪا ۽ بعضي سون جا ذرا پٿرا ٿي بيهندا هئا.

سن 1859ع ۾، ٿرپارڪر ضلعي ۾ ڪي جنگي عملدار هن پاسي آيا ۽ هن دڙي جي سڏ پين. انهن عملدارن مان هڪڙو آرنبل جيمس گبس هو، جو چوي ٿو ته ”27 جنوري 1859ع ۾، اسان کي پڪين سرن جو ٺهيل هڪ ڊنل ٺُل هتي نظر آيو. اسان اهو هنڌ صفا ڪرايو ته هيٺ زمين ۾ هڪ ڪوئي نظر آئي، جنهن مان هڪ نهايت عمدو مٽيءَ جو جڙيل ٿانءُ مليو، جو ڪوزي جي نموني هو؛ باقي ٻيا ته رڳو سروٽا ۽ جنبوٽا هئا.“ اهو عمدو ڪوزو اڄ تائين ڪراچيءَ جي عجائب خاني ۾ رکيل آهي.

سن 1900ع ۾، جوڌپور-بيڪانير ريلوي لاءِ ننڍي پٽي وارو رستو ٺهيو، ته ڪم ڪندڙ مزورن اهو ڪوٽي، ان مان سرون ڪڍي ڪتب آنديون، جن مان ڪن تي ڪاشيءَ جو عمدو ڪم ٿيل هو. اهڙيءَ طرح، رڳو سرن ڪڍڻ جي ارادي سان دڙي کي ڪجهه قدر ڪوٽيائون، ته ٻه سهڻا ۽ عجيب پُٽلا دڙي مان لڌائون. اهي پُٽلا سرڪار ڪنيا ۽ انهن بابت اهو رايو ظاهر ٿيو ته: عيسوي چوٿين يا پنجين صديءَ جا ٺهيل ٿا ڀانئجن! انهيءَ وقت به اها ڳالهه ڪنهن کي من نڪا چت هئي، ته دڙي ۾ ڪا مالي دٻيل آهي.

سن 10-1909ع ۾، مسٽر مئڪنزي، ٿرپارڪر ضلعي جو ڊپٽي ڪمشنر هو. هن کي ازخود اهو خيال آيو ته هن ڌڙي مان جو بعضي سڪا ۽ پٽلا لپن ٿا، سو ضرور اندر ڪجهه مال آهي. پوءِ ته پنهنجي من جي اُٿڻ لاهڻ لاءِ وٺي لڪڙهه هلايائين. آخر آرڪيالاجيڪل سروي جو سپرنٽينڊنٽ، مسٽر هينري ڪزنس آيو، جنهن اچي اهو ڌڙو کڻايو. مسٽر ڪزنس به ڏينهن کن رهي هليو ويو، ۽ موٽي مارچ 1910ع ۾ آيو. انهيءَ وچ ۾ مزورن مهينو کن پئي ڌڙو کڻيو. آخر ٻڌ ڌرم وارن جو هڪ جهونو ڏيورو کلي ظاهر ٿي بيٺو، جنهن کي ’اسٽوپا‘ ڪري سڏين ٿا. ڌرتيءَ ۾ ڊيبل ڏيورو ظاهر ٿيو ته ميرپورخاص ۾ ميلو مڇي ويو، سنڌ جو ڪمشنر، ٿر جو ڊپٽي ڪمشنر ۽ ٻيا ڪيترا سرڪاري عملدار اچي مڙيا، پر رعيتي ماڻهو به ڪٿان ڪٿان ڪاهي آيا، جو اها ڳالهه سنڌ جي سڀني اخبارن ۾ ڇپجي پڌري ٿي هئي. هتي انهيءَ ڌڙي جو اڪين ڏنو احوال ڏجي ٿو. جو مسٽر ڪزنس جي رپورٽ سان پڙهيو ويو آهي.

’ڪاهوءَ جو ڌڙو‘، اٽڪل ٽيهه ايڪڙ زمين جا والاري بيٺو آهي. انهيءَ سموريءَ ايراضيءَ ۾ رڳو ڌڙا لڳا پيا آهن، جي ڪيتريقدر نڪرائن، سرون ۽ جنبتن سان چانبا پيا آهن. جيڪو ڏيورو يا مندر کڻي ڪڍيائون، سو پنجاهه-ٻاونجاهه فوت هر چورس ٿيندو. سندس ڀتين جي چوڌاري نقشبنديءَ وچ ۾ ڪانس آهن. ڀتين ۾ گوتم ٻُڌ جون شڪليون آهن، جي ’ٿيراڪوٽا‘ (پڪل مٽيءَ) جون آهن. هڪ ڀٽلي جو رڳو ڌڙ ظاهر آهي. انهن ڀتين تي نقش ٿيل ڀُٺلن ۾ ڏس ته گوتم ٻُڌ بيٺي هت جوتن تي رکيو، اڪيون ٻوٽيو، ڌيان ۾ ويٺو آهي. ڏيوري جي جرن ۾ به گوتم ٻُڌ جا پٽلا هئا، اهي سڀ پڪيءَ مٽيءَ جا هئا، ۽ رنگ ڏنل هون.

’ڪاهوءَ جي ڌڙي‘ جو نه رڳو مٿ ڪوٺايو هئائون، پر جيڪو ڏيورو اندران نڪتو، تنهن جي وچ مان به سرون ڪڍيائون ته هڪ ننڍو ڪوهه يا کڏ نظر آين. مال جيڪو هو سو اتي هو. انهيءَ کڏ جي مٿان به وڏا گرا پٿر رکيل هئا. اهي پٿر پاسيرا ڪيائون ته هڪ بلوري شيشي ڇهن پاسن واري هت آين، جنهن جو تري وارو پاسو ڀڳل هو، جنهنڪري شيشيءَ کي اڌ تائين چاندي چڙهيل هئي، جا ڪٽجي ويئي هئي. شيشيءَ جو منهن جيئن مٿي تيئن سوڙهو هو؛ ۽ ان تي ڪٽيل چانديءَ جي ٽوپي هئي، جنهن جي چوڌاري ٽامي جو ڪٽيل چلو هو، جو ٽوپيءَ کي پختو جهليو بيٺو هو. انهيءَ شيشيءَ جي اندر هڪ چانديءَ جي ننڍي ڊبلي، سنهي موم بتيءَ جي نموني

هئي، جنهن تي سونو ورق چڙهيل هو. انهيءَ ننڍيءَ ڊبليءَ اندر وري بي ڊبلڙي هئي، جا سڄي سوني هئي ۽ ڊيگهه ۾ اڌ انچ مس هئي. انهيءَ سوني ڊبلڙيءَ کي به ڍڪ هو ۽ منجهس ٿوري پيوت پيل هئي. مسٽر ڪزنس جي خيال موجب اها پيوت گوتم ٻڌ جي سنڪ هئي؛ تنهنڪري ان کي اهڙيءَ خبرداريءَ سان سانڍيو هئائون.

ڪاهوءَ جي دڙي مان جنهن هنڌان شيشي لڌي، تنهن هنڌان هڪ ننڍي سوني منڊي ۽ ٿورا مالها جا داڻا به لڌا، جن مان ڪي بلور جا ته ڪي مرجان جا هئا، ۽ مٿن ٿوري موتين جي جهانءَ به هئي. انهن داڻن جي پرسان ڏهه سڱا به هئا، اهي سڱا ايتريقدر ڪٽيل هئا، جو هت جي مهتي سان ته نهيو، پر زمين تي گهٽ سان به صاف ٿي نٿي سگهيا، جنهنڪري چئي نٿو سگهجي ته مٿن ڪهڙي شڪل يا لکيت هئي. هڪ ڳاڙهو ٺٺو، پڪل مٽيءَ جو سڄوئي سڄو هو، جو شايد چُر وانگر ڪتب آڻيندا هئا. انهن شين سان گڏ ٿورا باسٽ، ٿورا ننڍڙا پٽلا ۽ هڪ وڏو شينهن جو پٽلو به هو. اهي سڀئي شيون بمبئيءَ جي عجائب خاني ۾ رکائڻ لاءِ مسٽر ڪزنس پاڻ سان بروقت کڻائي ويو.

اهو ڏيورو هاڻي سرڪار جي حفاظت هيٺ آهي. هن وقت ان جي پرسان پنجاهه کن سماڏيون آهن، جي دڙي کي وڌيڪ کوٽائڻ کان پوءِ ظاهر ٿيون هيون. هي سڀ ڳالهيون ڏيکارين ٿيون ته: عيسوي چوٿين يا پنجين صديءَ ڌاري، جڏهن سنڌ ۾ ٻڌ ڌرم جو زور هو، تڏهن سنڌ ڪنهن وڏي اوج کي رسيل هئي ۽ منجهس ڪاريگر به اهڙا قابل هئا، جن جي جُئيءَ ۾ اڄ ڪو مشڪل پير پائي سگهندو!

مشق

(الف) هيٺين سوالن جا جواب ڏيو:

- 1 ڪاهوءَ جي دڙي جي کوٽائي ڪڏهن ۽ ڪنهن شروع ڪئي؟
- 2 ميرپورخاص جو شهر، ڪڏهن ۽ ڪهڙيءَ طرح نهيو؟
- 3 ڪاهوءَ جو دڙو ڪهڙي دور سان لاڳاپو رکي ٿو؟
- 4 ڪاهوءَ جي دڙي منجهان جيڪي عجيب غريب شيون لڌيون آهن، تن جو احوال لکو.

5 قديم آثارن جي گهڻو وقت اسان کي ڪهڙين ڳالهين جو ڌيان رکڻ گهرجي؟

6 قديم آثارن جي حفاظت جو ڪيئن ڪرڻ گهرجي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

ولاياءَ ڏيورو مٿ سنڪ پيوت عجائب خانو چُر اهڃاڻ

(ج) هيٺين مان صحيح جواب چُونڊيو:

1 ڪاهوءَ جو ڌڙو اٽڪل زمين والاري ٿو:

(1) ٽيهه ايڪڙ (2) ٽيٽيهه ايڪڙ (3) ٻٽيهه ايڪڙ (4) چٽيهه ايڪڙ

2 ڪاهوءَ جي ڌڙي ۾ هڪ جُهونو ڏيورو ظاهر ٿيو، جنهن کي سڏين ٿا:

(1) پُٽلا (2) استوپا (3) جنبوٽا (4) تيراڪوٽا

3 ڪاهوءَ جو ڌڙو پهرين ڪوٺايو:

(1) مسٽر هيٺري ڪزنس (2) جان جيڪب
(3) مسٽر مئڪنزي (4) چارلس نيپئر.

(د) ڪاهوءَ جي ڌڙي تي مختصر نوٽ لکو.

(ه) ضمير جي ستن قسمن مان هڪڙو قسم ’ضمير خالص‘ آهي، ضمير

خالص جا وري ٽي قسم آهن. متڪلم، حاضر ۽ غائب. متڪلم معنيٰ ’ڳالهائيندڙ‘. توهين هيٺ ڏنل ’واحد ضمير متڪلم‘ جي صورتن کي جمع ’ضمير متڪلم‘ ۾ ڦيرايو:

جمع

.....
.....
.....
.....

واحد

• آءُ يا مان
• مون کي
• منهنجو
• مون کان

(9)

هيٺ ڏنل متن پڙهي سوالن جا جواب ڏيو:

قديم آثارن جو مطلب آهي 'جهونا نشان'. قديم آثارن بابت ڄاڻ حاصل ڪرڻ جي علم کي انگريزيءَ ۾ آرڪيالاجي (Archaeology) چئبو آهي. هن علم ذريعي ڪنهن پنڊپهڻ، پڙي، ڪتبي، عمارت ۽ انسان پاران ٺاهيل مختلف شين (اوزارن، زيورن ۽ سڪن وغيره) جي پرک ڪئي ويندي آهي. جنهن سان ڪنهن قوم جي تهذيب، تمدن ۽ ثقافت جي ڄاڻ ملي ٿي. قديم آثارن جي ماهر کي آرڪيالاجسٽ چئجي ٿو.

سوال 1. قديم آثارن مان ڇا مراد آهي؟

سوال 2. قديم آثارن مان ڪهڙيون ڪهڙيون شيون ملن ٿيون؟

سوال 3. قديم آثارن جي ماهر کي ڇا چئبو آهي؟

(ز)

اشتقاق، عربي لفظ آهي ۽ 'شَقَّ' مان ورتل آهي، جنهن جي معنيٰ لفظ کي ٽوڙي بنياد ۽ ان جي معنيٰ ڄاڻائڻ آهي. مثال طور جيڪڏهن 'مخدوم' لفظ جو اشتقاق ڪبو ته ان جو بنياد 'خدم' ٿيندو. لفظ 'مخدوم' مفعول جي وزن تي آهي. يعني 'جنهن جي خدمت ڪئي وڃي'. جيڪڏهن لفظ مرڪب ٿيو آهي ته ان کي ممڪن حد تائين ٽوڙبو، جيئن: سيد الشهداء = سيد + وڏو + الشهداء = شهيد جو جمع يعني: 'شهيدن جو سردار'.

اوهان هيٺ ڏنل لفظن جا اشتقاق ڪريو ۽ معنيٰ لکو.


عظيم الشان سرانجام صورتحال اشرف المخلوقات

سرگرمي: اوهان ڪو تاريخي ماڳ مڪان گهڻو هجي ته ان جو احوال لکو ۽ ٻڌايو: ➔

ياد رکو ته:

سنڌ ۾ 'ٻڌمت' جا ڪيترائي قديم آثار آهن، جن ۾ موهن جو دڙو، ڪاهوءَ جو دڙو، ٺُل ميرا رکڻ، سرٿي ڪوٽ ۽ ٻيا شامل آهن. انهن ۾ شاندار استوپا به آهن.

محمد اسماعيل عرساڻي



وفات: 1986ع

ولادت: 1906ع

محمد اسماعيل عرساڻي 1906ع تي هالا ۾ پيدا ٿيو. هُن نائڪ نويس، ڪهاڻيڪار، مضمون نگار ۽ ماهرِ تعليم طور پاڻ مڃرايو. سندس مضمونن جا ڪيترائي مجموعا شايع ٿيل آهن. جن ۾ 'بدنصيب ٿري'، 'نقشِ عمل'، 'خيال خاطر'، 'چار مقالا'، 'نياريون وٿون' ۽ 'آتم ڪٿا' سکر سي ٽي ڏينهن' مشهور ڪتاب آهن. سندس اڪثر مضمون پنهنجي افاديت ۽ علمي حوالي سبب تعليمي ۽ نصابي ڪتابن جو حصو بنجندا رهيا آهن. محمد اسماعيل عرساڻي 1986ع ۾ وفات ڪئي.

وسڪارو

سڪيا جي حاصلات ✎ تحرير جي حاصل مطلب، لفظي، فكري ۽ فني خوبين کان آگاهه ٿي سگهي. ✎ نئين متن کي سمجهي حقيقتن تي ٻڌل سوالن جا جواب ڏئي سگهي. ✎ نون لفظن جي معنيٰ لکي جملن ۾ ڪم آڻي سگهي. ✎ محاورن جي معنيٰ لکي سگهي ✎ جملي جا ترڪيبي جزا ٻڌائي ۽ جملي جو پيد جُزن ۾ ڪري سگهي. ✎ فقري بابت ڄاڻي، ان جي سمجهائي ڏئي سگهي. ✎ ڪنهن مضمون لکڻ وقت پنهنجن مشاهدن، ڄاڻ، تجربن ۽ تخيل جي حوالي سان جامع انداز ۾ سمورن رخن جو احاطو ڪري سگهجي. ✎ تحرير جي مرڪزي خيال، نُڪتي يا تصور تائين پهچي سگهي. ✎ ڪنهن اخبار يا ڪنهن زميندار آفيسر کي درخواست ۽ روئداد/ ڪاروائي موڪلي سگهي.

ڪهڙي نه کُپ ورندي ڏنائين! سچ پچ ته هو به ابهر بچڙو، مگر سندس وراثي ۽ منهنجا نپ ئي ناري ڇڏيا. ٻارن جا امتحان وٺندي، سڄي ڄمار گذري ويئي اتر، پر ههڙو تڙ جواب ڪڏهن ڪونه مليو: سو به هڪ ٿر جي چوڪر کان! ’بئي ڪتاب‘ جو مُندن جو سبق هو. ٻين ضلعن جي چوڪرن کان جڏهن پڇندو آهيان ته ”سال ۾ مُندون ڪيتريون آهن، ڪهڙيون آهن؟“ تڏهن سيڪو طوطي وانگر چئي ويندو آهي ته ”سائين، چار مُندون: سيارو، بهار، اونهارو ۽ سرءُ.“ وري جي پڇيو آهي ته ”ڇئن مُندن ۾ چڱي مُند ڪهڙي آهي؟“ ته نڪ ورندي ڏيندا آهن ته ”سائين، بهار“ پر هن ٿر جي سادي سوڍي ٻار کان جڏهن پڇيم ته ”پت، سڀني مُندن ۾ سني مُند ڪهڙي؟“ تڏهن سمجهو ٿا ته ڪهڙو جواب ڏنو هوندائين! تڙ نپ چيائين ته ”سائين! وسڪارو.“ ڪا گهڙي ته ماڻ ۾ پئجي ويس، جڻ ڏڪر اچي ويا. فُل مارڪون ڏنيونمانس. ڀلا، سندس جواب جو غلط سمجهان؟ جيڪڏهن ”بهار“ چوي ته صحيح، نه ته هروڀرو غلط ڏيانس! ويچاري ٿري ٻار لاءِ سچ پچ ته وسڪاري، يعني سارنگ کان سواءِ ٻي ڪهڙي مُند چڱي چئي ٿي سگهجي؟ بهار جون باتيون ته اُهي ڪن، جي ڪشميري يا انگلستاني هجن، يا وري ٻين تڏن ملڪن جا رهاڪو هجن، جن مُندان- مُند بهار جا چوپين اکئين ڏنا هجن: وٿن ٻوٽن جو قوتهڙو، قلوڙين ۾ رنگارنگي گلن ڦلن جي تڙ ۽ ڪڙڻ جو درشن، پنهنجي نيئين نھاري ڏنو هجي، ۽ صبح شام چمنن ۽ باغن جو سير ڪري ساءُ ورتو هجي.

ويچارو ٿري، ڇا ڄاڻي ته ڌار ڌار سڳند وارا گل ٿيندا ڇا آهن، ۽ باغ ۽ بهار ڪهڙين بلائن جا نالا آهن. هن لاءِ ته سموري خدا جي خدائيءَ ۾ وسڪاري کان وڌيڪي ڪهڙي بهار آهي؟ هزارين بهار جون مُندون وسڪاري مٿان گهوري ڦٽيون ڪجن.

ٿر جي بهار ته بيشڪ آهي ئي وسڪارو. ڇاڪاڻ ته ڇنڊون يا وسڪارو ٿي سارنگ سانوڻ ۾، تنهنڪري چوڪري ويڇاري سارنگ کي نالو ئي ’وسڪارو‘ ڏيئي ڇڏيو. ڪهڙو نه سڀيئن پارئين پورو نالو! ٿري ويڇارا چون ته ”سائين، اسان جو ملڪ آهي ئي ڪڪر تي.“ بين ملڪن جي ماڻهن جون اکيون زمين ۾ هونديون آهن، پر اسان جا نيٺ آسمان ۾ کٽل هوندا آهن ته ڪڏهن تي ڪاري گهٽا ڪر ڪڍي. وڃ ڏسيو پيا وهسندا آهيون. نماڻا نيٺ ڪڍي، آڪاس ڏي ليا پائي، لوڇيندا آهيون، ته ڪٿان ڪا ڪڪرن جي ڪس ڏسڻ ۾ اچي ٿي! جيڪڏهن ويڇارن ٿرين کي موگهون پسيون ته چوندا ته اجهي ڇنڊون آڻيون. جي بادلن ۾ ڪنوئين ڪيل ڪيا ته بس، بُوڊ ۾ اچي ڏوٽا ڏيندا ۽ ڪجليا، بيجليا ۽ پانت پانت جا گيت ڳائيندا ۽ شڪرائي جون گهگهريون رڌي، گهر گهر ورهائيندا. جڏهن اڳونڊرو آب اُٺو ۽ پلر جي پالوت سان اچ ئي اچ ڏسڻ ۾ آئي، تڏهن وڃي سنگهارن کي سُڪ ٿيندو.

مطلب ته مينهن وسي اوڪاڻو ته بئي ڏينهن هاري هر هلت سوڌو، بنيءَ ڏي بچ جي پاني ڪڍي، راهي ٿيندو. اسان جي ملڪ ۾ مينهن جو ڪهڙو قدر آهي؟ هتي ته مينهن، ڪڏهن ڪڏهن رحمت جي بدران قري زحمت ٿيو پوي: گڀ ڇڪ لڳيو وڃي، جايون جڳهيون ڊهيو پون، فصل ٻڏيو وڃن، واهن ۾ گهٽا پئجو وڃن، ڏهاڙيءَ جو ڪم ڪار روڪجو وڃي، ماڻهو ڪڪ ٿيو، ڪريم کي ڪوڪارين ته مينهن مانو ٿئي! پاڻيءَ جي نيڪال نه هئڻ ڪري، پاڻي ڪنو ٿئي، پوسل ڪري مچر مھو ٿئي، اُٻس ۽ ڏٻ ساڙي، روڳ وڌي ۽ اگهائي اُسري. مطلب ته واڌي کان گهاتو گهڻو ٿئي. پر، ٿر جي وارياسيءَ زمين ۾ قسمن قسمن گاه ڦٽن: ڳنڍير، ڳر، چيهو، چل، لُڙ، لُٺ، پُرت، مُرت، مانڌاڻو، مڪڻي، بڪن، پنگري ۽ ٻيا انيڪ گاه اُپري پون، ۽ مال لاءِ مٺو چارو موجود ٿيو پوي-

سُبْحانَ اللّٰه! ٿر ويڇارو آهي به سارنگ سان.

وسڪاري جي ٽاڻي ٿر کي اسان جي ملڪ جو ڪشمير چئجي ته ڪوبه وڌاءُ ڪونهي. ڪيئن نه اُڃايل خشڪ ريتيءَ تي مينهن پوڻ سان ساوا گاه اُڌمان ڏيئي اُٿندا آهن! سڄيون پتون، ماٿاريون، تڙڪول، گوچارون، ڏهرويسر، مڙها مڙهڪيون، دڙا، دڪيون، ڪيئن نه ساوک سان ستجي ويندا آهن! ساري ڌرتي جڻ ته سائو وڳو ڍڪي، سوپياوان پيئي ڏسڻ ۾ ايندي آهي.

پلر جي پالوت سان توپا، ترايون، ڇاچرجي ۽ ڇلڪي پوندا آهن. ڪڪن تي ريڍارن جون رهاڻيون ۽ پٿارين جون رنيون ۽ ناڏ هڪواريءَ ته هنئين کي هرڪايو وٺن. وري وٺندڙ هير به ته ڇت چوراڻو وٺي! ڪهڙا به سخت جُوها اچن يا اوهيڙا اُٿن، ته به تر جي اُڃايل واري، پاڻي پيئڻو وڃي. نه کپ ٿئي نه گارو، روڳ نه مچرن جو مارو. جهولن ۽ لڪن جي سڙيل ۽ تتل واري، نريو ٺٺو ٿيو پوي. پڪيون عمارتون ڪونه هجن جي ڊهي پون. هتي ته رڳو چؤنرا ۽ چونڪيون، چٽا ۽ لانديون هجن ٿيون، جي ڏويي اوچل ٿيو پون. مينهن وسي به ڏينهن، چٽا ٺٺا ڇه ڏينهن، ڪڪاڻان گهر ٿڌا ۽ ٿانڌا ٿي، سرڳ سمان ٿيو پون.

مطلب ته شاعرن جي سرتاج، شاهه عبداللطيف ڀٽائيءَ، ٿر ۾ ڪي خويون ڏنيون هيون، جن هن قدرت جي سڄي عاشق کي ٿر جي ڪڪ پن تي موٽ ڪري وڌو هو، ۽ سُر سارنگ ۾ بيدڙ ڪ چئي ڏنائين ته:

سارنگ سار لهيڃ، الله لڳ اُجين جي،
پاڻي پُوج پُستن ۾، ارزان ان ڪريڃ،
وطن وسائڃ، ته سنگهارن سُڪ ٿئي.

(نياريون وٺون، تان ورتل)

مشق

(الف) هيٺين سوالن جا جواب ڏيو:

- 1 وسڪاري وقت، ٿر ۾ ڪهڙا ڪهڙا نظارا ڏسڻ ۾ ايندا آهن؟
- 2 ”بين جون اکيون زمين ۾ هونديون آهن، پر اسان جون اکيون آسمان ۾ هونديون آهن.“ ترين جي انهيءَ چوڻيءَ مان ڇا مراد آهي؟
- 3 ٿر جي ڪن گاهن جا نالا لکو.
- 4 ”مينهن وسي به ڏينهن، چٽا ٺٺا ڇه ڏينهن“ مان ڇا مراد آهي؟
- 5 ٿري ماڻهو پلر جي پاڻيءَ کي ڪيئن ڪم ۾ آڻيندا آهن؟
- 6 وسڪاري کان پوءِ ٿر وائي خوشي جواظهار ڪيئن ڪندا آهن؟

(ب) هيٺين لفظن جي معنيٰ لکو ۽ جملن ۾ ڪم آڻيو:

وسڪارو ڇاڇر پلر پالوت گُٺل ڪُپ پانت پانت وڃُ اُچُ

(ج) لفظن جو اهڙو فقرو يا اهڙي فعلي صورت، جيڪا سڌي معنيٰ رکي ته ان کي محاورو چئبو آهي. هيٺين محاورن جي سمجهاڻي ڏيو:

* وچ ڏسي وهسڻ * ڍڪر اچڻ * ڪُپُ ورندي ڏيڻ
* بت کان بيزار ٿيڻ * نڪي نوڪي وٺڻ

(د) جملي کي چيد ڪرڻ لاءِ ٻن حصن ۾ ورهائبو آهي. هڪ 'مبتدا' ۽ ٻيو 'خبر' جيئن: 1. خليل خط لکي ٿو. 2. هو ڪتاب پڙهندو آهي.

خبر	مبتدا	جملو
خط لکي ٿو.	خليل	خليل خط لکي ٿو.
ڪتاب پڙهندو آهي.	هُو	هُو ڪتاب پڙهندو آهي.

اوهان هيٺ ڏنل جملن جو چيد ڪريو:

- 1- گهوڙو ڊوڙي ٿو.
- 2- ٻار راند کيڏن ٿا.
- 3- پڪي اڏامي رهيا آهن.

سرگرمي: ڇاڪوڏا شهر جي ناظم ڏانهن پنهنجي علائقي جي صفائيءَ جي باري ۾ درخواست لکن.

ميهن وسڻ کان پوءِ جو منظر پنهنجن لفظن ۾ لکو.

ليڪراج ڪشچند عزيز



لاڏاڻو: 1972ع

جنم: 1897ع

ليڪراج ڪشچند عزيز 1897ع تي حيدرآباد سنڌ ۾ ڄائو. سندس سڃاڻپ شاعري، مضمون نگاري ۽ ناٽڪ نويسي آهي. ليڪراج ڪشچند ڪيترن ئي موضوعن تي مضمون لکيا، جن ۾ ادبي، تهذيبي، اخلاقي ۽ سماجي وغيره اچي وڃن ٿا. ’ڪلياتِ عزيز‘ سندس شاعريءَ جو ڪتاب آهي. جڏهن ته ’ادبي آئينو‘ سندس مضمونن جو ڪتاب آهي. ليڪراج ڪشچند عزيز 1972ع ۾ وفات ڪئي.

سائيه جي سک

سکيا جي حاصلات ✎ تحرير جي حاصل مطلب، لفظي، فکري ۽ فني خوبين کان آگاه ٿي سگهي. ✎ تحرير جي مرڪزي خيال، نُڪتي يا تصور تائين پهچي سگهي. ✎ حوالن بابت ڄاڻي ان جي سمجهاڻي ڏئي سگهي. ✎ ڪنهن به ادبي، علمي يا صحافتي موضوع تي پنهنجي وسيع مطالعي تجربي ۽ مشاهدي جي روشنيءَ ۾ ٻڌندڙن آڏو درست اُچار ۽ لب لهجي سان پنج ڇھ منٽ زباني تقرير ڪري سگهي. ✎ ڪنهن به مضمون لکڻ وقت پنجن کان مٿي پيراگرافن ۾ پنهنجي مشاهدن، ڄاڻ، تجربن ۽ تخيل جي حوالي سان جامع انداز ۾ سمورن رخن جو احاطو ڪري سگهي. ✎ ڪنهن واقعي جو اطلاع، رپورٽ جي صورت ۾ تيار ڪري سگهي.

جهڙيءَ طرح، هڪ مصيبت زده ٿي ڄاڻي ٿو ته مصيبت ڇا آهي ۽ ورهه جي واپوڙي کي خبر آهي ته وڇوڙو ڪهڙي بلا آهي، تهڙيءَ طرح، سائيه جي سک جو به انهيءَ کي ئي پُرو هوندو، جنهن گهر کان پري گهاريو هوندو. سائيه جي سک يا وطن جي حب اهڙي آهي، جو ڏيساورن ۾ هزار دولتون ملن، بي انتها نعمتون هجن، طرحين طرحين جا عيش ۽ آرام ميسر ٿين، تڏهن به وطن جي بکن، ڏکن ۽ ڏاکڙن سان منٽ ٿي نٿا سگهن. پيو ته بجاءِ خود رهيو، پر وطن ۾ سڀني کان وڌيڪ اها گهٽي ۽ اهو پاڙو پيارو لڳندو، جتي پنهنجو گهر هوندو. مڙني گهرن کان اهو گهر وڻندو، جتي ماڻهو پلجي وڏو ٿيو هوندو ۽ کلي ماڳن کان اهي ماڳ پسند ايندا، جن سان نسبتون رهيون هونديون. ولاتين ۾ ڪهڙيون به خوشيون حاصل ٿين، ۽ ڪهڙيون به شگفتگيون صحبتون ملن، ته به وطن جي سڪڻين سنگڻن ۽ غريباڻي گذران جي ٿل نه ٿري سگهنديون. جڻ ته قدرت وطن جي خاڪ ۽ پاڻيءَ کي گوهي، هي قالب ٺاهيو آهي، جو پرديس ۾ ڪيترن سُڪن هوندي به، سائيه جي سک دل تي داغ بڻجي ٿي پوي، ۽ وطن کان ٻاهر، جڏهن ڪڏهن به وطن جو ذڪر ٿئي ٿو، يا يادگيري پوي ٿي، يا وطن جي ڪا شيءِ ڏسجي ٿي، ته اهو داغ ڇت ۾ اهڙو زور سان چٽڪي ٿو، جو سندس تاب کان ٻيون سڀ فرحتون، ائين غائب ٿيو وڃن، جيئن سج جي روشنائيءَ کان ساڻو.

قدرتي طرح جسم لاءِ وطن جي هر شيءِ مفيد آهي. آبهاو، کاڌو پيئو، ويندي دوا درمل تائين سندس اثر رهي ٿو. ڏٺو ويو آهي ته جڏهن ماڻهو ڏيهه ڏوري وطن ورندي آهي، تڏهن جيئن جيئن وطن کي ويجهو پوندو ويندو آهي، تيئن تيئن سندس دل جي درياءُ ۾

اُهي اُمنگن جون چوليون اُتنديون آهن، جو ڪيترو به گهرو گنپير سپاءُ وارو انسان هوندو، تڏهن به هڪ واريءَ اهي نظارا، جن سان آشنا هوندو، سي جڏهن نظر چڙهندس، تڏهن بي اختيار دل مان نڪري ويندس: بيشڪ هيءُ اهو ٿلهو آهي، جتي پنڌ کان ٽڪجي ساهي پٽيندا هئاسون، يا هوءَ اها ندي آهي، جتي سانوڻ ۾ ترڻ جون موجون وندا هئاسون وغيره وغيره ۽ جيئن اصلي ماڳن کي ويجهو پوندو ويندو، تيئن هڪ قسم جي فرحت بخش بيقراري طاري رهندس، جيستائين گهر رسي، ڪجهه وقت پنهنجن سان وڃي رلي ملي. ڪيترين حالتن ۾ ائين ٿيو آهي ته جي زماني جي گردش کان پنهنجي وطن جو فقط گهر ڇڏي، بيءَ جاءِ تي رهڻو پيو آهي، ۽ پوءِ جي گهر جي ڪنهن ڀاتيءَ جي بخت ياوري ڪئي آهي، ته جيسين پنهنجا اباڻا ڪڪ موتي خريد نه ڪيا هوندائين، تيسين سک نه سٽو هوندو.

البت وطن کان ٻاهر نڪرڻ کان پوءِ ئي هر ڪنهن شيءِ جو قدر ۽ قيمت ٿئي ٿي. فقط موتيءَ جو مثال وٺو ته اهو سمنڊ جي تري ۾ سڀ جي پيٽ ۾ رهي ٿو، پر جڏهن سڀ کي غواص ٻاهر ڪڍي، سندس پيٽ چيري موتي ڪڍن ٿا، تڏهن ئي موتيءَ جو اگهه پار ٿئي ٿو، ۽ محبوبن جي ڳچيءَ جو سينگار بڻجي ٿو. ڪيترين حالتن ۾ آزمايو اٿن ته موتيءَ جو رفتي رفتي آب تاب جهڪو ٿيو وڃي ۽ وري به سمنڊ جي پاڻيءَ اندر رڪڻ سان منجهس ساڳي چمڪ ڌمڪ پيدا ٿيو پوي. هيءُ ته ٿيو موتيءَ جو مثال.

اسان جي ملڪ ۾ مارئيءَ جي ڪهاڻي ڪنهن کان ڳجهي ڪانهي. مارو ماڻهو ڏٺ تي گذران ڪندڙ، پيٽ بکيا هئا، ته به جڏهن مارئيءَ کي عمر زوريءَ آڻي ڪوٽن ۾ قابو ڪيو، تڏهن ائين پئي چيائين ته تنهنجي پُلائن کان، منهنجي اباڻي رڀ چڱي آهي؛ تنهنجي ڪٿوريءَ کان ساڻيهه جي ڪهه سرس ٿي پانيان؛ پنهنجي لاک رتل لونيءَ سان تنهنجا پٽ پٽيهه ڪين پاڙينديس، هي تنهنجا بنگلا پنهنجين پونگين جي برابر ڪين ڪنديس ۽ تنهنجي گلابي شربت کان منهنجو اباڻو باڙو پاڻي هزار ڀيرا منو ۽ وڻندڙ آهي. مطلب ته ساڻيهه جي سڪ اهڙي آڳ لاتس، جو ڪاڻڻ-پيڻڻ وهڻ ٿي آيس. عمر جون بادشاهي آچون، ناز ۽ نعمتون، دولتون ۽ سينگار هن وطن جي حاڪم برابر به ڪونه ڄاتا. ملير جي چارين کي، ڪپڙن ۽ گولاڙن کي، اباڻن جي لسيءَ ۽ مهيءَ کي

ساريندي ۽ ”سائيه، سائيه“ پُڪاريندي، ڏينهن راتيون هڪ ڪري ڇڏيائين، ۽ وطن جي ورونهن، پيار ۽ محبت تي ڪوبه حرف رکڻ ڪونه ڏنائين.

پڇاڙيءَ ۾ عمر کي هيئن به چيائين ته ”جيڪڏهن هتي ڪوئن ۾ مري ويس ۽ منهنجو لاش ملير جي پاڪ زمين ۾ دفنايو ويو ته جيڏيءَ مهل مون تي ٿر جي ٿڌي مٽي پوندي، تيڏيءَ مهل مٽي به جيئري ٿي پونديس!“

”واجهائي وطن کي، آءُ جي هٿ مياس،
ته گور منهنجي سومرا، ڪڇ پنهورن پاس،
ڏج ڏاڏائي ڏيهه جي، منجهان ولڙين واس،
مياڻي جياس، جي وڃي مڙهه ملير ڏي.“

(شاهه عبداللطيف ڀٽائي ^{رحم})

(ادبي آئينو، تان ورتل)

مشق

(الف) هيٺين سوالن جا جواب ڏيو:

- 1 ماريءَ پنهنجي اباڻي ڪڪن جي شين کي تشبيهه ڪيئن ڏني آهي؟
- 2 ماريءَ کي پنهنجي وطن لاءِ ڇو محبت هئي ۽ ان مان اسان کي ڪهڙو سبق ملي ٿو؟
- 3 ماريءَ جو ڪردار ڇا جي ڪري مشهور آهي؟
- 4 شاهه عبداللطيف ڀٽائي ^{رحم} ماريءَ جي زباني سائيه جي سڪ کي ڪيئن بيان ڪيو آهي؟
- 5 پرڏيهه ۾ رهڻ دوران سائيه جي سڪ ڇو ٿيندي آهي؟

(ب) هيٺين لفظن جي معنيٰ لکو ۽ اهي جملن ۾ ڪم آڻيو:

پرو ڏيساور ڏٺ وره ڪه سپاءُ ڪتوري سَرسُ

(ج) هيٺين مان صحيح جواب چُونڊيو:

- 1 ليڪراج ڪشچند عزيز ڄائو:
 - (1) ڪراچيءَ ۾
 - (2) حيدرآباد ۾
 - (3) نوشهري ۾
 - (4) سيوهڻ ۾
- 2 ’سائيه جي سڪ‘ ۾ ذڪر آهي:
 - (1) ماريءَ جو
 - (2) سسئيءَ جو
 - (3) ليلا جو
 - (4) سهڻيءَ جو

3 ليڪراج ڪشچند عزيز وفات ڪئي:

(1) 1972ع ۾ (2) 1978ع ۾ (3) 1979ع ۾ (4) 1980ع ۾

4 ليڪراج ڪشچند عزيز جي مضمونن جو ڪتاب آهي:

(1) ڦلن مُن (2) بهار نثر (3) ادبي آئينو (4) گُلبيات عزيز

(د) هيٺين حوالن جي سمجهاڻي ڏيو:

1- ”تنهنجي پُلائن کان، منهنجي اباڻي رڀ چڱي آهي.“

2- ”سائيه، سائيه پُڪاريندي راتيون هڪ ڪري ڇڏيائين.“

(ه) تشبيه مان مراد آهي ’ڪنهن جهڙو هجڻ‘ تشبيه واري جملي يا فقري ۾ ’جهڙو‘، ’وانگر‘، ’جيان‘، ’جيئن‘، جهڙا لفظ ۽ ان جي صفت به ڪم آندي ويندي آهي.

مثال طور: ساجن شينهن جهڙو بهادر آهي. (هن ۾ ’ساجن‘ کي شينهن سان تشبيه ڏنل آهي ۽ ان ۾ بهادريءَ جي صفت پڻ ڄاڻايل آهي).

توهان هن سبق مان مارئيءَ جي اباڻن ڪڪن سان تشبيه ڏنل جُملا چونڊي لکو.

(و) ’سائيه جي سڪ‘ بابت پنهنجن لفظن ۾ هڪ مضمون لکو.


(ز) ’ذات پات‘، ’پيد پاء‘، ’بتا لفظ آهن‘، توهين اهڙا ٻيا ڪجهه لفظ لکي ڏيکاريو.

(ح) ريڊيو ۽ ٽيليويزن تي مختلف واقعا جون خبرون هلنديون آهن، اوهان جي ڳوٺ ۽ شهر ۾ ڪو واقعو ٿيو هجي ته ان کي رپورٽ جي صورت ۾ ٺاهي ڪلاس ۾ پيش ڪريو.

استاد لاءِ هدايت:

’وطن جي حب‘ جي موضوع تي ڪلاس ۾ شاگردن کان تن کان ڇهن منٽن جي تقرير ڪرائي ۽ انهن جي اچار، لهجي ۽ انداز جو مشاهدو ڪري ۽ سندن همت افزائي ڪري.

پرمانند ميوارام



لاڏاڻو: 1938 ع

جنم: 1856 ع

پرمانند ميوارام رامچنداڻي 1856 ع تي حيدرآباد سنڌ ۾ ڄائو، سنڌي ٻولي ۽ ادب توڙي صحافت جو ناميارو اديب هو. حيدرآباد مان هر پندرهنين ڏينهن هڪ اخبار 'جوت' جي نالي سان شايع ڪندو هو، جا گهڻي مقبول هئي. ان ئي اخبار ۾ پاڻ به ٻيو مضمون لکندو هو. اهي مضمون گڏ ڪري 'گل ڦل' جي نالي پهرين ڀاڱو نومبر 1925 ع ۾ ته ٻيو ڀاڱو ڊسمبر 1935 ع ۾ ڇپائي پترا ڪيائين. هو لغت نويس پڻ هو. پاڻ 1938 ع ۾ لاڏاڻو ڪيائين. حيدرآباد سنڌ جي گورا قبرستان ۾ سندس قبر موجود آهي.

بين جا عيب برداشت ڪرڻ

سڀيا جي حاصلات

✍️ تحرير جي مرڪزي خيال، نُڪتي يا تصور تائين پهچي سگهجي. ✍️ اصطلاحن کي سمجهي معنيٰ لکي سگهجي. ✍️ لفظن جي معنيٰ لکي جملن ۾ ڪر آڻي سگهجي. ✍️ ڪنهن علمي يا صحافتي موضوع تي پنهنجي وسيع مطالعي، تجربن ۽ مشاهدن جي روشنيءَ ۾ ٻڌندڙن آڏو درست اچارن ۽ لئه سان پنج کان چهر منٽ زباني تقرير ڪري سگهجي. ✍️ پنهنجي گفتگو ۾ احساس، جذبي ۽ تاثر جي حوالي سان شدت، لاهه، چاڙهه ۽ جهيلار جو خيال رکي سگهجي.

جيڪي عيب ماڻهو پاڻ ۾ توڙي ٻين ۾ سداري نه سگهجي؛ سي ڪپيس ته صبر سان سهي، جيسين مالڪ ان جو ٻيءَ طرح ٻلو ڪري. ويچار ڪر ته نڄاڻا اهو تو لاءِ بهتر هجي، جو تنهنجي پرڪ تي ٿئي، ۽ ان مان تون ڏيرج ڪرڻ سکين، جنهن بنا اسان جن تمام چڱن ڪمن جو ملهه ڪجهه به نه آهي. تنهن هوندي به توکي ڪپي ته جڏهن اهڙيون رنڊڪون آڏو اچن، تڏهن مالڪ کي سوال ڪر ته مهر ڪري توکي مدد ڪري، ته اهي ڏيرج سان برسر ڪرين.

جيڪڏهن ڪو شخص هڪ بن گهمرن سمجهائڻ سان باز نه اچي ته ساڻس جهڳڙ نه، ۽ مالڪ تي چڙي ڏي ته جيئن سندس مرضي هجي تيسين ئي ٿئي ۽ سندس مڙيني بندن جي هٿان سندس نالي جي وڏائي ٿئي، ڇو ته هو پليءَ پت ڄاڻي ٿو ته برائيءَ مان پلائي ڪيئن ڪڍجي. ٻين جا اوڳڻ ۽ گهٽتايون، پوءِ اهي ڪهڙيون به هجن ته صبر سان سهي ويڃڻ سک، ڇو ته خود تو ۾ ڪيترا عيب آهن جي ٻين کي سهڻا ٿا پون. جيڪڏهن خود تن جهڙو پائينين ته ٿين، تهڙو ٿي نٿو سگهين، ته ٻئي کي ٺاهي نٿي پنهنجي پسنديءَ جهڙو ڪيئن ڪري سگهندين؟ ٻيا پانيو ته ڪامل ٿي پون، پر پنهنجن عيبن سڌارڻ جي ڪريون ئي نٿا.

اسين پانيون ته ٻين کي خوب گوشمالي ملي، پر اسان جو ڪير نالو نه وٺي. ٻين کي گهڻي آزادي ملندي ڏسي اراها ٿا ٿيون، ته به ائين نٿا چاهيون ته اسين جيڪي طلبيون تنهن کان رهت ٿيون. ٻيا پائينيون ته قاعدي قانون ۾ ٻڌا رهن، پر اسان کي ڪا ٿوريائي روڪ ٿي ٿئي ته رنج ٿا ٿيون. تنهن مان ظاهر آهي ته اسين ڪو ورلي پنهنجي پاڙيسريءَ کي، پاڻ کي ساڳيءَ ساهميءَ ۾ توريون ٿا. جي سڀني ڪامل هجن ته پوءِ ساڻينءَ لڳ اسان کي جيڪر ٻين کان ڇا سهڻو پوي؟ پر هاڻي مالڪ جي اها

مرضي آهي ته اسين هڪٻئي جو بار کڻڻ سکون، ڇو ته عيبن کان ڪو به آڄو نه آهي، تڪليف کان ڪو به ڇٽل نه آهي، ڪو به پاڻ لاءِ پورو نه آهي، ۽ ڪو به پاڻ لاءِ سڀاڻو نه آهي پر اسان کي هڪٻئي جي پٺياري ڪرڻ، هڪٻئي کي ڏيڏيڻ، واهر ڪرڻ، صلاح ڏيڻ ۽ جهڻڪڻ ضرور آهي. پر فلاڻو ڪيتري قدر نڪي آهي، تنهن جي ڪل پوري پوري تڏهن ٿي پوي، جڏهن مشڪل جي گهڙي ٿي اچي. ڇو ته اهڙا وقت اڳلي کي ڪمزور نٿا ڪن، پر ڏيکارين ٿا ته منجهس ڪيتري وٽ آهي.

(گل ڦل، تان ورتل)

مشق

(الف) هيٺين سوالن جا جواب ڏيو:

- 1 اسان کي پنهنجا عيب ڇو نظر نه ٿا اچن؟
- 2 صبر ۽ ڌيڄ ڪهڙين ڳالهين ۾ ڪرڻ ضروري آهي؟
- 3 اسان کي هڪٻئي لاءِ ڪهڙي سوچ رکڻ گهرجي؟
- 4 هن سبق مان اسان کي ڪهڙي نصيحت ملي ٿي؟

(ب) هيٺين لفظن جي معنيٰ لکي جملن ۾ ڪم آڻيو:

پرک ڌيڄ رنڊڪ عيب جهڻڪڻ ساهمي ڏي واهر مهر

(ج) هيٺين اصطلاحن جي معنيٰ لکو ۽ جملن ۾ ڪم آڻيو:

* اکين تي رکڻ * باغ باغ ٿيڻ * گوشمالي ملڻ * چوه چنڊڻ

(د) بهتريءَ جي شروعات پهريائين پاڻ کان ڪجي، جي موضوع تي

پنج کان چھ منٽ تقرير ڪريو.

(ه) ڪلاس ۾ ٻه ٽوليون ٺاهي، ڪو به هڪ مضمون يا ڪهاڻي ڪٿو ۽ ان

کي واري واري سان پڙهو. پهرين ٽوليءَ پاران پڙهيل ڪهاڻي يا

مضمون جي ادائگي، احساسن، جذبي ۽ تاثر کي ٻي ٽوليءَ مشاهدو

ڪري ۽ راءِ ڏئي.

ڊاڪٽر نبي بخش خان بلوچ



وفات: 2011ع

ولادت: 1917ع

ڊاڪٽر نبي بخش خان بلوچ ڳوٺ جعفر خان لغاري، تعلقي سنجهوري ضلعي سانگهڙ ۾ 16 ڊسمبر 1917ع ۾ پيدا ٿيو. هُو نامور محقق، تاريخدان، تعليم، ٻولي، لغت، موسيقي جو ماهر، ثقافت، لوڪ ادب جو پارکو، عالم ۽ اديب هو. پاڻ ڪيترين ئي ٻولين جو ماهر هو. سندس ڪيترائي تحقيقي مقالا، مضمون ۽ ڪتاب سنڌي، اردو، فارسي، عربي ۽ انگريزي ٻولين ۾ ڇپيل آهن. جامع سنڌي لغت، سنڌي لوڪ ادب جا ڪتاب، شاه جي رسالي تي تحقيق، سنڌي ٻولي، ادب، موسيقي ۽ سنڌ جي ڪلاسيڪي شاعريءَ تي سندس ڪيل ڪروڙي اهميت رکي ٿو. ڊاڪٽر بلوچ مختلف ادارن جو باني ۽ سربراهه رهيو. کيس مختلف اعزازن سان نوازيو ويو. هُن 6 اپريل 2011ع ۾ وفات ڪئي. سندس قبر علامه آءِ آءِ قاضيءَ جي مزار جي پاسي ۾، سنڌ يونيورسٽي ڄام شورو ۾ آهي.

شاه جي ٻوليءَ جو معيار

سکيا جي حاصل ڪنهن فن پار جي ادبي مرتبي جي تعين ڪري سگهجي. ۽ تحرير جي حاصل مطلب، لفظي، فڪري ۽ فني خوبين کان آگاهه ٿي سگهجي. ۽ لفظن جي معنيٰ لکي جملن ۾ ڪم آڻي سگهجي. ۽ تخيل جي آڌار (پرواز) وسيلي پنج سؤ کان وڌيڪ لفظن تي آڌاريل مضمون، تخليقي سطح تي عمدن مثال، منظر نگاري شعرن وغيره سان سينگاري پيش ڪري سگهجي. ۽ ٻئي معنيٰ وارن لفظن کي ڪتب آڻي سگهجي ۽ انهن کي چونڊي ڌار ڪري سگهجي. ۽ اڳياڙين ۽ پڇاڙين جي مدد سان نوان لفظ ٺاهي سگهجي.

بال جتيءَ کان وٺي شاهه عبداللطيف^{رح} جيڪا ٻولي ڳالهائي، ۽ جيڪا ٻولي سندس مادري زبان هئي، سا مقامي لحاظ سان ڀٽ شاهه جي ٿر واري عام سنڌي ٻولي هئي، وڌيڪ وسعت جي لحاظ کان اها وچولي سنڌ، جي ڏاکڻي ڀاڱي جي مرڪزي ٻولي هئي، ۽ انهيءَ لحاظ سان اها وچولي سنڌ جي ڏاکڻي ڀاڱي واري معياري ٻولي هئي. مقامي طور، شاهه جي پنهنجي ٻولي جو معيار ڀٽ شاهه جي ٿر واري ٻولي آهي. جيڪا لکيت ۾، انهن قلمي رسالن ۾ وڌيڪ نمايان آهي. جن جا لکائيندڙ ۽ لکندڙ يا ٿر ڀٽ، هالا ۽ نصرپور واري پسگردائي جا هئا يا گهڻو وقت اتي گذاريو هئا. انهيءَ لحاظ سان، اهڙن رسالن ۾ شامل بيتن ۽ ائين جي لفظي ۽ اصطلاحي سٽءَ توڙي بياني صورت کي نسبتاً وڌيڪ ترجيح ڏيئي سگهجي ٿي: سنڌ جي ڪن ٻين ڀاڱن جي ڪاتبن ۽ خاص طرح ڪڇ جي فقيرن جي لکيل رسالن ۾ ڪٿي ڪٿي بيتن ۽ ائين جي پڙهڻين تي البت سندن پنهنجي زبان جو رنگ چڙهيل آهي.

بئي طرف شاهه جي بيتن ۽ ائين جي اسلوب بيان ۾ وڏي وسعت آهي. جنهن ۾ عام سنڌي ٻولي جي مختلف محاورن سان گڏ، علمي لفظن ۽ ادبي عبارتن توڙي تصوف ۽ طريقت جي اصطلاحن ۽ ڪنارن جي آميزش جو معياري مثال موجود آهي. شاهه صاحب سنڌ جي سڀني ڀاڱن- وچولي، اتر، لاڙ، ٿر، ڪوهستان، دريائي ڪڇي، سامونڊي ڪناري ۽ ڪاري توڙي سنڌ کان ٻاهر لس ٻيلي ۽ ڪڇ طرف ويو، ۽ اتي جي عام ماڻهن سان گهڻو وقت گذاريائين. انهيءَ ڪري، انهن سڀني ڀاڱن جا

لفظ، اصطلاح ۽ محاورا سندس ذهن نشين ٿيا؛ ٻئي طرف قرآن شريف، مولانا رومي جي مثنوي، ۽ ميبين شاهه ڪريم جي بيان العارفين جا درس ۽ دور ٻڌائين، ۽ پڻ بين وڏي ڄاڻ واري عالمن ۽ درويشن سان صحبتون ڪيائين، جنهن ڪري قرآن شريف جون آيتون، علمي ادبي الفاظ ۽ عبارتون، ۽ طريقت جا اصطلاح ۽ اشارتون سندس فھر ۽ فڪر جا جُز بنيا. ان کان سواءِ، پنهنجي دور جي وڏي سالڪ شاعر ميبين شاهه عنات توڙي اڳين عارفين شاعرن (ميبين شاهه ڪريم، قاضي قادن ۽ ٻين) جي ڪلام جي ڪيس پوري ڄاڻ هئي، جنهن ڪري ’اعليٰ سنڌي شاعري‘ جي روايت توڙي ان شاعريءَ جي ٻولي ۽ عبارت کان باخبر هو. انهيءَ ڪري، ٻوليءَ جي لحاظ سان، شاهه جي بيتن ۽ واين ۾ سمايل بالغانه فڪر جو ’بياني انداز‘ هڪ وڏي معيار وارو آهي. جنهن ۾ سندس پنهنجي مادري ٻوليءَ جي ٿر ۽ ٻر ۾ وڏا رنگ ڀريل آهن: ان ۾ وڏي وسيع عام رائج سنڌي ٻوليءَ جي مختلف محاورن، اڳين سالڪن شاعرن جي ڪلام ۾ آيل اصطلاحن، عربي ۽ فارسي جي سنڌ ۾ رائج لفظن، قرآني آيتن، تصوف ۽ طريقت جي ڪنارن ۽ اشارن وارا جزا ڄڻ فطري توازن سان آهن. شاهه جي پنهنجي ڪلام جو اهو ’جامع بيان معيار‘ آهي جنهن تي سندس بيتن ۽ واين کي پرکي سگهجي ٿو. معنويت جي لحاظ سان، شاهه جي ڪلام جي ٻولي ڄڻ سنڌي ٻوليءَ جي اندروني فطري مزاج سان همڪنار آهي؛ وسعت جي لحاظ سان، شاهه جي ڪلام جي ٻولي ساڳئي وقت عوامي توڙي علمي ٻولي آهي؛ ۽ عام مقبوليت جي لحاظ سان، اها اڻپڙهيلن توڙي پڙهيلن، سڀني جي آهي ۽ سڀني لاءِ آهي.

اڳين توڙي پوئين شاعريءَ جي ڀيٽ ۾، شاهه جي بيتن ۽ واين جي ٻولي وڌيڪ عام فھر آهي. ان ۾ ڪا به اٽڪ ۽ هٻڪ ڪانهي. ان جي ’بيان‘ ۾ وڏي سلاست ۽ رواني آهي. ان ۾ نڪي صرف نحو جي اوڻائي ته نڪي مفهوم جي پيچيدگي آهي. شاهه جو بيت پاڻ ڳالهائي ٿو، ۽ شاهه جي وائي پاڻ ڳائي ٿي. اڄوڪي پڙهندڙ کي ڪا ڏکيائي آهي ته اها سندس پنهنجي آهي، جو سندس ٻوليءَ واري ڄاڻ سندس پنهنجي ٿر جي آبائي ۽ مقامي ٻوليءَ تائين محدود آهي جنهن کي ئي هو مڪمل ’سنڌي ٻولي‘ سمجهي ٿو. شاهه جي ٻولي ۾ وڏو ۽ ڀر وڏو عام فھر انهيءَ ڪري آهي جو اها تڪلف ۽ تصنع واري ’لغوي‘ ٻولي ڪانهي. اها روايتي شعر جي روايتي ٻولي ڪانهي، پر وڏي وسيع ۽ عام اصطلاحي ٻولي آهي. شاهه پنهنجي بيتن ۽

واين ۾ جنهن معنيٰ ۽ مفهوم ۾ الفاظ ۽ اصطلاح آندا آهن تن کي سمجهڻ لاءِ 'علم لغات' وارا ڪتاب ڪماحقون ڪم نه ڏيندا. انهيءَ ڪري شاهه جي آندل لفظن ۽ اصطلاحن جي معنيٰ ۽ مفهوم کي لغوي اشتقاقن، ڏانهن چڪڙي بي سوڌ ۽ بي نتيجي آهي: شاهه جي ٻوليءَ کي صحيح طور تي سمجهڻ لاءِ جيڪڏهن ڪا ڪارگر 'ڊڪشنري' آهي ته اها فقط وڏي وسيع عام اصطلاحِي سنڌي ٻولي آهي.

شاهه اڳاٽي سنڌي ٻوليءَ توڙي شاعريءَ جي روايت کان با خبر هو. شاهه جي ٻوليءَ جا الفاظ ۽ اصطلاح هڪڙا آهن جيڪي ڪانئس اڳ جي اعليٰ شاعرن جي ٻوليءَ ۾ موجود آهن، ۽ ٻيا اهي جيڪي سندس دور ۾ سنڌ جي معياري زبان ۾ موجود هئا ۽ جن مان گهڻا اڃا تائين سنڌ (ڪڇ ۽ لس ٻيلي) جي ڪنهن نه ڪنهن ڀاڱي جي ٻوليءَ ۾ ڳالهائجن ٿا.

(شاهه جو رسالو، جلد پهرين تان ورتل)

مشق

(الف) هيٺين سوالن جا جواب ڏيو:

- 1 شاهه عبداللطيف ڀٽائيءَ قرآن پاڪ سان گڏ به ٻيا ڪهڙا ڪتاب ساڻ رکندو هو؟
- 2 شاهه صاحب جي بيتن ۽ واين جي اسلوب بيان ۾ ڪيتري وسعت آهي؟
- 3 شاهه صاحب کان اڳ جي ڪن به ٽن سنڌي ٻوليءَ جي شاعرن جا نالا ٻڌايو.
- 4 شاهه صاحب جي ٻوليءَ کي نه سمجهڻ جا ڪهڙا ڪارڻ آهن؟
- 5 شاهه صاحب سنڌ جي ڪهڙن علائقن جو سير ۽ سفر ڪيو؟
- 6 ڊاڪٽر نبي بخش خان بلوچ پنهنجي مضمون ۾ شاهه عبداللطيف ڀٽائيءَ جي شاعريءَ جون ڪهڙيون خوبيون بيان ڪيون آهن؟

(ب) هيٺين لفظن جي معنيٰ لکو ۽ جملن ۾ ڪم آڻيو:

وسعت پسگردائي ترجيح فهم سالڪ همڪنار مزاج اوڻائي
تصنع ڪارگر آڳاٽو معياري

(ج) سبق ۾ ’نشوونما‘ ۽ ’باغ بستان‘ ٻٽا لفظ استعمال ٿيل آهن. اوهين سبق مان ڪي ٻيا اهڙا ٻٽا لفظ چونڊي لکو:

(د) اوهان کي شاهه لطيف جا جيڪي ٻه بيت ياد آهن انهن مان گهٽ ۾ گهٽ ٻن جي سمجهاڻي لکو.

(ه) ’شاهوڪار‘ ۽ ’فلمڪار‘ لفظن ۾ ’ڪار‘ پڇاڙي لفظ آهي. اوهان پڇاڙيءَ واري لفظ ’ڪار‘ سان ڪي ٻيا لفظ ٺاهيو ۽ انهن جي معنيٰ لکو.

(و) اوهان شاهه عبداللطيف ڀٽائيءَ کان سواءِ ٻين ڪهڙن شاعرن جي شاعري پڙهي آهي، تن جا نالا لکو.

استاد لاءِ هدايت:

شاگردن کي ڊاڪٽر نبي بخش خان بلوچ جي لطيف شناسيءَ تي ڪيل تحقيقي ڪم بابت ٻڌائي.

جمشيد نسروانجي - هڪ نيك دل انسان

سکيا جي حاصلات

ڪنهن تحرير جي حاصل مطلب، لفظي، فكري ۽ فني خوبيون کان آگاهه ٿي سگهي. ڪنهن مضمون کي لکڻ وقت پنهنجن کان مٿي پيراگرافن ۾ پنهنجن مشاهدن، ڄاڻ، تجربن ۽ تخيل جي حوالي سان سمورن رخن جو احاطو ڪري سگهي. ٻڌي ڳالهه جي نت جو پورو ادراڪ ۽ تجزيو ڪري سگهي. ٻن لفظن بابت ڄاڻي سگهي. لفظن جي معنيٰ لکي جملن ۾ ڪر آڻي سگهي. اخبارن، رسالن، مخزنن ۾ ڇپيل خبرن، فيچرن، ايڊيٽوريل، رپورٽن، اشتهارن، خطن، ڪالمن ۽ ايڊيٽر ڏانهن خطن ۽ علامتن، اصطلاحن ۽ وصفن کي سمجهي، ڪنهن تحرير کي پڙهي سگهي.

هي منهنجي من جا جَرِ قَل آهن، جن کي لفظن ۾ پوئي پڙهندڙن آڏو پيش ٿي ڪريان. ڪي يادگيريون آهن، جيڪي ويرا وانگر ورنديون ٿيون اچن. يادگيريون ساريءَ سنڌ ۽ سنڌ جي شهر ڪراچيءَ جون، جن ۾ جمشيد جو ساھ پساھ هو. ڪراچيءَ ۾ رهندڙ اڄ جا لکين انسان شايد ئي اُن اُمُله ۽ يگانگي ورثي کان واقف هجن. جيڪو گنج سال اڳ، جمشيد اسان کان موڪلائيندي، اسان جي حوالي ڪري ويو هو. ايترو ورهين کان پوءِ ڪراچي وڌي ويجهي آهي، ڊيگهه ۽ ويڪر ۾ ۽ پڻ پنهنجي منهن مٿاندي ۾ بدلجي بي ٿي پئي آهي پر جمشيد کي ڪراچيءَ جي آئيندي جي ڄاڻ هئي. انهن ڏينهن ۾ جڏهن ڪراچي پنهنجي وزن ۽ قدر ۾ اڃا اسري رهي هئي ۽ ان جا شهري ٿي لڪ مس هئا؛ تڏهن جمشيد ڪراچي ميونسپالٽيءَ جي پريزيڊنٽ طور شهر جي ويڪرن رستن جون رٿائون جوڙيون. ان جي تفريح گاهن، اسڪولن، ڪاليجن، اسپتالن، آمدورفت، پاڻيءَ جي رسائيءَ ۽ نيڪال لاءِ سوچيو ۽ اهڙي پيش بندي ڪئي.

جمشيد جي ڪيترن ساٿين هن جي انهن نهران، رٿائن ۽ انهن لاءِ گهربل ڳرن خرچن ۾ ساڻس اختلاف ڪيو. هنن اهو ٿي سوچيو ته سن سٺ بلڪ سو سو فٽ ويڪرن رستن جي هڙي ننڍي شهر لاءِ ڪابه ضرورت ڪانه هئي! پر جمشيد، کين سدائين اهو ئي چوندو هو ته ڪراچي وڌي آهي ۽ دنيا جي وڏن سامونڊي بندرن ۽ هوائي اڏن جي قطار ۾ اچي آهي.

جمشيد پنهنجي رٿا بندين ۾ پورو پورو عملي، وڏي حوصلي وارو ۽ عقلمند ڪاروباري ماڻهو هو. هن جي هڪ ئي دلي تانگهه هوندي هئي ته ڪراچيءَ جي رهواسين کي اهي سمورا موقعا ملن، جيئن هو صحتمند رهن، سُڪي زندگي گذارين ۽ سندن ٻارن

ڪي صحيح تعليم ملي سگهي ۽ هو پنهنجي صلاحيتن پٽاندر وڌن ويجهن، ترقي ڪن ۽ خوش رهن.

اڄ ڪراچي هڪ شاهه شهر آهي ۽ ان جي رهواسين جو انگ ڪروڙن تائين وڃي رسيو آهي. اڄ ڪراچي پاڪستان جو سڀني کان وڏو، شاهوڪار ۽ اهم شهر آهي. پر افسوس جو تعليمي، رهائشي، آمدورفت، خوراڪ، پاڻي، صحت ۽ صفائيءَ جي مسئلن کي حل ڪرڻ لاءِ اڄ اتي جمشيد ڪونهي. اڄ ڪراچي رڳو گوڙ ۽ شور جو شهر آهي، دونهن ۾ ويڙهيل، ڪن ڪچري جي ڌپ ۾ ورتل، پيسٽ جي پاڻي جو ڪجهه ڪجهه سڪايل ۽ آمدورفت جي سهولتن کان ڪافي ڪجهه وانجهيل. ان ۾ ماڻهن جي دل تي اڄ موقعي شناسيءَ بدران موقعي پرستيءَ جو راج آهي. ماڻهوءَ ڏانهن جوابدهيءَ جو احساس ڪنهن جي من ۾ ڪونهي. ساڳي، پاڻ اڀڻ واري جذبي جي جاءِ تي سهل پسندي، سُڪ جي تلاش، اقتدار جي ڪڏهن به ختم نه ٿيندڙ بڪ وڃي بچي آهي. ڪراچي قرب ۽ پنهنجائپ جي شهر بدران رڳو رُڪائپ ۽ دوريءَ جو شهر بڻجي پيو آهي.

جمشيد اسان کي نه وسرڻ جهڙا سبق ڏنا آهن. غريبن ۽ پٽ ۾ پيل انسانن لاءِ، بيمارن، هيٺن، پنگنن لاءِ، زالن ۽ ٻارن لاءِ ۽ پڻ گگدام حيوانن لاءِ ڪهل، قياس، اُلڪي، ۽ اون جا سبق! جمشيد جي دُور ۾ اُڃايل جانورن لاءِ پاڻيءَ جا حوض هوندا هئا ۽ جانورن کي ظلم کان بچائيندڙ جماعت پنهنجي ڪم تي چست هوندي هئي؛ ۽ جمشيد ان جي پوري پوري سنڀال ۽ سهائتا ڪندو هو. سَوَن غريبن ۽ بيروزگارن کي مالي مدد ملندي هئي؛ پر اهو سڀڪجهه اهڙي ته ماڻ ميث ۽ لڪ ۾ ٿيندو هو، جو ڪنهن کي به خبر نه پوندي هئي، ته ڪنهن کي ڪيترو مليو! اها سُنس سا هوندي هئي، ته هر سال ويه لک رپيا ائين خرچ ٿيندا هئا. ڪٽنبن جا ڪٽنب ائين پلڻا ۽ آباد ٿيندا هئا.

جمشيد هڪ فقير منس ۽ صوفي برابر هو، پر سجاڳ ۽ عملي ماڻهو هو. هن کي ماڻهن ۽ حالتن جو هڪدم پورو اندازو ٿي ويندو هو. هن جي تيز نگاهي سچ پچ حيرتناڪ هوندي هئي. جمشيد جي عادت هوندي هئي ته وقت بوقت ميونسپل انتظاميه جي الڳ الڳ کاتن جي ڪم جي نگهباني ۽ چڪاس پاڻ ڪندو هو. خاص طرح ڪتي ڪو باهه لڳڻ جو واقعو ٿيندو هو ۽ هو خطري جو گهڳهو ٻڌندو هو، ته هڪدم فائر برگيد کي ٿيليفون ڪندو هو ۽ باهه لڳڻ جو هنڌ معلوم ڪندو هو. پوءِ

ڪهڙو به وقت هجي، ڏينهن هجي يا رات هو پنهنجي موٽر ۾ چڙهي اتي پهچندو هو ۽ باه وسائيندڙ عملي جي نظرداري ڪندو هو.

هڪ پيري اڌ رات جو ايلفنسٽن اسٽريٽ ۾، جنهن کي هاڻي زيب النساءِ اسٽريٽ چون ٿا. باه لڳڻ جو هڪ وڏو حادثو پيش آيو. فائر برگيد اتي پهچي چڪي هئي. پر جمشيد ڏٺو ته باه وسائڻ واري عملي جو بالا عملدار ڪجهه غلط ۽ منجهيل حڪم ۽ هدايتون ڏئي رهيو آهي ۽ جيڪڏهن ان کي ائين ڇڏيو ويو ته باه سڄي پاڙي کي وڪوڙي ويندي. جمشيد هڪدم سمجهي ويو ته ڇا ڳالهه هئي. دراصل اهو عملدار نشي ۾ ورتل هو. ان ڪري اُبتا سُبٽا حڪم ڏئي رهيو هو. جمشيد انهيءَ مهل ئي ان عملدار کي اتان هٽائي، چارج ان جي نائب جي حوالي ڪئي ۽ ٻئي ڏينهن عملدار کي نوڪريءَ تان خارج ڪري ڇڏيائين. هن ويچاري جو عيال هو، جنهن جي پيٽ قوت جو مدار هن جي نوڪريءَ تي هو. هن معافيءَ جي درخواست ڪئي ۽ پڪا پختا واعدا ڪيائين ته اڳتي نشو پتو نه ڪندو. جمشيد دل جو نرم ۽ طبع جو مهربان هو. پر هن جي هڪ به نه ٻڌائين ۽ پنهنجي فيصلي تي اٿل رهيو. پوءِ هن جي عيال کي پنهنجي کيسي مان ايسٽائين معقول الائونس ڏيندو رهيو، جيستائين ان عملدار پنهنجي روزگار جو ٻيو ڪو خانگي بندو بست نه ڪري ورتو! ۽ ان ڏس ۾ به جمشيد سندس مدد ڪئي، پر عوام جي خدمت واري ملازمت ۾ ان ماڻهوءَ جي غفلت ۽ لاپرواهي کانئس برداشت نه ٿي سگهي.

جمشيد جا ڪيترائي دوست هوندا هئا. انهن مان ڪي سندس قياس واري سپاهءَ جي آسري تي هن جي دوستيءَ مان ڪڏهن ڪڏهن غلط فائدي وٺڻ جي ڪوشش به ڪندا هئا. اهڙي ڳالهه شهر جي هڪڙي ڪو آپريٽو بئنڪ جي ڏيوالي جي موقعي تي ٿي هئي. جمشيد ان ناڪام بئنڪ جي حصيدارن کي بئنڪ جي رهتو رقم مان حصي رسيءَ سان سندن مُوڙي واپس ڪرڻ جي ڪوشش ڪري رهيو هو. انهن مان ڪيترن ئي ڪوشش ڪئي ته جمشيد جي دوستيءَ جي ناتن کين وڌيڪ رقم واپس ملي، پر ڪابه ڳالهه ڪابه سوچ جمشيد کي پوري انصاف، ديانت ۽ حقداريءَ جي اصول کان تر به هٽائي نه سگهي! هن جو هڪڙو ئي جواب هو ته آءُ بئنڪ پاران هتي هن ڪرسيءَ تي وينل آهيان ۽ اڄ منهنجي وفاداري هن ڪرسيءَ ۽ ان جي ڪارج سان آهي. اڄ آءُ اهو ئي ٿو ڪري سگهان ته سڀني واسطيدارن سان واجبي ۽ صداقت وارو

سلوڪ ڪريان. ذاتي دوستيون يا ٻيا ڪي ناتا هن ڪم ۾ آڏو نٿا اڻي سگهجن. انساني عمل جو هيءُ ڪهڙو نه عمدو مثال آهي.

جيڪڏهن جمشيد جي شخصيت ۽ ڪردار هڪ ئي لفظ ۾ بيان ٿي سگهي ته اهو لفظ آهي 'ڀاڻ اريڻ' يا 'سر سیتائي'. هن پنهنجي هر فرض ۽ ذميواريءَ کي ڀليءَ پٽ سمجهيو ٿي ۽ ان کي ڀاڻ اريڻ واري جذبي سان ادا ڪرڻ گهريو ٿي. ان ڏس ۾ کيس سخت ۽ لاڳيتو ڪم ڪرڻو پوندو هو ۽ ڪافي قرباني ڏيڻي پوندي هيس؛ پر ان راه ۾ هو نه ڪڏهن پوئتي هٽيو نه ئي ڪڏهن هار کاڌائين. هن جي زندگي عظيم آدرشن جي حاصلات لاءِ وقف ٿيل هئي. جمشيد لاءِ زندگي جو ٻيو ڪو مقصد هونئو ڪونه؛ سر سیتائي ۽ ڀاڻ اريڻ ئي هن جي سڄي زندگي هئي.

سچ ۽ نيڪيءَ جا هٿڙا خدمتگار انسان روز روز پيدا ڪونه ٿيندا آهن؛ پر اسين پنهنجي پنهنجي زندگيءَ ۾ نيڪي ۽ سچ جي اعليٰ انساني آدرشن سان ڪافي ڪجهه وڌيڪ سر سیتائي ڏيکاري سگهون ٿا ۽ ائين جمشيد جهڙن عظيم انسانن جي نقش قدم تي هلي سگهون ٿا.

(مسز گل-ڪي مینوالا)

مشق

(الف) هيٺين سوالن جا جواب ڏيو:

- 1 ايلفنسٽن اسٽريٽ ۾ جڏهن باهه لڳي ته باهه وسائيندڙ عملي جي بالا عملدار کي جمشيد اتان ڇو هٽايو؟
- 2 جمشيد جي شخصيت ۽ ڪردار کي ڪهڙي هڪ لفظ ۾ بيان ڪري سگهجي ٿو؟
- 3 جمشيد نسروانجيءَ جي شخصيت بابت اوهان جي ذهن ۾ ڪهڙو تاثر اڀري ٿو؟ ان کي بيان ڪريو.

(ب) هيٺين لفظن جي معنيٰ لکو ۽ جملن ۾ ڪم آڻيو:

يگاني تانگهه وانجهيل سھائتا سٺس اٺل معقول سپاءُ رهنو ڪارج

(ج) هيٺين لفظن جا ضد لکو:

سُڪي آباد پنهنجائپ خانگي ڏوري ناڪام چست هار

(د) ظرف اهو لفظ آهي جو فعل صفت يا ٻئي ظرف سان لاڳو ٿئي ٿو ۽ منجهائس وقت، جاءِ، ريت، قدر، هاڪار ۽ ناڪار جي معنيٰ نڪري ٿي: هو ’هينئر‘ اچي پيو. ’هينئر‘ وقت ڏيکاري ٿو. جيڪو ظرف، وقت ڏيکاري، تنهن کي ’ظرف زمان‘ چئجي ٿو. اڄ، سڀاڻ، پوءِ، اڳهرو، هميشه يا سدائين – ظرف زمان آهن.
توهين انهن کي پنهنجن جملن ۾ ڪتب آڻيو.

(ه) ”منهن مهاندي“ هڪ نٽو لفظ آهي. توهين هن سبق مان اهڙا ٻيا نٽا لفظ لکي ڏيکاريو.



جمشيد نسرواني

(و) جمشيد نسرواني جي ڪيل خدمتن کي پنهنجي لفظن ۾ لکو.

(ز) هيٺ ڏنل سماجي شخصيتن جي خدمتن بابت انٽرنيٽ وسيلي ڄاڻ حاصل ڪري لکو ۽ ٻڌايو:



ڊاڪٽر اديب الحسن رضوي



ڊاڪٽر رڙا



عبدالستار ايدي

(ح) 1. سنڌي ٻوليءَ جي هڪ اخبار ڪٿو. ان ۾ لڳل ڪا اهم سماجي مسئلي بابت خبر پڙهو ۽ ان تي پنهنجي راءِ جو اظهار ڪريو.
2. اخبار ۾ ڇپيل ڪالمن ۽ ايڊيٽر ڏانهن لکيل خطن کي پڙهو. پنهنجي علائقي جي ڪنهن به اهم مسئلي بابت اخبار جي ايڊيٽر ڏانهن خط لکو.

پير حسام الدين راشدي



وفات: 1982ع

ولادت: 1911ع

پير حسام الدين راشدي 20 سيپٽمبر 1911ع ۾، ڳوٺ بهمنڻ تعلقي رتيديري ۾ پيدا ٿيو. سندس والد جو نالو حامد شاه راشدي هو. هو سنڌ جو ناميارو محقق، تاريخدان، عالم، مترجم ۽ اديب هو. پاڻ ڪيترين ئي ٻولين جو ڄاڻو هو. هن ڪيترائي ڪتاب، تحقيقي مقالا ۽ مضمون لکيا. جن ۾ ’ڳالهين ڳوٺ وٽن جون‘، ’تاريخ مظهر شاهجاني‘، ’مڪلي نامو‘ ۽ سندس آتم ڪٿا ’هو ڏوٽي هو ڏينهن‘ ۽ ٻيا مشهور آهن. پير حسام الدين راشدي پهرين اپريل 1982ع ۾ وفات ڪئي. سندس قبر مڪليءَ تي آهي.

ڪچي جو سير

سڪيا جي حاصلات ✎ تحرير جي حاصل مطلب، لفظي، فكري ۽ فني خويين کان آگاه ٿي سگهي. ✎ لفظن جي معنيٰ لکي جملن ۾ ڪر آڻي سگهي. ✎ تخيل جي اڏاوت وسيلي پنج سؤ کان وڌيڪ لفظن تي آڏاڙيل مضمون تخليقي سطح تي عمدن مثالن، منظر نگاري، مڪالمي نگاري ۽ شعرن وسيلي سينگاري پيش ڪري سگهي. ✎ محاورن جي سمجهائي لکي سگهي. ✎ سڌ سماءُ جي ذريعن، ٽيڪنالاجي، ڪمپيوٽر کي سنڌيءَ ۾ استعمال ڪري سگهي. ✎ بحث مباحثن ۽ مذاڪرن ۾ حصو وٺي سگهي.

درياه جي ٻنهي ڪپن واريءَ زمين کي ’ڪچو‘ چئبو آهي ۽ اتي جي رهاڪن کي ’ڪچي جا ماڻهو‘ ڪري سڏبو آهي. ڪچي ۾ گهاتا گهاتا جهنگ ۽ بيلا آهن، جن ۾ ٻٻر، باهڻ ۽ ڪانهن ڪثرت سان هوندا آهن. زمين سيڪ واري ٿيندي آهي، جنهن تي چير هميشه ڄاول هوندي آهي. ڪانهن کي ڪچي جي ماڻهن جون پياريون ۽ دل گهريون مينهون ۽ وچون خوشيءَ وچان دل ڀري کائينديون آهن. ڪانهن کائڻ ڪري آهي ڪير ۽ مڪڻ جام ڏينديون آهن. سانوڻ ۾ سڄو ڪچو پاڻي هوندو آهي. وري سرءُ جو، جڏهن پاڻيءَ جي مُند ختم ٿيندي آهي، تڏهن ڪچو به سڪندو آهي. سانوڻ ۾ اُتي جا ڀاڳيا پنهنجون مينهون، ڏاند، ڳئون هڙئي پڪي تي ڪڍي ايندا آهن، جتي پاڻي ڪونه هوندو آهي. ڀاڳين کي پنهنجي مال جي سُڪ جو گهڻو خيال هوندو آهي، سندن مال خوش ته پاڻ به خوش.

ڪچي ۾ درياه جي ڀرسان تمام سٺا ۽ موهيندڙ نظارا ٿيندا آهن. جن کي ڏسيو دل گهري ته ساري جمار انهن کي ڏسندي پوري ڪجي. باهڻن ۽ ٻٻرن جا وڏا وڏا وڻ، چنار جي درختن وانگر، ڪپن سان هوندا آهن، تن جي هيٺان ڀاڳين جون مينهون ۽ وچون ڪيرن ۾ چرنديون نظر اينديون آهن. انهن جي چڙن جو آواز ساري جهنگ ۾ ٻڌي ڌنارن جون دليون بهڪنديون آهن. ڀاڳيا، جن کي ڌنار به چئبو آهي، سي درياه جي ڪپن تي چير جي سبزي تي ويٺا پنهنجين مينهن جي تعريف ۾ يا مارن جا راڳ پيا ڳائيندا آهن. هنن جون دليون، غم گوندر کان بي خبر، هميشه خوشيءَ ۾ هونديون آهن. درياه جي ٻيٽن تي ڪڙمي ڪڙمي، جا سرهه جي نموني ٿيندي آهي، پوکيندا آهن. جنهن وقت اها گل ڪندي آهي، تنهن وقت جاڏي نظر ڪريو

تاڏي ڦڪاڻ ئي ڦڪاڻ نظر ايندي آهي. سوين جريب پوڪيل هوندا آهن. وري هوا تي جا اُن جي خوشبو اچي، سا ته دماغ ۾ نشو پيدا ڪيو ڇڏي. جنهن وقت ڪٿڙي جاڏي کاڌي گل ڪري بيهندي آهي، تنهن وقت درياھ ڪنوار جي نموني سينگاريل نظر ايندو آهي.

ڪچي جي ماڻهن جا گهر باهڻن ۽ ڪانهن جا نهيل هوندا آهن. ڪن ڪن ۾ ته بنگلن کان به وڌيڪ ويهڻ ۾ مزو ايندو آهي، ۽ سندن رهاڪو به پنهنجن ۽ اُنهن ڪاڪڻن جهوپڙين کي بنگلن ۽ محلن ۽ ماڙين کان وڌيڪ سمجهندا آهن، ۽ انهن ۾ خوشيءَ ۽ مزي سان گذاريندا آهن. ڇت ۽ پتيون جيڪي ڪانهن سان نهيل هونديون آهن، سي تمام پڪيون ۽ جٿارار ٿينديون آهن. اُنهن کي مينهن واءُ جو خطرو مُور نه ٿيندو آهي. گهرن کان وڌيڪ هو پنهنجن مينهن جا منهن، جن کي واڙا به سڏيندا آهن، سٺا، مضبوط، ۽ ڪشادا ٺاهيندا آهن. هنن کي ساهه کان به وڌيڪ سندن مينهنن ۽ منهن پيارا هوندا آهن. ڪچي ۾ غريب کي به ٻه ٻه چار مينهنن ضرور هونديون، نه ته بدبخت سڏيو ويندو. وڏي ڀاڱين کي سو ڏيڍ کن مينهنن ۽ گئون ٿينديون آهن.

ڪچي ۾ ڏهن ٻارهن گهرن جو گونڙو ٿيندو آهي، جو انهن جي وڏي ڀاڱي جي نالي جي پٺيان سڏبو آهي. جي ڪنهن زميندار جو هوندو آهي، ته فلاڻي جي ’ڪيٽي‘ ڪري چئبو آهي. گونڙي جا رستا تمام سوڙها، چارن جي نموني ٿيندا آهن، جي گهرن جي اڳڻن ۾ وڃي کٽندا آهن. چارن جي ٻنهي پاسي پاڻ پيل هوندو آهي، وچ مان رستو ٿيندو آهي. پاڻ ڀاڱين کي سانوڻ جو دونهن جي ڪر ۾ ايندو آهي، سياري جو ڪنو ڪندا ويندا آهن. هر هڪ گهر ۽ واڙي جي چوڌاري ڪنڊن جو پيهو هوندو آهي، جو ست اٺ فوت وڏو ٿيندو آهي ۽ ’در‘ جنهن کي ’گلي‘ ڪري سڏيندا آهن، سو رات جو ڍنگر سان بند ڪري ڇڏيندا آهن.

(’گالهيون گونڻ وٺن جون‘ تان ورتل)

(الف) هيٺين سوالن جا جواب ڏيو:

- 1 ڪڇو ڇاڪي چئبو آهي؟ اتان جا نظارا ڪيئن ٿيندا آهن؟
- 2 ڪيٽي ڇا ڪي چئبو آهي؟
- 3 ڪڇي جي ماڻهن جي رهڻي ڪهڻي بابت اوهان ڇا ٿا ڄاڻو؟
- 4 سانوڻ جي مُند ۾ ڪڇو ڪيئن نظر ايندو آهي؟

(ب) هيٺين لفظن جي معنيٰ لکي جملن ۾ ڪم آڻيو:

چڙو گوندر ڀاڳيو ڍنگر پيهو

(ج) هيٺين جا ضد لکو:

ڪڇو بدبخت ڪشادا مضبوط خوشي

(د) لفظن جو اهڙو فقرو يا اهڙي فعلي صورت، جيڪا سڌي معنيٰ رکي

ته ان کي محاورو چئبو آهي. هيٺين محاورن جي سمجهائي ڏيو:

- * آڻي ويل ڪم اچڻ
- * اڀرندي تاءُ ڪرڻ
- * اجاگر ڪرڻ
- * ڀاڳ کُلڻ
- * ڪير ڪنڊ ٿيڻ

(ه) زمان ماضي متشڪي:

’مون لکيو هوندو‘ اهڙو جملو آهي، جيڪو زمان ماضيءَ واري ڳالهه کي ’مشڪوڪ صورت‘ ۾ بيان ڪري ٿو. هيٺ، مختصر زمان ماضيءَ جي اهم صورتن جو وچور ڏجي ٿو:

- * زمان ماضي: مون لکيو.
- * زمان ماضي استمراري: مون لکيو پئي.
- * زمان ماضي قريب: مون لکيو آهي.
- * زمان ماضي بعيد: مون لکيو هو.
- * زمان ماضي متشڪي: مون لکيو هوندو.

’زمان ماضي متشڪي‘ ۾ فعل جي ماضي صورت ۽ مددي فعل
’هوندو/ هوندي/ هوندا/ هونديون‘ ڪم آندل هوندو آهي.
توهان پڙهيل سبق مان ’زمان ماضي متشڪي‘ جا جملا چونڊي
لکو ۽ انهن جهڙو هڪ پنهنجو جملو لکو.

(9) ’ڪچي جي سير‘ بابت مضمون لکو:

سرگرمي:

ڪچو، ماحوليات لاءِ چوڙوري آهي؟ اوهان ڪلاس ۾ انهيءَ موضوع تي بحث
مباحثو ڪرايو.

استاد لاءِ هدايت:

شاگردن کي انٽرنيٽ ذريعي ڪچي جي مختصر دستاويزي فلم
ڏيکاري، ان بابت وڌيڪ ڄاڻ ڏئي.

شخصیت ۽ لباس

سڀيا جي حاصلات

روزاني زندگيءَ جي تجربن، مشاهدن توڙي علمي، ادبي مطالعي کي عملي زندگيءَ جو حصو بنائي سگهجي. مختلف رسالن مان ڪهاڻيون ۽ مضمون پڙهي، انهن مان نتيجو ڪڍي سگهجي. سٺ سماءَ جي ذريعن، ٽيڪنالاجي/ ڪمپيوٽر کي سنڌيءَ ۾ استعمال ڪري سگهجي. تحرير جي حاصل مطلب، لفظي، فڪري ۽ فني خوبين کان آگاه ٿي سگهجي. نون لفظن جي معنيٰ لکي جملن ۾ ڪم آڻي سگهجي. بحث مباحثن ۽ مذاڪرات ۾ حصو وٺي سگهجي. نئين لفظن بابت ڄاڻي سگهجي. ضمير استنهام بابت ڄاڻي سگهجي.

فاريه هڪ وڏ گهراڻي چوڪري هئي، مائٽن جي اڪيلي ۽ سڪيلڊي ڌيءَ. هڪ پيري هن ڪنهن رسالي ۾ اها چوڻي پڙهي ته: ”هڪ ويسو انسان، سو ويسو لباس.“ پوءِ ته اهو فيصلو ڪري ورتائين ته هوءَ پنهنجي شخصيت کي نت نون لباسن سان آڱاڙ ڪندي.

فاريه کي پنهنجي سرتيءَ سسئي جي جنم تي ويڃڻو هو. هونئن ته سندس ڪپڻ اڇن لباسن سان ڀريا پيا هئا؛ پر هن وري به بازار جو رخ ڪيو. اتان هڪ نهيل نڪيل پيڪيڊار ۽ مهانگو وڳو ورتائين ۽ هڪ قيمتي تحفو به.

شام ٿي ته فاريه ٺهي جڙي، ڪار ۾ چڙهي پارٽيءَ ۾ پهچي وئي. اتي هن ڏٺو ته ڪنهن به چوڪريءَ کي نه ته ڪو مهانگو لباس پاتل هو، نه ئي ڪنهن کي زيور پاتل هئا. ڪيڪ ڪٽجڻ کان پوءِ سڀ چوڪريون ٽولين ۾ ورهائجي ويون. ۽ پاڻ ۾ رلي ملي ويون. فاريه ڏٺو ته گهڻيون چوڪريون هڪڙي چوڪريءَ کي گهيريون وٺيون هيون ۽ سندن ڪچهري مٿي پئي هئي. فاريه به اوڏانهن هلي وئي. هن کي ايندو ڏسي اها چوڪري اُٿي بيٺي. سسئيءَ ٻنهي جو پاڻ ۾ تعارف ڪرايو. اُنهي چوڪريءَ جو نالو مارئي هو. ۽ سسئي جي پاڙي ۾ رهندي هئي. پارٽيءَ مان موٽندي فاريه کي احساس ٿيو ته ٻيون چوڪريون عام لباس پائي به خوش هيون ۽ هوءَ ايڏو مهانگو لباس پهري به اُڏاس هئي.

ٻئي ڏينهن اسڪول ۾ فاريه، سسئيءَ کي چيو ته ”تنهنجي پارٽيءَ ۾ ڏاڍو مزو آيو. خاص ڪري مارئي مون کي ڏاڍو متاثر ڪيو. هن جو بنا ميڪ اپ چهرو، ڳالهائڻ جو ڍنگ، لباس جي سادگي، مان هن سان ملڻ تي چاهيان.“ پوءِ هڪڙي ڏينهن فاريه ۽ سسئي مارئيءَ جي گهر ويون. مارئيءَ وڏي دل سان سندن آجيان ڪئي. مارئيءَ، فاريه

ڪي پنهنجي ماءُ سان ملايو. جنهن پاڙي جي نينگرين کي ڀرت ڀرڻ جي سکيا پئي ڏني. فاريه ڏٺو ته ماريءَ جو گهر ننڍو، پر صاف سترو هو. ماريءَ کين پنهنجي ڪمري ۾ آڻي ويهاريو. ڪمري ۾ هر شيءِ پنهنجي پنهنجي جاءِ تي رکيل هئي. ڪت تي رليءَ جو پُڙ وڇايل هو، ڪرسيين تي ٽڪن ٽاڪيل ڪشن رکيل هئا. درن ۽ درين تي چُر جا پڙدا تنگيل هئا.

مارئي چانهه ٺاهي آئي، ته سندس ماءُ به اچي انهن سان ويٺي. حال احوال ڏيڻ وٺڻ کان پوءِ فاريه اصل موضوع چيڙيو.

فاريه: ماريءَ، توهان جي ڪپڙن جي ڊزائين ۽ فٽنگ ته واهه جي آهي! توهان اهي ڪٿان سبرايا آهن؟

مارئي: انهن ڪپڙن جي ڊزائين مون پاڻ ڪئي آهي ۽ سببا به مون پاڻ آهن.

فاريه: انهن تي جيڪو پرڻ ڀريل آهي، اهو ڪنهن ڀريو آهي؟

مارئي: انهن تي جيڪو پرڻ ڀريل آهي اهو به مون پاڻ ڀريو آهي.

فاريه: مان ته بازار مان ٺهيل ڪپڙا وٺندي آهيان. اهي مهانگا ته ڏاڍا هوندا آهن پر انهن ۾ اها سونهن ۽ نفاست نه هوندي آهي.

ماري: ادي، سونهن اچن ۽ مهانگن ڪپڙن ۾ ٿورو ئي هوندي آهي! سونهن ته سادگيءَ ۾ هوندي آهي

سسئي: پر توهين به ته نت نئين فشن جا لباس پائينديون آهيو. منهنجي جنم ڏينهن تي به توهان کي نئون وڳو پهريل هو.

مارئي: نه ادي، اهو ته منهنجو گذريل سال وارو لسو وڳو هو، جنهن تي مون گج هڻي ڇڏيو هو.

فاريه: پر گذريل سال وارو وڳو ته سوڙهو ٿي ويو هوندو!

مارئي: انهيءَ مسئلي جو حل اهو آهي، ته ڪٽنگ ڪرڻ ۽ سبڻ مهل اهڙي گنجائش رکجي، جيئن گهرج پٽاندر ان کي کولي وڌو ڪري سگهجي.

سسئي: لباس جي معاملي ۾ ٻيون ڪهڙيون ڳالهون آڏو رکجن؟

مارئي: لباس لاءِ بنيادي ڳالهه ته اها آهي، ته لباس توهان جي شخصيت کي اجاگر

ڪري، نه ڪي توهان جي شخصيت کي لڪائي ڇڏي. ٻيو ته ڪپڙو اهڙو

ونجي، جنهن مان گهٽ خرچ ۾ سُهڻو لباس ٺاهي سگهجي. ان ڏس ۾ عمر،

موقعو، مهل ۽ موسم کي به ڌيان ۾ رکڻ گهرجي.

فاريه: لباس سادو به هجي ۽ سهڻو به هجي، ائين ڪيئن ٿو ٿي سگهي؟
مارئي: مثال طور اسين لسي يا پلين سُوت تي ٽڪون يا ٽونر ٽاڪي سگهون ٿيون.
 ڀرت ڀري سگهون ٿيون.

فاريه: پر مون کي ته ڀرت ايندو ئي نه آهي!
ماءُ: اها ڪهڙي وڏي ڳالهه آهي! ماڻهو جيڪڏهن سڪڻ چاهي ته سڀڪجهه سڪي
 سگهي ٿو. هونئن به چوڪرين کي ته سبڻ، ڀرڻ، مڙهڻ يا رڌ پچاءُ ته لازمي
 طور تي سڪڻ گهرجي.

فاريه: پر چاچي، ڪو سيڪارڻ وارو به ته هجي نه!
ماءُ: ڏيءُ، آءُ جا ويني آهيان سيڪارڻ واري!
 مارئيءَ جي ماءُ اها ڳالهه ايڏي ته پنهنجائپ ۽ پيار مان چئي هئي، جو فاريه
 خوش ٿي وئي: ”سچ چاچي! پوءِ مان توهان کان ڀرت ڀرڻ ضرور سڪنديس.“

ماءُ: ڏيءُ ڀرت سان گڏو گڏ توهان کي ڪپڙا وهڻڻ ۽ سبڻ به سيڪارينديس. ڇو ته
 فاريه ڏيءُ، پنهنجي هٿ سان سبيل لباس، پهرڻ سان ئي سچي خوشي ملندي آهي.
 فاريه ۽ سسئيءَ جڏهن ويڻ لاءِ کانئن موڪلايو، تڏهن مارئيءَ جي ماءُ هُرْمُجُ
 ڀرت ڀريل روا فاريه ۽ سسئي کي اوڍايا ۽ کين چيائين، اڄ کان پوءِ توهين به
 مارئي وانگي منهنجيون ڏيئون آهيو.“

(شهناز خالد)

مشق

هيٺين سوالن جا جواب ڏيو:

(الف)

- 1 فاريه ڪنهن رسالي ۾ ڪهڙي چوڻي پڙهي هئي؟
- 2 فاريه پنهنجي شخصيت کي اجاگر ڪرڻ لاءِ ڪهڙو فيصلو ڪيو؟
- 3 هن سسئيءَ جي جنم ڏينهن تي بازار مان ڇا خريد ڪيو؟
- 4 فاريه کي مارئيءَ جي ڪهڙي ڳالهه متاثر ڪيو؟
- 5 مارئيءَ جي ماءُ پاڙي جي نينگرين کي ڇا جي سکيا ڏئي رهي هئي؟
- 6 لباس جي معاملي ۾ ڪهڙيون ڳالهيون آڏو رکڻ گهرجن؟

7 ماري جي ماءُ، فاريه ۽ سسئي کي جيڪي روا اوڍايا، انهن تي ڪهڙو پرت پريل هو؟

(ب) هيٺين لفظن جي معنيٰ لکو ۽ اهي جملن ۾ ڪم آڻيو:
وڏگهڙائي سڪيلتي پيڪيدار تعارف آجيان سڪيا نفاست اجاگر ڪانئن

(ج) 'نُهيل نُڪيل' بڻو لفظ آهي، توهين هن سبق مان ٻيا اهڙا ٻٽا لفظ لکي ڏيکاريو.

(د) هيٺيان خال پريو:

- 1 هڪ ويسو انسان ۽ سو ويسو
- 2 اڄ فاريه جي ساهيڙي، جو
- 3 ماري سندن وڏي، دل سان
- 4 ماريءَ جو گهر ننڍو پر
- 5 ڪٿ تي رليءَ جو

(ه) هيٺين لفظن جا ضد لکو:

وڏو جنم اڄن سوڙهو سادو مهانگو

(و) هيٺين ستن مان 'ضمير استفهام' چونڊيو:

- 1 گلاب کي ٻاهر ڪير پيو سڏي؟
- 2 توکي ڇا ڪپي؟
- 3 هنن رانديڪن مان توکي ڪهڙو ٿو وڻي؟

(ز) پنهنجي دوست / ساهيڙيءَ ڏانهن سنڌيءَ ۾ ڪمپيوٽر تان اي - ميل ذريعي رابطو ڪريو، جنهن ۾ اوهان کيس پنهنجي سالگرهه جي دعوت ڏيو.

(ح) اوهان ڪنهن رسالي مان لباس جي نئين ڊزائين بابت ڪنهن فيملي مئگزين يا رسالي جي چونڊ ڪريو ۽ ان تي بحث مباحثو ڪريو.

استاد لاءِ هدايت: شاگردن کي شخصيت سازي متعلق ٻڌايو وڃي.

امر جليل



ولادت: 1936ع

امر جليل جو اصلي نالو عبدالجليل ولد عبدالغني قاضي آهي. هُو 8 نومبر 1936ع تي روهڙي شهر ۾ ڄائو. امر جليل ڪهاڻيڪار، ڊراما نگار ۽ ڪالم نگار آهي. هن جون سنڌي، انگريزي ۽ اردوءَ ۾ تحريرون موجود آهن. سندس ڪهاڻين جي ڪتابن جا ڪيترائي ڇاپا وري وري ڇپجندا رهيا آهن. سندس ڪهاڻين ۾ خاص ڳالهه ڪردارن جي گفتگو آهي. هُن جو لکيل هڪ ناول 'نين گونگي ڳالهايو' پڻ ڇپجي چڪو آهي. هن وقت پاڻ سنڌ جي گاديءَ واري هنڌ ڪراچيءَ ۾ رهي ٿو.

چريائي

سکيا جي حاصلات ✎ ڪنهن به فنپاري جي ادبي مرتبي جو تعين ڪري سگهجي. ✎ تحرير جي حاصل
 مطلب، لفظي، فکري ۽ فني خوبيون کان آگاهه ٿي سگهجي. ✎ حوالا ڏيئي سمجهاڻي لکي سگهجي.
 ✎ لفظن جي معنيٰ لکي جملن ۾ ڪم آڻي سگهجي. ✎ اصطلاح يا محاورو بابت ڄاڻي سگهجي.
 ✎ سٺي ٻڌندڙ طور تيز سماعت جو (تبصري، ڪميٽري وغيره جي صورت ۾) مظاهرو ڪري
 سگهجي. ✎ لائبريريءَ جو استعمال ڪري سگهجي.

ڪالهه مون پنهنجي ننڍڙي ڀاءُ چيني کي عجيب حرڪت ڪندي ڏٺو. هُو ادب سان ٻٻرن آڏو بيٺو هو.

چيني کان پڇيم، ”ڇا پيو ڪرين؟“

جواب ڏنائين، ”ٻٻرن کان ٻير پيو گهران.“

”ڇا!“ مان حيران ٿيس. چيم، ”چينا، ٻٻرن کان ٻير پيو گهرين!“

ورائين، ”ها، ٻٻرن کان ٻير پيو گهران.“

پڇيو مانس، ”چريو ته نه ٿي پيو آهين؟“

ڪليو. جواب ڏنائين، ”ٻٻرن کان ٻير گهرڻ ڪو عيب آهي ڇا!“

”عيب ته ڪونهي.“ چيم، ”پر، ڪجهه عجيب پيو لڳي.“

”عجيب توکي لڳندو هوندو.“ چيني چيو، ”تون پوڙهو ٿيندو پيو“

ويجن، تنهنڪري جديد دور جي رواجن کي سمجهي نه ٿو سگهين.“

”تون سچ پيو چوين.“ چيم، ”مان پوڙهو ٿي ويو آهيان.“

چيني چيو، ”اڄڪلهه ٻير فقط ٻٻرن کان گهرا آهن.“

پڇيم، ”ڇو؟“

جواب ڏنائين، ”ڇو جو ٻٻرن جي وڻن ٻير ڏيڻ ڇڏي ڏنا آهن.“

”پر ان جو مطلب اهو ته ناهي، ته پوءِ وڃي ٻٻرن کان ٻير گهرجن!“

مون چيني کان پڇيو، ”تون ٻير کائڻ ڇڏي ڇو نه ٿو ڏئين؟“

چيني چيو، ”ٻير کائڻ ڇڏي ڏيندس ته پوءِ ٻٻرن کان ٻير گهرڻ جي نوبت ڪيئن ايندي!“

حيران ٿيم. کانئس پڇيم، ”ان جو مطلب آهي، ته تون ڄاڻي ٻُجهي ٻٻرن کان ٻير پيو“

گهرين؟“

ورائين، ”ها“

پڇيڻ، ”ڇو؟“

جواب ڏنائين، ”اهو ثابت ڪرڻ لاءِ، ته ٻيڙ، پير نه ڏيندا آهن.“

چيڻ، ”ان ۾ ڪهڙي وڏي ڳالهه آهي، اسجي دنيا کي خبر آهي ته ٻيڙن کان پير گهرڻ چريائي آهي.“
چيني وڏو تهڪ ڏنو، چيائين ”پر، تنهن هوندي به ماڻهو ٻيڙن کان پير گهرندا آهن.“

(سنڌو منهنجي ساهه ۾ تان ورتل)

مشق

(الف)

هيٺين سوالن جا جواب ڏيو:

- 1 اوهان کي ڪهاڻيءَ جو ڪهڙو ڪردار پسند آيو ۽ ڇو؟
- 2 چيني جي ڪردار مان اسان کي ڪهڙو سبق ملي ٿو؟
- 3 امر جليل جي هيءَ ڪهاڻي ڪهڙي انداز ۾ لکيل آهي؟
- 4 ٻيڙن کان پير گهرڻ مان ڇا مراد آهي؟
- 5 چينو ڪهڙي چريائي ڪري رهيو هو؟
- 6 ڪهاڻي ’چريائي‘ پڙهڻ کان پوءِ اوهان جي ذهن ۾ جيڪو تاثر آيو، ان کي پنهنجي لفظن ۾ بيان ڪريو؟

(ب)

هيٺين لفظن جي معنيٰ لکو ۽ اهي جملن ۾ ڪم آڻيو:

چريائي ڄاڻي پڇهي نوبت عجيب جديد

(ج)

هيٺين حوالن جي سمجهائي لکو:

- 1 ”تون پوڙهو ٿيندو پيو وڃين، تنهن ڪري جديد دور جي رواجن کي سمجهي نه ٿو سگهين.“
- 2 پير کائڻ ڇڏي ڏيندس، ته پوءِ ٻيڙن کان پير گهرڻ جي نوبت ڪيئن ايندي؟
- 3 ”پر تنهن هوندي به ماڻهو ٻيڙن کان پير گهرندا آهن.“

(د)

اوهان ٽيليويزن تي ڪرڪيٽ يا هاڪي راند بابت ڪميٽري ٻڌندا آهيو، اها ڪميٽري اوهان کي ڪيتري وڻندي آهي ۽ ڇو؟

سرگرمي:

اوهان لائبريريءَ مان ڪهاڻين جو ڪو به ڪتاب کڻي پڙهو ۽ ان بابت پنهنجي راءِ لکو

ماهتاب محبوب



ولادت: 1949ع

ماهتاب محبوب 14 جولاءِ 1949ع تي ڪراچيءَ ۾ ڄائِي. هوءَ سنڌي ٻوليءَ جي وڏن ڪهاڻيڪارن ۾ ليکي وڃي ٿي. هوءَ ڪهاڻيڪار، ناول نگار ۽ سفر نامو نويس آهي. سندس ڪهاڻين جا مجموعا، ناولن، خاڪن، سفرنامن ۽ مضمونن جا ڪيترائي ڪتاب ڇپجي چڪا آهن. سندس مشهور ڪتابن ۾ ’چانڊيءَ جون تارون‘، ’مني مراد‘ ۽ ٻيا شامل آهن. سندس ڪتاب ’چانڊيءَ جون تارون‘ کي پاڪستان رائٽرز گلڊ جي طرفان انعام ڏنو ويو. ماهتاب محبوب جا ٻه ناول ’خواب‘، ’خوشبو ۽ چوڪري‘ ۽ ’پيار، پناهون، چانورا‘ ڇپيل آهن. ’هي حسن‘ به سندس ڇپيل ڪتاب آهي.

موڪلاڻي

سڪيا جي حاصلات ✎ ڪنهن به فنپاري جي ادبي مرتبي جو تعين ڪري سگهجي ✎ تحرير جي حاصل مطلب، لفظي، فكري ۽ فني خوبين کان آگاهه ٿي سگهجي. ✎ تحرير جي مرڪزي خيال، نُڪتي يا تصور تائين پهچي سگهجي. ✎ متن کي سمجهي حقيقتن تي ٻڌل سوالن جا جواب ڏئي سگهجي. ✎ لفظن جي معنيٰ لکي جملن ۾ ڪم آڻي سگهجي. ✎ ضمير جواب موصول بابت ڄاڻي سگهجي. ✎ مختلف رسالن مان ڪهاڻيون ۽ مضمون پڙهي، انهن مان نتيجوڪڍي سگهجي ۽ پاڻ به عام موضوعن تي ڪهاڻي لکي سگهجي.

ڪمري کان ٻاهر ايندي ئي هن جي نظر پيءُ تي پئي، جيڪو الائي ڪيتري دير کان ائين ئي ورائندي ۾ پيل ڪرسيءَ تي ويهي گلن جي ڪونڊين کي ڏسي رهيو هو. هن جي ماٺ ٻڌائي رهي هئي ته هو ڪنهن گهري سوچ ۾ غرق هو. هلڻ جو آواز ٻڌي هن جو ڌيان اوڏانهن ويو، هن ڏيءَ کي نمائائيءَ سان مسڪرائي ڏٺو، هن جي چپن تي به بي معنيٰ مرڪ پڪڙجي وئي... هوءَ وڌيڪ اتي نه ترسي سگهجي ائين ئي ڀر ۾ پيل ميز تي رسالن کي اٿلائڻ پٿلائڻ لڳي... هوءَ سوچي رهي هئي... جن نظرن سان هن جي پيءُ هن کي نهاريو، اُهي هميشه جي نظرن کان ڪيتريون نه مختلف هيون! انهن ۾ خلوص ۽ شفقت نمايان هوندي هئي... پر اڄ نمائائي به گڏ هئي انهيءَ نمائائي هن کي بيتاب ڪري ڇڏيو... هوءَ انهيءَ نمائائيءَ جو راز سمجهي چڪي هئي جڏهن ئي ته هو انهن کي محسوس به ڪري رهي هئي... هوءَ انهن جو تاب نه سهي سگهجي ۽ وري واپس ڪمري ۾ اچي وئي.

هوءَ بيٺي رهي ته ڇا ڪري...؟ ڪجهه سمجهي نٿي سگهجي... اطمينان جڻ هن کان موڪلاڻي ويو هو اهو احساس هن کي ڪجهه ڏينهن کان گهڻو ٿي رهيو هو، ڇاڪاڻ ته اڄڪلهه سڀني جي توجه جو مرڪز هوءَ هئي. گهر جا ڀاتي هن سان اهڙو ورتاءُ ڪرڻ لڳا هئا جيئن نهايت ئي پيارو مهمان ڪجهه ڏينهن رهي رخصت جي تياري ڪندو هجي.

هوءَ آرسِيءَ وٽ اچي ڦٽي ڏيڻ لڳي، ڪنهن جي قدمن جو آواز ٿيو، هن ڪنڌ ورائي اچڻ واري ڏانهن نهاريو اهو هن جو ننڍو ڀاءُ هو.

’سومر، اڱارو‘ پنهنجين ٻن آڱرين کي سامهون جهلي هن مسڪرائيندي چيو ۽ ڪمري مان بي معنيٰ چڪر ڏيئي هليو ويو... ڪيترو نه احساس هو کيس انهن ٻن ڏينهن جو... سندس بي جان مرڪ ٻڌائي رهي هئي. ڦٽي ڏيندي هن جا هٿ رکجي ويا... يڪدم هن کي احساس ٿيو ته پنهنجي گهر ۾ صرف هوءَ به ڏينهن ئي آهي. اهو گهر، جنهن ۾ هن پنهنجي زندگيءَ جا ارڙهن سال گذاريا، هاڻ ان ۾ کيس به ڏينهن رهڻو هو... صرف به ڏينهن... بس به ڏينهن! به ڏينهن هن جي دماغ ۾ جڻ سمانجي ويا هئا.

هوءَ غير ارادي طور رڌڻي ڏانهن وئي، هميشه وانگر اتي ڪچهري متل هئي... هرڪو چانهه پي رهيو هو، هوءَ چانهه ته نه پيئندي هئي پر ڪچهريءَ ۾ حصو وٺڻ لاءِ رڌڻي ۾ ضرور ويندي هئي... هن پاڄائيءَ سان ذهني پريشاني جو ذڪر ڪندي چيو، ”هاڻ ته هٿ رڳو ٻن ڏينهن جي مهمان آهيان پاڄائي!“

”ائين ته نه چئو، منهنجو هنيانءُ توڙي ڦٽي!“

هن جي ماءُ ڏانهن ڪندي چيو ۽ هوءَ نمائڻيءَ سان مسڪرائڻ لڳي، چوگرد نظر وڌائين؛ سڀني جون اکيون لڙڪن سان تمار هيون... هن پاڻ کي ٻين تي ظاهر نه ڪرڻ جي خيال کان بظاهر ڪندي چيو:

”وڃان تي، وڃان تي!! توهان ته اجايو روئڻ شروع ڪيو آهي.“

”ها، وڃ، وڃ!“ هن جي ماءُ ڏک ۽ روئڻ لڪائڻ لاءِ ظاهري سختيءَ سان چيو، مگر انهيءَ ظاهري سختيءَ ۾ هوءَ ماءُ جي پُرخلوص دل ۾ لڪل جدائيءَ جي غم کي سڃاڻي وئي هئي...

ڪمري ۾ آئي ته دريءَ مان تڏڙي هير هن جي پسييل ڳلن کي لڳي، هن کي ڏاڍي فرحت محسوس ٿي. هن جي دل ۽ دماغ به انهيءَ فرحت کان متاثر ٿيڻ کانسواءِ رهي نه سگهيو...

پر واري هال ۾ ٻارن جي گوڙ کان هن جي اک کلي وئي؛ هن کي ڪاوڙ کان پيشانيءَ تي گهٽ پئجي ويو هن چاهيو ته وڃي ٻارن کي خوب ڊڙڪا ڏي، پر اوچتو ئي هن کي ڪجهه ياد اچي ويو هوءَ ائين نه ڪري سگهي، هن کي ڏک ٿيڻ لڳو ته ٻارن کي ڊڙڪن ڏيڻ لاءِ سوچيو ٿي ڇو!

هن پنهنجي ڪمري جي هر شيءِ تي نظر وڌي. انهن سڀني جو هاڻ ڇا ٿيندو...؟

۽ پوءِ ڪجهه سوچي هن پنهنجي سڀني شين کي مضبوطيءَ سان تالي ۾ بند ڪري ڇڏيو. هن کي ڪجهه ڏينهن اڳ ڀائرن جو ڪرڻ ياد اچي ويو:

”هاڻي هن ڪمري تي تنهنجو حق نه رهندو.“

”ڇو ڪونه رهندو!“

”ڇاڪاڻ ته هاڻي هيءُ اسان جو آهي، هي ڪٻت به اسان جو، ميز به اسان جي، ڪتاب به اسان جا، سڀ شيءِ اسان جي!“

”هون، ڇو ڀلا، اهي سڀ شيون منهنجون ئي رهنديون آئون اينديس به ته پيئي نه آخر.“ هن پنهنجو پاڻ کي تسلي ڏني.

”اوهون، اهي قبضا ڪونه هلندا، هاڻي اسين مالڪ آهيون، ڪيئن چينا؟“ وڏي پاءُ ننڍي کي هُشي ڏني.

”منهنجي ٻچڙيءَ جو هٿيانءُ ڇو ٿا ڪڍو.“ ماءُ ٻارن کي دڙڪا ڏيندي ڏيئي جو پاسو ڪنيو.

”امان ڏس نه، اڃا به پيا ستائين.“

”نه ڏيئيءَ توسان پوڳ ٿا ڪن، ڪير به تنهنجي شيءِ کي هٿ نه لائيندو تون ڪوبه خيال نه ڪر.“

ڪيس وري اطمينان ٿيو، ڀلا مذاق ته ڪونه هئي جو پنهنجي سالن جي ساهه سان سانڍيل ننڍڙي دنيا ٻارن جي حوالي ڪري ڇڏي ۽ اهو به جيئري! مگر ڪاش هن کي ڪنهن شيءِ سان به محبت نه هجي ها! هن سوچيو، نه گهر سان نه ماءُ پيءُ سان، نه پيءُ پيٽ سان... نه ته انهن سڀني کي ڇڏي ويڃڻ جو هن کي بلڪل ڏک نه ٿئي ها. هوءَ پنهنجي نئين منزل ڏانهن، اکين ۾ انهن جي ياد جا لڙڪ ڀرڻ کان سواءِ ئي رخصت ٿي وڃي ها.

اڄ مٿس الوداعي نظرون پئجي رهيون هيون، هن جي زندگيءَ جو هڪ دؤر ختم ٿي رهيو هو... هن تي گهٻراهٽ طاري ٿيڻ لڳي... هن جو ذهن جڻ ته مائوف ٿي ويو ۽ پوءِ اها شام به اچي وئي جنهن ۾ هن کي چادر ۾ لڪايو ويو... الائي چادر ۾ ڪهڙو اثر هو، جنهن جي پوڻ سان هو خاموش ٿي وئي هئي... هوءَ ڪجهه نه سوچي رهي هئي... ڪجهه نه ڳالهائي رهي هئي، هن جون سڀ قوتون جڻ ختم ٿي ويون

هيون. هن پنهنجو جهڪيل سر ٿورو مٿي کنيو... اوچتو هن جي نظر سامهون وئي...
 اُف! اها ڪهڙي ناقابل فراموش گهڙي هئي...!

هن ڏٺو، هن جو ننيو پاءُ بند ٿيل دروازي جي شفاف شيشي مان معصوميت
 سان ڏسي رهيو هو... سندس اکين ۾ لڙڪ هئا ۽ چهرې تي مرڪ! مگر اهڙي مرڪ
 جنهن ۾ لڙڪن کان به گهڻو درد هو... تمام گهڻو درد هو...!

هن جي دل تي زور سان ڌڪ لڳو، گلي ۾ جهڙا وڍ پوڻ لڳس ۽ هن هڪ وڏي
 اوچنگار سان پنهنجو سر وري جُهڪائي ڇڏيو!

(چانديءَ جون تارون، تان ورتل)

مشق

(الف) هيٺين سوالن جا جواب ڏيو:

- 1 هن ڪهاڻيءَ جي عنوان ’موڪلاڻي‘ مان ڇا مراد آهي؟
- 2 ڪهاڻيءَ ۾ چوڪري سڀني جي ڌيان جو مرڪز ڇو هئي؟
- 3 ڪهاڻيءَ ۾ ڪهڙا ڪهڙا ڪردار آهن؟
- 4 ڪهاڻي پڙهي اوهان جي ذهن ۾ جيڪو تاثر اُپري ٿو، ان کي بيان ڪريو؟
- 5 ڪهاڻيءَ جو مرڪزي خيال لکو، ڪهاڻيءَ ۾ ڪهڙو اهم نُڪتو بيان ڪيو ويو آهي؟
- 6 ڪهاڻيءَ کي پڙهي، انهن جي ڪردارن جي سامهون انهن جون گهٽ ۾ گهٽ ٽي خوبيون ۽ خاميون لکو:

(ب) هيٺين لفظن جي معنيٰ لکو ۽ جملن ۾ ڪم آڻيو:

...پوڳ الوداعي نمايان رخصت تمار بظاهر چاهت شفاف مسرت

(ج) هيٺين مان صحيح جواب چُونڊيو:

- 1 ماهتاب محبوب جي ڪهڙي ڪتاب کي پاڪستان رائٽرز گلڊ طرفان ايوارڊ مليو.

- | | |
|-----------------------|-----------------------|
| (1) سُرهِي سُرهِي سار | (2) مِني مراد |
| (3) تو جنين جي تات | (4) چانديءَ جون تارون |

2 ماھتاب محبوب جو جنم ٿيو:

- (1) 14 جولاءِ 1948 ع تي
(2) 14 جولاءِ 1949 ع تي
(3) 14 جولاءِ 1950 ع تي
(4) 14 جولاءِ 1951 ع تي

3 ماھتاب محبوب ڄائي.

- (1) لاڙڪاڻي ۾
(2) ڪراچيءَ ۾
(3) حيدرآباد ۾
(4) ڄام شوري ۾

(د) 'جو ٻئي لاءِ کڏ کڻندو، سو پاڻ کڏ ۾ ڪرندو؛ هتي 'سو' لفظ جو لاڳاپو 'جو' لفظ سان آهي. يعني ان جي جواب ۾ ڪم آيو آهي. ان ڪري انهيءَ کي 'ضمير جواب موصول' چئبو آهي. توهين اهڙا ڪجهه ٻيا مثال ڏيو.

سرگرمي:

اوهان مختلف رسالن ۽ ڪتابن مان جيڪي ڪهاڻيون پڙهيون آهن، انهن مان پنهنجي پسند جي ڪنهن به هڪ عنوان تي ڪهاڻي لکو ۽ ڪلاس ۾ پيش ڪريو:

استاد لاءِ هدايت:

استاد شاگردن کي ڪهاڻيءَ جي مختلف نمونن کان آگاهه ڪري ۽ ڪهاڻي لکڻ ۾ انهن جي رهنمائي ڪري.

جمال ابڙو



وفات: 2004ع

ولادت: 1924ع

جمال الدين ولد علي خان ابڙو 2 مئي 1924ع تي ڳوٺ سانگي، تعلقي ميهڙ، ضلعي دادو ۾ ڄائو. سندس والد علي خان ابڙو ناميارو عالم، اديب ۽ تعليمي ماهر هو. جمال ابڙي قانون جو امتحان پاس ڪرڻ کان پوءِ وڪالت شروع ڪئي ۽ بعد ۾ جج مقرر ٿيو. هن جيتوڻيڪ ٿوريون ڪهاڻيون لکيون، پر اهي سنڌي ادب جون شاهڪار ڪهاڻيون ليکجن ٿيون. سندس شمار سنڌي ادب جي انهن ڪهاڻيڪارن ۾ ٿئي ٿو جن سنڌي ڪهاڻيءَ کي جدت بخشي. سندس بهترين ڪهاڻين جو مجموعو ’پشو پاشا‘ تمام گهڻو مشهور ٿيو. جمال ابڙي جي ڪهاڻين جا ترجما اردو، انگريزي، جرمن ۽ ٻين ٻولين ۾ ٿي چڪا آهن. سندس آتم ڪٿا جا پنج جلد ڇپيل آهن. هن خوبصورت ٻوليءَ ۽ وڻندڙ انداز وسيلي سماجي نابرابري ۽ ظلم خلاف ڪهاڻيون لکيون. جمال ابڙو 30 جون 2004ع تي وفات ڪري ويو. سندس آخري آرام گاهه ڪراچيءَ جي ڳڙي قبرستان ۾ آهي.

بدتميز

سکيا جي حاصلات

✍️ تحرير جي حاصل مطلب، لفظي، فكري ۽ فني خوبين کان آگاه ٿي سگهي.

✍️ تحرير جي مرڪزي خيال، نُڪتي يا تصور تائين پهچي سگهي. ✍️ لفظن جي معنيٰ لکي جملن ۾ ڪر آڻي سگهي. ✍️ سوالن جا جواب ڏئي سگهي. ✍️ اصطلاحن جي معنيٰ سمجهي سگهي.

✍️ حوالا ڏئي سمجهائي لکي سگهي. ✍️ ڪنهن به علمي يا صحافتي موضوع تي پنهنجي وسيع مطالعي، تجربي ۽ مشاهدي جي روشنيءَ ۾ ٻڌندڙ آڏو درست اُچار ۽ لب لهجي سان پنج کان ڇهه منٽ زباني تقرير ڪري سگهي.

مان مئجسٽريٽ آهيان. پئسي وارو آهيان، مڇيءَ ماني وارو ۽ ڪجهه هلنديءَ پڄنديءَ وارو. منهنجي ڪڪڙي بيمار ٿي پيئي. سج پئي لٿو، پڄندو ڊاڪٽر ڏي ويس. ڊاڪٽر صاحب جي ڪمائيءَ جي سببن، موسم هئي، گُٿو نه ٿي پُڳو. نرڙ ۾ گُهنج، چڙيو چڙيو ٿي ويو. مريض پُچ پُچ ٿي، هي ڊڙڪن تي. مون کي ڏسي مشڪيو، ”اڄو سائين!“ دلداري ڏيئي چيائين، ”اهو ٿا هلون!“ تڪڙ ڪانه هئي، ويهي رهيس. چيو مانس، ”پلي ڪم اُڪلائي وٺ!“

هڪ ڊگي گاڏي چيڪٽ ڪري اچي بيٺي. پلال جي تيلن تي، گُٺل گريءَ رليءَ ۾ بيمار پيڻو ٿيو پيو هو. جوڻس ٽيڪ ڏيئي وٺي آيس. اڏڙوٽ عمر جو، کڻون پئجي ويون هئس. اُتر پئي لڳو پر هن جي قميص کي پيڙا ڪونه هئا. ماس ڪوريل پاسيريون، مٿان انساني ’چمڙو‘... سيءُ جو بچاءُ... الله سائينءَ جي عنايت جو کليل اظهار.

ڏاڍي لوچ پوچ هئس، زبان تارونءَ سان پئي لڳس، ”ڊاڪٽر صاحب باهه!“ ڊاڪٽر به ڏانهن ڪجهه ڌيان ڏنو. ”سوڍا پيءُ!“ مائيءَ مڙس ڏانهن ڏنو، مڙس زال ڏانهن. گهڻوئي ڪجهه ان گهڙيءَ ۾ نظرن سان ڳالهائون. مائيءَ کي جيئن نه ڪو سخاوت جو غلبو اچي وڃي، ”ڊاڪٽر، مني سوڍا پيءُ؟“ ڊاڪٽر هو ڪم ۾ رُڌل، چيائين، ”هائو!“ مائيءَ پنهنجي وڏي گگهي جي ننڍڙي کيسي مان به ٽي آنا ڪڍي تريءَ ۾ جهليا.

مائيءَ جي ڪچ تي، بيمار جي ولي عهد، خالي چوٽڙي ۾، هونگڙون ڏيندي، پيشاب ڪري ڏنو. ڦينگون تي ويون. ٻار به رُنو، ڊاڪٽر به خفي ٿيو. مائيءَ ٻاهر وڃي چولو ڀڙيو... مني سوڍا رهجي ويئي. ڪنهن نه ورجائي.

مريض ڪُنڊ ۾ ڊنو پيو هو. اڻي ڏاڙهي، اڻيا وار، اڪيون پينل، وحشت پريل منهن جي روءِ دونهاتيل. ڄڻ ته حياتيءَ هت پير هڻي دنگ ڪيو هو. موت جي هڏائين پيجري جا تڻا چنبا ڄڻ ته وڌندا، وڏا ٿيندا، هن جي ڪمزور جسر کي وڪوڙيندا، نپوڙيندا ٿي ويا... سندس ننڍڙو پٽ ريڙهيون پائيندو، سڌو اچي ٿي نڪ کان جهليائينس. ماڻس کڻي ٿي پري ڪيس.

ڊاڪٽر سندس پيٽ کي لُٽائيندي چيو، ”چا ٿيو آهي؟“
 ”ڏهون ڏينهن ٿيو آ، هنيانءِ ۾ چڪ...“ چپ چٻاڙيندي، مُٺ پڪوڙيندي، انتهائي ايڏا جو اظهار ڪندي، مريض چيو، ”اهڙي ڪا دوا ڏي، هنيانءُ نري پوي!“
 ”سُئي هٿان، سُئي هٿان؟“ ڊاڪٽر واپاري انداز ۾ چيو، ”چار رپيا لڳندا.“
 بيمار ۽ سندس زال وري هڪ ٻئي کي ڏٺو. ٻئي چپ رهيا. ڊاڪٽر کي جواب ملي ويو.

نسخو لکڻ شروع ڪيائين، عينڪ جي مٿان نهاريندي پڇيائين، ”گهڻن ڏينهن جي دوا ڪپي، ستن ڏينهن جي ڪيان؟“ ڊاڪٽر، گگهي واري ننڍڙي ڪيسي جي ٻاڙائي چڱيءَ طرح تاڙي ويو هو.
 ”ڄڻ ڏينهن جي ڪرينس!“ مريض پاڻ چيو. ڊاڪٽر نسخي تي ڪجهه ترڪيو ۽ ڪمپائونڊر ڏانهن اُٺائين.

مائيءَ دوا ورتي، پيسا ڳڻي، وري ڳڻيائين. کليل هت ڪڍي ڪمپائونڊر ڏانهن ڪيائين. ذري گهٽ هڙئي پيسا ميڙي ويس. مائيءَ جي منهن تي اعتراض، پوءِ منٿ ۽ آخر ۾ روئڻ جهڙا اهڃاڻ اچي ويا. سُئي نه لڳي ته به...
 ”ڊاڪٽر، ڪائي ڇا؟“

”ڪير، ڪشمش، نارنگيءَ جو رس.“
 مائي ويڇاري چپ ٿي ويئي، ”ڊاڪٽر پٽ ڪائي!“
 ڊاڪٽر باهه ٿي ويو، ”جيڪي وڻيس سو ڪائي. توهان نه مڙندؤ، مري ته مري پر پٽ ضرور کائو!“

مائيءَ مڙس کي ٽيڪ ڏني؛ سَهڪندو، ڪنجهندو وڃي پلال تي ڪريو. سُئي ڪانه لڳي، ۽ کائڻ لاءِ ڪنگڙيءَ جا داڻا پاڻيءَ ۾ تڇڪندا نظر آيا.

گاڏي چيڪٽ ڪندي رواني ٿي. مٺي ۽ سوڍا ۽ نارنگي جي رس کان پري. مٺي جو سرتاج، ابهر جو پيءُ، هن ننڍڙي نظام شمسيءَ جو مرڪز، اوندھ ۾ غائب ٿيندو ويو.

ڊاڪٽر مون سان گڏجي هليو. ننڍڙيءَ کي تپاسيائين، آڏو - منو ڪلاڪ وينو. سُئي هنيائين، دوائون ڏنائين، دوائون لکيائين ۽ پوءِ ٻاهر نڪتو. مان ساڻس گڏجي ٽانگي تائين آيس، ڏهين رپين جو نوٽ کڻي هٿ ۾ ڏنومانس. کلي واپس ڪيائين، ”واه صاحب، مان اهڙو بدتميز آهيان!“ ٽانگو روانو ٿي ويو. ڦيٽا ڦرندا ويا، سڀني جي ٽاپ ٽاپ، ٽانگي جي ڪڙڪڙ ۽ بيل گاڏيءَ جا چيڪٽ ملي هڪ ٿي ويا. ”بدتميز..... بدتميز... بدتميز.....“

(پشوپاشا تان ورتل)



(الف) هيٺين سوالن جا جواب ڏيو:

- 1 هن ڪهاڻيءَ ۾ ڪهڙا ڪهڙا ڪردار آهن؟
- 2 ڊاڪٽر جو مريض سان رويو ڪهڙو هو؟
- 3 اُٿيا وار ۽ اُڪيون پينل مان ڇا مراد آهي؟
- 4 هن ڪهاڻيءَ مان ڪهڙو سبق ملي ٿو؟
- 5 جمال ابڙي جي هن ڪهاڻيءَ ۾ ڪهڙا ڪهڙا سماجي مسئلا بيان ڪيل آهن؟
- 6 اسان کي مريضن سان ڪهڙو سلوڪ ڪرڻ گهرجي؟
- 7 هن ڪهاڻيءَ جو مرڪزي خيال ڪهڙو آهي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

اڌڙوت سخاوت پڪوڙڻ اُڪلايو سُخو ڪنجهندو بدتميز ڪنگڻي

هيٺين اصطلاحن جي سمجھائي لکو:

(ج)

- * هٿ پير هٿڻ
- * منيون پڪوڙڻ
- * نرڙ ۾ گھنج پوڻ
- * هٺيان ۽ ۾ چڪ پوڻ

هيٺين حوالن جي سمجھائي ڏيو:

(د)

- * ”اهڙي ڪا دوا ڏي، هٺيان ۽ نري پوي.“
- * جيڪي وڻيس سو کائي، توهان نه مڙندؤ، مري ته مري پر پت ضرور کائو.“

’اسان جا رَويَا ڪهڙا هئڻ گهرجن‘ جي موضوع تي پنج کان ڇهه منٽ جي تقرير ڪريو.

(ه)

سرگرمي:

➔ جيڪڏهن توهان ڊاڪٽر هجو ها ته، مريضن سان ڪهڙو ورتاءُ ڪريو ها؟

سورث ۽ راءِ ڏياچ

سکيا جي حاصلات ✎ تحرير جي حاصل مطلب، لفظي، فکري ۽ فني خوبين کان آگاهه ٿي سگهي. ✎ لفظن جي معنيٰ لکي جملن ۾ ڪم آڻي سگهي. ✎ اشارن، تصويرن وغيره جي مدد سان ڪهاڻي لکي سگهي. ✎ لوڪ ادب جي اهميت بابت ڄاڻي سگهي. ✎ ٻئي معنيٰ وارن لفظن کي ڪتب آڻي سگهي ۽ انهن کي عبارت مان چونڊي ڌار ڪري سگهي. ✎ اصطلاحن جي معنيٰ ڄاڻي ۽ لکي سگهي. ✎ پنهنجي گفتگو ۾ ظاهري (مجازي) مفهوم کي آڏو رکي ڊرامائي ڪيفيتون ادا ڪري سگهي. ✎ اخبار تان معلومات حاصل ڪري، موجوده حالتن، معاشي ۽ سياسي مسئلن تي پنهنجو نقطه نظر لکي ۽ پيش ڪري سگهي.

ڪنهن سمي راءِ ڏياچ نالي هڪڙو راجا جهونا ڳڙهه تي راڄ ڪندو هو. کيس هڪ ڀيڻ هئي، جيڪا اولاد لاءِ سڪايل هئي. هڪ لڳا ڪنهن فقير دعا کيس ته ”پٽڙو سو ملندڙي پر اهو پاڻهين جي سسي ڌڙ کان ڌار ڪندو.“ اهو ٻڌي راجڪماريءَ کان رڙ ٺڪري وئي. ”اهڙو پٽ ئي گهوريو!“ پر، جو لکيو منجهه نراڙ سو قلم ڪياڙيءَ نه وهي، وانگر، لکيو ڪين تريو! راجڪماريءَ کي پٽ ڄائو. راجڪماريءَ کي فقير جي ڳالهه ياد هئي، سو هن ٻار کي صندوق ۾ بند ڪري درياءَ ۾ لوڙهي ڇڏيو. اها ڀيڻي لڙهندي اچي راجا انيراءِ جي ملڪ مان نڪتي. هڪڙو چارڻ ۽ ان جي زال درياءَ تي پاڻي ڀرڻ لاءِ آيا هئا. انهن جي نظر وڃي صندوق تي پئي. صندوق پاڻيءَ مان ڪڍي جان ڪڍي ڏسن، ته ان ۾ هڪ ملوڪ ٻار پيو آهي.

چارڻ ۽ ان جي زال ٻار کي گهر ڪڍي آيا ۽ کيس پُٽ ڪري پالايون. سندس نالو بيجل رکيائون. بيجل اڄ ننڍو، سپان وڏو، تان جو اچي جوان ٿيو ۽ جهنگ ۾ ماڻهن جا گڏهه ۽ گهوڙا چارڻ لڳو. جهنگ ۾ ڪنهن شڪاريءَ هڙڻ جو شڪار ڪري، ان جا آندا ڪڍي ڪرڙ تي ڦٽا ڪيا هئا. جڏهن ڏکڻ جو واءُ گهلندو هو، تڏهن انهن آندن مان اهڙو ته سُريلو ۽ من موهيندڙ آواز ايندو هو، جو اُن تي پڪي پڪڙ ۽ جانور به موهت ٿي اچي مڙندا هئا. هڪڙي ڏينهن بيجل جي ڪنن تائين به اهو آواز پهتو، نيٺ هن اها پرولي سَلي ورتي، اهو آواز انهن آندن مان ئي اچي ٿو. بيجل اهي آندا پنهنجي چنگ (سُرندي) تي چاڙهي، گز سان ويٺو وڄائڻ، ته پڪي پڪڙ ۽

جانور سڀ مست ٿي موهجي ويا. پوءِ ته سندس سُرندي جي هاڪ هنڌين ماڳين پکڙجي ويئي.

جڏهن بيجل ڄائو هو، تڏهن راجا انيراءِ کي به هڪ ڏيءَ ڄائي هئي. کيس اڳيئي گهڻيون ڏيئون هيون، سو هن پيري به جڏهن ڏيءَ ڄايس، ته ان کي صندوق ۾ وجهي، درياءَ ۾ لوڙهي ڇڏيائين. اها صندوق لڙهندي اچي راءِ ڏياچ جي ڏيهه کان نڪتي، جيڪا رتني ڪنڀار کي هٿ آئي. رتنو به هو اولاد لاءِ سڪايل سو ههڙو ملوڪ ٻار ڏسي ڏاڍو سرهو ٿيو. هن کي پنهنجي گهر کڻي آيو. ۽ چوچ سان پالڻائينس ۽ نالو رکيائينس سورٺ. جڏهن سورٺ سامائي، تڏهن سندس سُونهن جي سرهاڙ هنڌين ماڳين پکڙجي ويئي. انيراءِ کي به سورٺ جي سُونهن جي سُڌ پئجي وئي. تنهن رتني ڪنڀار کان سورٺ جو سڱ گهريو ۽ هن وڏي خوشيءَ سان سڱ ڏيڻ قبوليو. رتنو مقرر ڏينهن تي دهلن دمانن سان چچ سنيرائي جڏهن شهر مان نڪتو. تڏهن راءِ ڏياچ کي خبر پئجي وئي، ته سندس ئي ملڪ جي هڪ اڀسرا پاڙيسري بادشاهه سان پرڻجڻ پئي وڃي. پوءِ ته سورٺ کي کڻائي پنهنجي محل ۾ آيو ۽ ان سان وهانءُ ڪيائين.

اها خبر جڏهن انيراءِ تائين پهتي ته هو وڏو لشڪر سنيرائي جهونا ڳڙهه تي ڪاهي آيو. ٻارهن مهينا جهونا ڳڙهه کي گهرو ڪري ويٺو رهيو. هڙ حاصل ڪجهه ڪين ٿيس. هٿين خالي موتي پنهنجي ماڳ پهتو ۽ ويڙو ٺڻ جي باهه ۾ ويتر پجرڻ لڳو. پوءِ ته رتن ٽڪن جو ٿالهه پري سڄي ملڪ ۾ پڙهو ڏياريائين ته ”جيڪو راءِ ڏياچ جي سسي وڏي ايندو، تنهن کي رتن ٽڪن جو هي ٿالهه ۽ ٻيو جيڪي ڪجهه گهرندو سو ملندو.“ بيجل جي زال هئي لويي، تنهن اهو ٿالهه وٺي رکيو ۽ چيائين ته ”منهنجو مڙس راجا جي منشا پوري ڪندو“ بيجل جڏهن گهر موٽيو تڏهن ڏاڍو ڪاوڙيو، پر هاڻي ڇا ٿي ٿي سگهيو! هن جي زال ته وچن ڏئي چڪي هئي. هاڻي جي وچن نٿو پاڙي ته راجا سندن ’جڻ پڇو تو رُلائي!‘ سو ٻي ڪا به واھ نه ڏسي، بيجل سُرنڊو سينگارِي، جهونا ڳڙهه روانو ٿيو.

جهونا ڳڙهه پهچي، بيجل رنگ رتول ٻاهران ويهي تند تنوارڻ لڳو. هن جي سرندي جي سُرن جي سرهاڙ چوڌاري پکڙجي ويئي. راءِ ڏياچ تائين اها به تند تنوار پهتي. هن رنگ رتول جي دري کولي مگڻي کان پڇيو ”مگڻهار! گهر

جيڪي گهڙو هجئي!“ ٻيجل ورائيو ته ”راجا! مون کي تو سان ڳجهه ڳرھڻو آهي.“
 راجا جي حڪم تي راڳيءَ کي چوڏول ۾ چاڙهي رنگ رتول ۾ آندو ويو. اتي ٻيجل
 وري به اهڙو ته چنگ چوريو ۽ ساڙ مان اهڙا ته سوز پريا سر پلٽيا، جو راجا جو روح
 ريجهي پيو. راءِ ڏياچ مگتي تي ماڻڪن جو مينهن وسائي ڇڏيو. پر ڏياچ جي ڏنل ڏاڻ
 تي ٻيجل جي اک ئي نه ٻڏي! راجا، راڳيءَ جي اهڙي روش تي اچرج ۾ پئجي ويو.
 ٻيجل جي تند بند ئي نه ٿئي! سُرندي جي سُرن راجا کي اهڙو ته سرور بخشيو، جو
 ٻيجل کي چيائين ”گهر جيڪي گهڙو هجئي!“ ان تي ٻيجل ٻولايو ته ”مال متاع
 جي مون وٽ ڪا به ڪمي ڪانهي، تنهنجي سر جو گهورو آهيان، اهو ملي ته هن
 مگتي کي ڪو ماڻ ملي!“ ٻيجل جي اهڙيءَ گهر تي راءِ ڏياچ کي ڏاڍي حيرت ٿي.
 هن ٻيجل کي گهڙو ئي سمجهايو ته هن مٿي جو مُلهه ئي ڪهڙو آهي؟ توکي اهڙا ته
 دهر اڏا ڏيندس، جو تنهنجون ست پيڙهيون ڪائينديون، تڏهن به نه ڪٽندا! پر هو ته
 سر جو ئي سيڪڙو هو، سو ڪنهن به ڳالهه تي ڪونه ريجهيو. راءِ ڏياچ مگتي کي
 ماڻ ڏنو ۽ ڪتاري سان ڪنڌ ڪڍي ٻيجل آڏو اڇلايائين:

وِڍِ سِرُ ٿي سَرهو، مَرِ ڪي آءُ مَرِ ڪي ڳاءُ.
 جاڳڪ! تو متاءُ، مُلڪ مڙوئي گهوريان.

ٻيجل، راءِ ڏياچ جو سر ڪڍي انيراءِ ڏانهن اسهيو. انهيءَ حادثي جو هُل هنڌين
 ماڳين هلي ويو. اها ڳالهه انيراءِ تائين به پهچي چڪي هئي. ٻيجل، راءِ ڏياچ جو سرُ ڪڍي
 جڏهن انيراءِ وٽ پهتو، تڏهن هن پريان ئي هڪل ڪئي. ”هيڏي وڏي سخي سردار جو
 سرُ لٽي آيو آهي، سو اسان جو وري ڪهڙو سڄڻ ٿيندين! هاڻي ڏيه نيڪالي اٿئي،
 جيڏانهن جو آهين تيڏانهن هليو وڃ!“ ٻيجل جا ته چه ئي چڄي پيا ۽ پڻ وويڪ جا وڍ
 پوڻ لڳس. پوءِ چرين وانگر جهونا ڳڙه ڏي ڊوڙندو ويو. جڏهن شهر جي ويجهو پهتو،
 تڏهن ڏٺائين ته باه جا آڙاه پيا ٻرن ۽ سورٺ ڏاکهه تي چڙهي رهي هئي. پاڻ به
 ڌوڪيندو انهي آڙاه ۾ ڪاهي پيو ۽ سڙي پسر ٿي ويو.

مشق

(الف) هيٺين سوالن جا جواب ڏيو:

- 1 راجڪماريءَ کي فقير ڇا چيو؟
- 2 راجڪماريءَ جنهن صندوق ۾ وجهي ٻار کي لوڙهيو هو، اها صندوق ڪنهن کي هٿ آئي؟
- 3 انبراءَ جهونا ڳڙهه تي ڇو ڪاهي آيو؟
- 4 راءِ ڏياچ جو روح ڇا تي ريجهي پيو؟
- 5 بيگل، راءِ ڏياچ کان ڪهڙي گهر ڪئي؟
- 6 بيگل، راءِ ڏياچ جو سر ڪٿي جڏهن انبراءِ وٽ پهتو، تڏهن هن ڇا چيس؟

(ب) هيٺين لفظن جي معنيٰ لکو ۽ جملن ۾ ڪم آڻيو:

لڱا ملوڪ پرولي سرهو سمي چوچ سڏا ايسرا وهانءُ پچرڻ
منشا وچن رنگ رتول وويڪ پيسر

(ج) هيٺين اصطلاحن جي معنيٰ لکو:

- * پرولي سلڻ
- * چنگ چورڻ
- * هڙ حاصل نه ٿيڻ
- * ڇهه چچڻ
- * تند تنوارڻ
- * ماڻڪن مينهن وسڻ

(د) هيٺين لفظن ضد جا لکو:

راجا ڏيهه سرهو مان پاڻي سڄڻ

(ه) هن سبق مان مرڪب لفظ چونڊي لکو: جيئن 'مال متاع'

هر ٻوليءَ ۾ اهڙا ساڳيا لفظ هوندا آهن، جن جون استعمال جي لحاظ کان مختلف معنائون بيهنديون آهن، جيئن:

- آرسِي = سست- ڪاهل ۽ 'درسنِي' - آئينو
- ڦٽِي = 'مڪڻ جو ذرو' ۽ 'وئڻ يا ڪپهه جو پوڻو'

اوهين ڪي به اهڙا ٻئي معنيٰ وارا به لفظ لکي ڏيکاريو:

(ز)

’ظرف‘ اهو لفظ آهي، جو فعل يا صفت يا بئي ظرف سان ٿو لڳي، ظرف وقت يا هنڌ يا دستور يا انداز يا انڪار ٿو ڏيکاري، جڏهن ظرف وقت ٿو ڏيکاري تڏهن انهيءَ کي ظرف زمان ٿا چون، جيئن اڄ سڀاڻي، هاڻي، پوءِ، هميشه ۽ جڏهن هنڌ ٿو ڏيکاري تڏهن ان کي ظرف مڪان ٿو چئجي، جيئن ته هتي، هتي، هيٺ، مٿي، اڳيان پٺيان.

توهين ’ظرف زمان‘ ۽ ’ظرف مڪان‘ ۾ ڄاڻايل لفظ پنهنجن جملن ۾ ڪتب آڻي ڏيکاريو.

ياد رکو ته:

لوڪ ادب مان مراد آهي ’عام ماڻهن جو ادب‘ جنهن ۾ نثر توڙي نظم شامل هوندو آهي. لوڪ ادب ۾ لوڪ ڪهاڻيون، آکاڻيون، پروليون، ڳجهارتون، هنر، ڏور، مولود، مداح، ڳيچ وغيره جون صنفون اچي وڃن ٿيون. سنڌي لوڪ ادب سنڌ جي ثقافت ۽ ڏاهپ جو آئينو آهي.

سرگرمي:

شاگرد اخبارن جو مطالعو ڪن ۽ ڪنهن ڪالم تي پنهنجي راءِ لکن.

استاد لاءِ هدايت:

لوڪ ڪهاڻي، ڊرامائي انداز ۾ ٻارن کي ٻڌائي وڃي.

آغا سليم



وفات: 2016ع

ولادت: 1935ع

آغا خالد سليم ولد آغا عبدالڪريم خان 7 اپريل 1935ع تي شڪارپور ۾ ڄائو. آغا سليم ڪهاڻيڪار، ناٽڪ نويس، ناول نگار، شاعر ۽ شاهه عبداللطيف ڀٽائي جو پارکو هو. هن جا لکيل ناول ’اونداهي ڌرتي روشن هت‘، ’هم اوست‘ ۽ ’اڻ پورو انسان‘ گهڻا مشهور آهن.

آغا سليم جي شعري مجموعي جو نالو ’پن چڻ ۽ چنڊ‘ آهي، ’چنڊ جا تمنائي‘ سندس ڪهاڻين جو ڪتاب آهي. پاڻ ڪامياب اسٽيج ناٽڪ لکيا اٿس، جيئن ’گل چنو گرنار جو‘ وغيره.

آغا سليم، شاهه عبداللطيف ڀٽائيءَ بابت لکڻ کان سواءِ شاهه جي رسالي جو اردو ۽ انگريزيءَ ۾ ترجمو پڻ ڪيو. هن 12 اپريل 2016ع ۾ وفات ڪئي. سندس قبر شاهه عبداللطيف جي مقبري جي ڏکڻ ۾ ٽمر فقير جي مزار جي سامهون آهي.

اونداهي ڌرتي روشن هت

سڪيا جي حاصلات ۽ ڪنهن به فنپاري جي ادبي مرتبي جو تعين ڪري سگهجي. ۽ تحرير جي حاصل مطلب، لفظي، فڪري ۽ فني خوبين کان آگاهه ٿي سگهجي. ۽ تحرير جي مرڪزي خيال، نُڪتي يا تصور تائين پهچي سگهجي. ۽ سوالن جا جواب ڏئي سگهجي. ۽ نون لفظن جي معنيٰ لکي جملن ۾ ڪر آڻي سگهجي. ۽ عبارت ۾ تشبيه وارن لفظن کي سڃاڻي سگهجي. ۽ ناول جي باري ۾ ڄاڻي سگهجي. ۽ لائبريريءَ جو استعمال ڪري سگهجي.

سنڌ ۾ هن کي ريزيڊينسي ۾ رکيو ويو هو. هن سفر جي تياري ڪئي، سنڌ جي باري ۾ ايسٽ انڊيا ڪمپنيءَ جو پراڻو ريكارڊ ۽ انگريز سياحن جا لکيل سفرناما پڙهيا ۽ هڪڙي ڏينهن وري سمنڊ جهڳيندو، هُو سنڌ روانو ٿي ويو ۽ ڪراچيءَ پهتو. منهوڙي ۾ ميرن جو قلعو هو. مهاڻن جا ڪارا ڪارا ۽ پٺن اُگهاڙا ٻار لڏڙن جيان پاڻيءَ ۾ تڙڪي رهيا هئا ۽ اچرج وچان هنن ڏانهن ڏسي رهيا هئا. ڪراچيءَ جي گورنر هنن جو آڌرڀاءُ ڪيو. ڪپر تي هو پالڪيءَ ۾ چڙهيو. پالڪيءَ کي اٺن حمالن کنيو. پالڪي ڪرچي رنگ جي بخمل جي نهيل هئي ۽ ٻاهران نهايت قيمتي جهال ۽ جُهوبا لڳل هئس. گورنر هن کي پاڻ وٽ رهاڻ لاءِ زور ڀريو، پر هن رام باغ وٽ ڪئمپ هڻي. شام جو ڪراچيءَ جو مشهور سيٺ ناؤنمل، مصريءَ جا ٽالهه پراڻي هن جي آڌرڀاءُ لاءِ آيو. مرڪندڙ تارا، عيار مرڪ. جيتري دير وٺو، انگريزن جي تعريف ڪندو رهيو. وڏا ڪشادا ميدان، سمنڊ جون گهميل ۽ ٽڏيون هوائون. رات جو بستري تي لٽيو ته ننڊ ڪڍي ويس. ٻئي ڏينهن صبح جو هو ڪراچيءَ جو شهر گهمڻ لاءِ نڪتو. هر طرف ويرانِي، تمر ۽ ٿوهر کان سواءِ نه وڻ نه ٿڻ. چاليهن ايڪڙن جي ايراضيءَ تي هڪڙو ڪچو قلعو هو، جنهن جي چئني بوجن تي توبون رکيل هيون. قلعي کي ٻه دروازا هئا. هڪڙو دروازو لياري نديءَ ڏانهن ڳلندو هو ۽ ٻيو سمنڊ ڏانهن. لياري واري دروازي کي منو در ۽ سمنڊ واري دروازي کي ڪارو در سڏيو ويندو هو. لياريءَ جي ڀيٽ ۾ ڪوهه هئا، جتان ماڻهو پاڻي ڀريندا هئا. انهن ڪوهن وٽ هن هندو عورتون ڏٺيون، جيڪي ململ جي پوتين جا گهونگهت ڪڍي پاڻي ڀري رهيون هيون. ململ جي گهونگهت ۾ هنن جا جرڪندڙ چهرا جهڙا هلڪي هلڪي جُهڙ ۾ چنڊا پيشانيءَ تي تلڪ، چڻ ڏيائون ٿي ٻريون! شام جو هو منگهو پير گهمڻ ويو.

پاسي کان گھاتو بيلو. تڪر تي مجاور جي جهوپڙي ۽ سنهڙو ڊگهو مجاور، جيڪو هن کي تلائن ۾ رهندڙ واڳون ڏيکاري رهيو هو. اُتي ئي هن هنگلاج جا نانگا ڏٺا. ڪهڙو نه عجيب ديس آهي!

بئي ڏينهن هو گهوڙي تي حيدرآباد روانو ٿيو. جمعدار جي لائدي، پيري، گهاري ۽ گُجي ۾ منزلون ڪندو هو نتي پهتو. نتي ۾ هو ڪمپنيءَ جي اڳوڻي نمائندي جي جاءِ ۾ رهيو، جنهن کي مقامي ماڻهو ’انگريزن جي ماڙي‘ سڏيندا هئا. شاهجهاني مسجد ۽ مڪليءَ جا مقبرا ڏسي حيران ٿي ويو. سوچيائين: شايد هي ملڪ به ڪنهن زماني ۾ ڏاڍو تهذيب يافته هوندو. شايد اهو شهر ئي اهو پٽيالا بندر هو، جتان سڪندر اعظم جو اميرالبحر نيرڪوس فنيقي، مصري ۽ يوناني ملاحن سان بيٺين تي چڙهيو هو. دراعظم جي يوناني اميرالبحر ’سائڪيلاس‘ سنڌوءَ مان ٻيڙا ڪاهي شايد هن شهر جي ماڻهن کان ڏن اوڳاڙيو هو. عظيم يوناني تاريخ نويس ’هيروڊوٽس‘ هن ملڪ جي تاريخ لکي هئي. پرتگالين هن شهر کي لٽيو هو ۽ هنن کي هن شهر مان ايترو ته لُٽ جو مال مليو هو، جيڪو ڪين ايشيا جي ڪنهن ملڪ مان نه مليو هو. هن شهر جي ويجهو ’لاهري بندر‘ هو، جتي 1635ع ۾ ايسٽ انڊيا ڪمپني جي نمائندي ’فريم لين جو جهاز‘ لهرن ۽ ونجهن جي مدد سان پهتو هو. هتان جي واپاري مال جي باري ۾ ان ساڳي فريم لين لکيو هو ته ٻاهرين ملڪن ۾ جيتري سنڌ جي سامان جي گهر آهي، اوتري هندستان جي ڪنهن به حصي جي سامان جي گهر ڪانهي. جيڪو سامان هتي نه ٿي، اهڙو هندستان ۾ ڪٿي به نٿو ٺهي. هتان جو چمڙي جو سامان دنيا ۾ مشهور هو. ڪپڙي اٿڻ وارن جا ٽي هزار گهراڻا آباد هئا. چار سؤ مدرسا هئا. لاهري بندر تي پرتگالي ۽ انگريزي جهاز بيٺا هئا، جيڪي چمڙي جو سامان، سوتي ڪپڙو، نير، قلمي شورو، چوپايو مال ۽ ٻيو واپاري سامان ڏورانهن ملڪن ڏانهن نيندا هئا. اهي سڀ جهاز ڪهڙن سمنڊن ۾ غرق ٿي ويا. هن شهر جي عظمت کي ڪنهن لٽيو. نتي ۾ هن هڪڙي گمنام ڪئپٽن ”ڪُڪ“ جي قبر ڏني، جنهن جي باري ۾ ڪنهن کي خبر ڪانه هئي ته ڪير هو ۽ هتي ڪيئن دفن ٿيو. شايد هو به ائين ئي هتي مرنڊو ۽ هن جي به هتي گمنام قبر ٺهندي.... هي مان ڪهڙيون ڳالهيون پيو سوچان. شايد گرميءَ جو اثر آهي. الا، ڪيڏي نه گرمي آهي. هن رومال ڪڍي مٺهن

تان پگهر آگهيو ۽ سندس نوڪر پڪو تڪو هلائڻ لڳو. ٻئي ڏينهن هو ٻيڙين رستي حيدرآباد پهتو.

حيدرآباد جو شهر چڱو آباد شهر هو. شهر جون جايون گهڻو ڪري سڀ ڪچيون هيون، رڳو مسجدون ۽ مقبرا پڪا هئا. جاين جي چتن تي منگهه هئا. ريزيڊينسي جي عمارت شهر کان چار پنج ميل پري درياھ کان توري فاصلي تي هئي. اوڀر ۾ حيدرآباد تائين ۽ اولهه ۾ درياھ تائين وائڪا ميدان. پويان وڏن وڏن گهاتن وٽن جو باغ، وڏو احاطو، جنهن ۾ پالتو هرڻ ۽ ننڍي قد جا سانبر هئا. ريزيڊينسي جي عمارت چڱي نهيل هئي. هن اچڻ سان ڪتابن جي پيتي کولي، ڊائري لکيائين ۽ ڪتاب پڙهڻ شروع ڪيائين.

هينئر هو درياھ جي ڪپ تي اچي بيٺو هو. هن جي پيرن ۾ سنڌو وهي رهيو هو. ٿورو ڀرپرو، ڪناري سان بيڙيون بينيون هيون. ڪنهن ڪنهن بيڙيءَ ۾ ڏيئو تمڪي رهيو هو. درياھ جي پرينءَ ۾ ڪچين جا وڻ هئا. چانڊاڻ ۾ سنڌوءَ جو پاڻي جهڙو پگهريل سون. سنڌو هن کي هميشه پراسرار درياھ لڳندو هو. پورالي ندي. پور پويس ته ويرانيون آباد ڪري ۽ پور پويس ته آباديون ويران ڪري. سرمست ۽ شهزور! آرين جڏهن پهرين پهرين سنڌوءَ کي ڏٺو، ته حيران ٿي ويا. سڪندر دجلا ۽ فرات ڏٺا هئا، پر سنڌو ڏسي هو به ضرور حيران ٿيو هوندو. شايد ڪو پنهنجي مارگريٽ جي محبت جو ماريل آريه رشي، چانڊوڪيءَ ۾ هن وانگر سنڌوءَ جي ڪپر تي اچي بيٺو هوندو ۽ هن جيان ئي سنڌوءَ ۾ وهندڙ پگهريل چانڊوڪيءَ جي سونهن جي جادوءَ ۾ جڪڙجي، سنڌوءَ جي عظمت جو گيت لکيو هوندائين. هن ڪيترن هندن کي ڏٺو هو، جيڪي سنڌوءَ جي پاڻيءَ کي جل ديوتا ڪري پوڄيندا هئا ۽ مسلمان سنڌوءَ کي درياھ شاهه ولي ڪري سڏيندا هئا. هن جو يورپي ذهن اهڙن وهمن کي قبول ڪرڻ لاءِ تيار نه هو، پر ڪڏهن ڪڏهن سنڌوءَ کي ڏسي هو به سوچيندو هو، ته شايد هندو ۽ مسلمان ٻئي صحيح آهن.

شروع شروع ۾ فلپ جڏهن سنڌ ۾ آيو هو، ته سنڌ هن کي صفا ڪانه وڻي هئي. سنڌ کي ڏسي کيس ويرانيءَ جو احساس ٿيو هو. ڪراچيءَ ۾ سمنڊ جا آگهاڙا ڪنارا، وارياسا ميدان ۽ ڌڙا، ڪراچيءَ کان وٺي نئي تائين پٽريل پٽ. ڪتي ڪتي پڪرين جا ڌڻ چري رهيا هئا، ڪنهن ٽڪريءَ تي ڪکاوان گهر هئا، نه ته هر طرف

ويراني ئي ويراني هئي. هن سوچيو هو، ته هن ديس جي ڌرتي پنهنجن ٻچڙن تي
 ڪيتري نه نامهربان آهي. نه سندس سيني تي وڻ آهن، جيڪي اُس ۾ سڙي چانو ڏين،
 پتر کائي ميوا ڏين ۽ نه ئي سندس ڪُڪ ۾ گل ۽ سنگ آهن. پر پوءِ آهستي آهستي
 سنڌ هن تي پنهنجي سونهن ظاهر ڪئي. هينئر هن کي سنڌ جي تصور سان ’نينسن‘
 جو هڪڙو نظر ’لوتس ايترس‘ ياد ايندو هو. ’يوليسيئن‘ جڏهن ’تراءُ‘ جي جنگ تان
 موٽيو، ته سمنڊ جهڳيندو، طوفانن سان ٽڪرائيندو، لهرين سان لڙندو، ٽڪجي، تنججي،
 ساڻو ٿي هڪڙي اهڙي ٻيٽ ۾ اچي پهتو، جتان جي رهواسين جهول ۾ ڪنول جا گل
 اُٿي سندس ساٿين کي آچيا، ڪنول جا اهي گل کائڻ کان پوءِ، سندس ساٿين جو سارو
 ٿڪ لهي ويو ۽ ننڊ جا اهڙا ڪيپ چڙهين، جو جنگين ۽ طوفانن کي وساري، ان ٻيٽ
 جي ماڪَ پنل گاهه تي لپتي، ڪنولن جهڙا ڪومل خواب ڏسڻ لڳا..... سنڌ به ڪنولن
 جو ديس آهي ۽ مان زندگيءَ جي طوفانن سان ٽڪرائيندو هتي اچي پهتو آهيان ۽
 هتان جي ماڻهن جهولين ۾ محبت جا ڪنول اُٿي مون کي آچيا آهن. محبت جيڪا
 ازلي ۽ ابدي حقيقت آهي.

(’اونداهي ڌرتي روشن هت‘ ناول تان ورتل)

مشق

(الف) هيٺين سوالن جا جواب ڏيو:

- 1 1 هن ناول ۾ سنڌو درياھ بابت ڪهڙي منظر نگاري ڪيل آهي؟
- 2 2 فلپ ڪراچيءَ کي ڪيئن ڏٺو؟
- 3 3 سنڌ جي تهذيب جا بنيادي گڻ ڪهڙا آهن؟
- 4 4 منگهو پير ڇا جي ڪري مشهور آهي؟
- 5 5 آغا سليم جي ناول جي ٻولي ۽ منظر نگاريءَ بابت پنهنجي راءِ لکو؟

(ب) هيٺين لفظن جي معنيٰ لکو ۽ جملن ۾ ڪم آڻيو:

پالڪي جمال تهذيب يافته ڏن عظمت تصور شهزور ڪومل

1

’اڻ پورو انسان‘ ناول آهي.

- (1) سراج الحق جو (2) آغا سليم جو
(3) مرزا قليچ بيگ جو (4) محمد عثمان ڏيپلائيءَ جو.

2

آغا سليم ڄائو:

- (1) حيدرآباد ۾ (2) شڪارپور ۾ (3) ڪراچيءَ ۾ (4) خيرپور ۾

3

آغا سليم، شاهه جي رسالي جو ترجمو ڪيو.

- (1) فارسيءَ ۾ (2) اردوءَ ۾ (3) عربيءَ ۾ (4) سرائڪيءَ ۾

هيٺ ڏنل جملن ۾ تشبيهن جي وضاحت ڪريو:

- * مملڪت جي گهڻو ڳهٽ ۾ هنن جا جرڪندڙ ڇهرا جهڙا هلڪي هلڪي جهڙو ڇنڊا!
* چانڊاڻ ۾ سنڌوءَ جو پاڻي جهڙو پگهريل سون.

اهڙا لفظ جيڪي ٻن لفظن، يا ٻن جملن يا جملي جي ٻن ڀاڱن کي
ملائين، تن کي ’حرف جملو‘ چئبو آهي.

مثال: * باغ ۾ گلاب ۽ چنبيلي جا گل آهن.

* جيڪڏهن محنت ڪندين ته ڪامياب ٿيندين.

اهڙيءَ ريت ’۽‘، ’ته‘، ’يا‘، ’پر‘، ’جيتوڻيڪ‘، ’ڇاڪاڻ‘ وغيره حرف
جملي جا مثال آهن.

اوهان اهڙا ڪي به پنج جملا لکو، جن ۾ ’حرف جملي‘ جو استعمال
ٿيل هجي.

سرگرمي:

استاد پنهنجي نگرانيءَ ۾ اسڪول جي لائبريريءَ ۾ شاگردن کان ناول پڙهائڻ جي سرگرمي ڪرائي.


استاد لاءِ هدايت:

استاد شاگردن کي ناول جي بنيادي ۽ فني نُڪتن، ڪهاڻيءَ ۽ ڪردار نگاريءَ بابت آگاهه ڪري سگهي.

ياد رکو ته:

لفظ 'ناول' اطالوي زبان جو لفظ آهي، جنهن جي معنيٰ آهي 'نئين يا عجيب شيءِ'. ادبي لحاظ کان ناول نثر جي اها ڪهاڻي آهي، جيڪا افساني کان وسيع هجي، جنهن ۾ ڪو مقصد رکي پوري زندگيءَ جو حقيقي نقشو چٽيو وڃي.

علي بابا



ولادت: 1940ع

وفات: 2016ع

علي بابا جو اصل نالو علي محمد ولد محمد رمضان بلوچ آهي. هو ڪوٽڙي، ضلعي دادو (هاڻي ضلعو ڄام شورو) 1940ع ۾ ڄائو. علي بابا ڪهاڻيڪار، ناول نگار ۽ ڊراما نگار جي حيثيت سان مشهور آهي. علي بابا جي ڪهاڻين جا ڪردار جيئرا جاڳندا محسوس ٿيندا آهن. وٽس بولي، تاريخ، تهذيب ۽ سياسي سماجي حالتن جو ڳوڙهو اڀياس آهي. سندس ڪهاڻين جا اڪثر ڪردار غربت جي گهاٽي ۾ پيسجنڊڙ، هيسيل ۽ مظلوم آهن. علي بابا ڪيترائي ڪتاب لکيا جن ۾ ’موهن جو دڙو‘، ’سند باد جو سفر‘، ’ڌرتيءَ ڌڪاڻا‘، ’آيل ڙي اولڻا‘ ۽ ٻيا مشهور آهن.

علي بابا جي ٽي. وي ناطڪ ’دنگي منجهه درياءُ‘ کي جرمني ۾ ٽيون نمبر ايوارڊ مليو. علي بابا 8 آگسٽ 2016ع تي وفات ڪئي. سندس آخري آرام گاه ڪوٽڙيءَ ۾ آهي.

چند ۽ ماني

سکيا جي حاصلات

ڪنهن به فنپاري جي ادبي مرتبي جو تعين ڪري سگهجي. تحرير جي حاصل مطلب، لفظي، فكري ۽ فني خوبين کان آگاهه ٿي سگهجي. لفظن جي معنيٰ لکي جملن ۾ ڪم آڻي سگهجي. ڪنهن به فنپاري جو مرڪزي خيال بيان ڪري سگهجي. ڊرامي بابت ڄاڻ حاصل ڪري سگهجي. مختلف راندين، موسيقي، مصوري، ڊرامي ۽ ناٽڪ وغيره ۾ حصو وٺي سگهجي. بحث مباحثن ۾ حصو وٺي سگهجي. ڪنهن به علمي يا صحافتي موضوع تي پنهنجي وسيع مطالعي، تجربي ۽ مشاهدي جي روشنيءَ ۾ بدبذوڙن آڏو درست لب لهجي سان پنج کان ڇهه منٽ تقرير ڪري سگهجي. پنهنجي گفتگو ۾ ظاهري (مجازي) مفهوم کي آڏو رکي ڊرامائي ڪيفيتون ادا ڪري سگهجي.

ماءُ: توبه... اٺ پيا ٿين هن خانصاحب اڃا منهن به نه ڏٺو آهي، (آواز ڏيندي)

سليم، هيڏي دير ٿي وئي آهي اسڪول ڪونه ويڙو اٿئي ڇا؟

سليم: آيس امان! بس رڳو منهن تان صابڻ صاف ڪري وٺان.

ماءُ: مون کي اڄ ته تنهنجي نيت ۾ خلل ٿو لڳي.

سليم: هاڻي گهوڙا مري ويس.

ماءُ: چو، هاڻي وري ڇا ٿيئي!

سليم: امان اڪيون سڙي ويون. هي ڪپڙن جو صابڻ اڪيون ٿو ساڙي.

ماءُ: اڄ پئسا ايندا ته مان تنهنجي لاءِ سُهو صابڻ گهرائي وٺنديس. تون جلدي اڪين

تي چندا هڻي وٺ.

سليم: پر امان، آئون توکي لکي ٿو ڏيان ته بابي کي پئسا موڪلڻ وسري ويا اٿئي.

ماءُ: چڱو چڱو، توکي انهيءَ جي چو اچي ڳڻتي لڳي آهي.

سليم: واه، مون کي ڳڻتي ڇو نه ٿيندي، جڻ مون کي اسڪول جي في ڏيڻي ئي

ڪانهي. ماستر ڪالهه به چيو هو ته جي سڀاڻي فيءَ جا پئسا نه آڻين ته اسڪول

نه اچجان....

ماءُ: پر پٽ، تون ماستر کي چئين ڇو نٿو ته اڃا اسان جا پئسا ڪونهن آيا.

سليم: پر امان، ٻن مهينن کان ته ٿاريندو آيو آهيانس، اڳئين مهيني جي في به ته ڪانه

ڏني هيم، روز مون کي ٻين ٻارن جي سامهون لڳي ٿيڻو پوندو آهي.

ماء: ها پُٽ، مون کي پاڻ، اتي لوڻ جي گڻتي اچي لڳي آهي. هڪ ٻن ڏينهن ۾ پنهنجا پئسا اچي ويندا، الله ڪندو، سڀ نيڪ تي ويندو تون جلدي نيرن ڪري وٺ.

سليم: هون... ته اڄ هيءُ سُڪل ڊبل روٽي ڪاڻهي پوندي.

ماء: ها پُٽ، هڪ ٻن ڏينهن جي ڳالهه آهي، ڏکيا سکيا ڏينهن گذاري ڇڏيا منهنجو ته خيال آهي اڄ گهڻو ڪري پئسا اچي ويندا پوءِ آءٌ سٺي گيهه ۾ اُقرانا پڄائي ڪارائينديس.

سليم: امان تون به ڪاءُ نه.

ماء: نه پُٽ تون ڪاءُ، آءٌ رڳو چانهه پيئنديس. پوري هڪ وڳي اسڪول مان ورندين، بڪ لڳنديئي آئون ته پوءِ به گهر ۾ ويني آهيان.

سليم: امان، ته ڇا گهر ۾ ويني بڪ ڪانه لڳندي آهي ڇا؟

ماء: واه! هاڻ ته تون ڏاڍيون ڳالهيون ڪرڻ سڪي ويو آهين، ڏاڍي گڻتي آئي.

سليم: ڇو نه، پورن ڏهن سالن جو جوان ٿي ويو آهيان.

سليم: ڪاءُ نه، نه ته مان به نه ڪائيندس.

ماء: چڱو چڱو، هاڻ گهڻو ٿيو. ڏهن سالن جو ٿي وڏو تيس مار خان ٿي ويو آهين، جلدي ڪائي پي تيار ٿي دير ٿي ٿئي. چانهه جا ڍڪ پريندي ماءُ جي پٺيان ٿو وڃي ۽ ديوار تي ڪليءَ ۾ لڙڪيل ڪتابن جو ٿيلهو ڪڍي، ڪلهي ۾ لڙڪائي ٿو. ته ڇا، اڄ بنا ڦٽيءَ جي، اسڪول ويندين ڇا؟ ڏهن سالن جو ٿي ويو آهين پر عقل ٽڪي جو به ڪونه آيو آئي.

ماء: واه... هاڻ ٿي وئين نه ماڻهو.

سليم: چڱو امان...!

ماء: پُٽ، لارين ۽ موٽرن کان سنڀالي وڃجانءِ.

سليم: چڱو امان، خدا حافظ.

ماء: خدا حافظ.

شام جو دونهاڻيل ڏنڌلا پاڇا گهرا ٿيندا رات جو روپ ڌاريندا ويا. ڪٿان ڪٿان ڪڪرن جي ڪارن تنهن مان ڪو ايڪڙ بيڪڙ تارو تمڪي پنهنجو نور نچوڻي رهيو هو.

ماءُ: ”پُت رات پئجي وئي آهي. هاڻ اڄ ته توکي ننڊ ولايت جي ڪهاڻي ٻڌايان.“
 پوءِ سليمر ۽ سندس ماءُ پنهنجي ڪٽ تي اچي لڀتيا. ماءُ پنهنجي ٻانهن سليمر
 جي سيرانديءَ ڏيئي کيس ننڊ ولايت جي ڪهاڻي ٻڌائڻ لڳي، جتي ماڻهو ڇهه
 مهينا سمهندا ۽ ڇهه مهينا جاگندا هئا.

سليمر: ”امان! اهي ماڻهو ڇهه مهينا ڪيئن سمهي سگهندا هئا، ڇا کين بڪ کان
 لڳندي هئي؟“
 امان مون ڏانهن غور سان نهاريو ۽ مُرڪي چيائين، ها! انهن کي بڪ کان
 هئي. تون ماڻ ڪري ڳالهه ٻڌ.“

سليمر: مون کي بڪ لڳي آهي.
 امڙ جون اکيون اونڌاهي آسمان ڏانهن کڄي ويون، جن هن جون نظرون ڪجهه
 تلاش ڪري رهيون هجن ۽ هن انتهائي ڀريل آواز سان چيو، ”ڏس پُت سليمر!
 اڄ چنڊ ڪٿي نڪتو آهي؟ پاڻ غريب آهيون. پنهنجي مانيءَ جو حساب چنڊ
 وانگي آهي. ڪڏهن چوڻو، ڪڏهن اڏ، ڪڏهن سڄي ته ڪڏهن آهي ئي ڪون.“
 سليمر اونڌاهي آسمان ڏانهن نهاريو ۽ ماءُ جي ڪڇ ۾ اڳهور ننڊ ۾ پئجي ويو.

(چنڊ ۽ ماني تان ورتل)

مشق

(الف) هيٺين سوالن جا جواب ڏيو:

- 1 چنڊ ۽ ماني ڊرامو ڪنهن جو لکيل آهي؟
- 2 هن ڊرامي جي ڪردارن مان توهان کي ڪهڙو ڪردار پسند آهي ۽ ڇو؟
- 3 هن ڊرامي جو مرڪزي خيال ڪهڙو آهي؟ بيان ڪريو.
- 4 علي بابا جي ڪهڙي نانڪ کي عالمي ايوارڊ مليو؟

(ب) هيٺين لفظن جي معنيٰ لکو ۽ جملن ۾ ڪم آڻيو:

سرهو رُوپ اڳهور تارڻ خلل

ڊرامي جي ڪهاڻيءَ جو تُو ڪي پنهنجي لفظن ۾ لکو.

(ج)

هيٺين حوالن جي سمجهاڻي ڏيو:

(د)

* ”چڱو، چڱو، توکي انهيءَ جي چو گهڻي لڳي آهي.“
* ”واھ! هاڻ ته تون ڳالهيون ڪرڻ سکي ويون آھين، ڏاڍي گهڻي اٿئي.“

”واھ! هاڻ ته تون ڏاڍيون ڳالهيون ڪرڻ سکي ويو آھين، ڏاڍي گهڻي اٿئي“ ان جملي ۾ ليڪ ڏنل لفظ کي گرامر ۾ ’حرف ندا‘ چئبو آهي. ان لفظ سان اهڙا ٻيا جملا ٺاهي ڏيکاريو.

(ه)

اوهان جيڪي ڊراما ڏٺا آهن، تن جي ڪردارن جي باري ۾ گفتگو ڪريو ۽ ڏنل ڪنهن ڊرامي جو ڪردار ڪلاس ۾ پيش ڪريو.

(و)

ڊرامي ’چنڊ ۽ ماني‘ ۾ بنيادي ڪردار ڪهڙا آهن ۽ انهن وچ ۾ اختلاف يا اتفاق ڪهڙين ڳالهين جي ڪري آهي؟ ٻن ٽولن جي صورت ۾ ان تي بحث مباحثو ڪريو.

(ز)

’غربت جا ڪارڻ‘ جي موضوع تي پنج - ڇھ منٽ تقرير ڪريو.

(ح)

ياد رکو ته:

ڊرامو يوناني ٻولي جي لفظ ’Drama‘ مان ورتل آهي. ڊرامو ادب جي نشري صنفن مان هڪ آهي، ناول يا افسانو صرف لکت ۾ هوندو آهي، جڏهن ته ڊرامو ڪردار کي عملي طور پيش ڪري ٿو. ڊرامي جي شروعات يونان کان ٿي. ڊرامي جا بنيادي طور ٻه قسم آهن: هڪ الميه (Tragedy)، ٻيو طنزيه (Comedy).

شمس العلماء ڊاڪٽر عمر بن محمد دائود پوٽو



وفات: 1958ع

ولادت: 1896ع

شمس العلماء ڊاڪٽر عمر بن محمد دائود پوٽو 25 مارچ 1896ع تي ٽلٽي، تعلقي سيوهڻ ۾ جنم ورتو. هو تعليمي ماهر ۽ عالم هو. 1940ع ۾ کيس اعليٰ تعليمي ۽ ادبي خدمتن جي مڃتا طور 'شمس العلماء' جو خطاب ڏنو ويو.

ڊاڪٽر دائود پوٽي سنڌي توڙي عربيءَ ۾ ڪيترا اهم ڪتاب تحقيق جي بنياد تي لکيا ۽ ايڊٽ ڪيا. حيدرآباد ۾ سندس نالي تي 'شمس العلماء' دائودپوٽو لائبريري قائم ٿيل آهي.

ڊاڪٽر عمر بن محمد دائود پوٽي 22 نومبر 1958ع ۾ وفات ڪئي ۽ سندس آخري آرام گاه پت شاهه ۾ آهي.

منهنجي آتم ڪهاڻي

سڪيا جي حاصلات

✍️ تحرير جي حاصل مطلب، لفظي، فكري ۽ فني خوبين کان آگاهه ٿي سگهي. ✍️ روزاني زندگيءَ جي حوالي سان روڻداد ۽ آتم ڪٿا لکي سگهي. ✍️ آتم ڪهاڻيءَ بابت ڄاڻ حاصل ڪري سگهي. ✍️ مختلف ادبي صنفن ۾ فرق کي سمجهي سگهي ۽ ان فرق جي روشنيءَ ۾ معيارن کي سمجهي سگهي. ✍️ ڪنهن به علمي يا صحافتي موضوع تي پنهنجي وسيع مطالعي، تجربي ۽ مشاهدي جي روشنيءَ ۾ ٻڌندڙن آڏو درست لب لهجي سان پنج کان ڇهه منٽ تقرير ڪري سگهي.

لکان ٿو سڄ سان آتم ڪهاڻي،

رهي منهنجي مگر هي ياد ٻاڻي.

هن بندي جو دنيا ۾ اچڻ تاريخ 9 شوال 1313 هجري ڏينهن اربع (25 مارچ 1896ع) ڌاري ٿيو، اگرچہ سرڪاري دفتر ۾ ولادت جو سن 1 جون 1897ع آهي. منهنجي تولد ڪري عزيزن کي نهايت خوشي ٿي، ڇاڪاڻ جو ابي امان کي پهريون ٻار نياڻي هئي. راڄ جي پري مٿس جو گهر هو ۽ ڏاڏو عبدالملڪ سڪيو ستابو ۽ ڀاڳيو آدمي هو، آسپاس ۾ چڱي هلندي هيس. تنهن پنهنجي فرزند (حاجي) ميان محمد کي پهرئين پٽ ڄمڻ تي وڏا شانناما ڪيا. خيرات ڪيائين ۽ مُستيءَ جون گنديون ورهائين. اڃا ننڍو ئي هوس ته ڏاڏي صاحب رضا ڪئي. مون کي پوري يادگيري آهي ته ڪهڙيءَ طرح ان مون کي پنهنجي پوين پساهن وقت ڀر ۾ وهاريو هئو، ۽ ڪيئن نه نهايت آرام ۽ اطمينان سان پنهنجي جان، جان آفرين کي سپرد ڪئي هئائين. سندس وفات منهنجي معصوم دل کي سخت صدمو پهچايو. ڏاڏي مرحوم جي وفات بعد وائين وڪالن اچي اسان جو در ورتو ۽ جيڪي گئون ۽ ڍڳا هئا، سي قرض ۾ ڪاهي سلهاڙي ويا ۽ پريل پاڻ خالي ڪري ڇڏيائون.

هن حادثي بعد اسين ڪنگال ۽ بي حال ٿي پياسين. ڪيترا ئي سال بابا جان پوک راهه ڪئي، پر بخت نه پڙايو. امان جان جنڊ بيهي گذران ڪندي هئي، هڪ بهادر جوڌي عورت هئي، ڇهه فوٽ ته قد هوس. ڀائس حاجي موسو جو پنهنجي پهلوانيءَ ڪري ساري پسگردائيءَ ۾ مشهور هو، تنهن جيترو بار مٿي تي کڻي ويندي هئي. جيڪڏهن هن ضعيف ۾ ڪا استقامت ۽ ذهانت آهي ته اها، ’ٿري شناسن‘ جي چوڻ

موجب، والده شريفه جي ڪري ئي آهي. بابو سائين هڪ نهايت ساهه مزاج، نيڪوڪار، متقي ۽ سخي مرد هو. ٻيو هٿ ۾ نه هوندو هوس ته ڪپڙا به لاهي محتاجن کي ڏئي ڇڏيندو هو، ۽ پاڻ رڳو چادر يا اجرڪ (ازرق) جي گوڏ ٻڌي گهر اچي نڪرندو هو. پڇاڙيءَ تائين سندس اها گت هلندي آئي.

مان اڃا پنجن ڇهن ورهين جو ٻار هوس ته مون کي اسڪول ۾ موڪليائون. امان جان مون کي خرچي لاءِ هڪ پيسڪ ڏنو، وڏي ماستر فيءَ جي گهر ڪئي. اهو ٽڪو کيس ڏئي اچي اوچنگارن ۾ ڇٽڪيس، جنهن تي وڏي ماستر ڪهل آئي، اهو ٽڪو به موتائي ڏنو ۽ هميشه لاءِ في معاف ڪري ڇڏيائين.

اسڪول ۾ پهريائين پنهنجي پراهين سوت محمد عباس جي ريس تي پڙهڻ ويو هوس، پر پوءِ انهيءَ ۽ ٻين هڪ جيڏن، جهڙوڪ مرحوم الله بخش (عرف جمن) ۽ جعفر پڙهڻ ڇڏي ڏنو، باقي آئون پڙهڻ کي چهتيو رهيس. ڪند فهم ڪو نه هوس، ليڪن گاهه گاهه ڇيڏڪ ايندو هوم، ته اسڪول وڃڻ کان نتائيندو هوس. ڪڏهن ڏاڏي هاشم جي ڳڻن سان پهري ٿي ويندو هوس، ڪڏهن ناني محمد صالح جي ڪاريءَ واري ڪوري تي پڇي ويندو هوس، ۽ ڪڏهن وري پنهنجي نار جي ڳاڏيءَ تي وهندو هوس. يا پيهي تي چڙهي چهار هڪليندو هوس. هڪ دفعي پٽيلي تي ٽيڪ ڏيندي، ننڍا اچي وير ۽ وڃي پڙ تي ڪريس. جيڪڏهن ڏانڊن کي سمڪ نه اچي ها ۽ بيهي نه رهن ها، ته هوند سندن پيرن ۾ ڇچرجي مري وڃان ها. ٻئي دفعي ڪوري تان موٽندي ناني جي اُٺ تان ڏڪو کاڌم ۾ گهڻو آسيب ڪو نه رسيو. ٽئين دفعي پيهي تي ڪانپائي ڦيرائيندي پاڻ اچي وير ۽ ڦه وڃي هيٺ پيس. چاڙهو به هڪڙو ئي هوس. ڪو به نلتيءَ ۾ وڻ ڪو نه ڇڏيو هوندم. هڪ پيري هڪ تمام اُتاهين پير 'بچڙي' نالي جي چوٽيءَ تي پير ڏوڻي رهيو هوس، ته ٿاريءَ تان پير ٽڙڪي وير ۽ ٺڪ وڃي سڪل ڪسيءَ جي تري ۾ ڪريس. قدرتي چيلهه کي ضرب آئي، پر پيرن جي جهولي پري، کلندو ڪڏندو گهر موتي آيس.

راند جو گهڻو شوق ڪو نه هوندو هوم، پر بهراڙيءَ جون سڀئي رانديون کيڏي سگهندو هوس، جهڙوڪ: ٻلهائڙو، وَنجه وٽي، ملهه، اتي ڏڪر، چيڪلو، اڪٻوت، جهوڙ ملوڪيٽ وغيره وغيره. اکر سنا ڪونه هوندا هئم. شايد پهرين يا ٻئي درجي ۾ هوس ته قاضي عبدالوهاب صاحب بوبڪن وارو اسان جو امتحان وٺڻ آيو. سليٽن تي

صورت خطي لکيائين. جڏهن مان پنهنجي سليت وٽس کڻي ويس، تڏهن مُشڪي چيائين ته ”اگر لکيا اٿئي يا تڏي ماڪوڙن جون تنگيون؟“ انهيءَ طعني تمام ڪري ڇڏيو. پوءِ انڊن ڀرڻ ۽ مشق پڄاڻ رستي پنهنجا اکر سڌاري ورتو. اهو تربيت جو اثر اجا هليو اچي ۽ هميشه پنهنجن شاگردن کي سنن اکرن لکڻ جي ترغيب ڏيندو آهيان، ڇاڪاڻ ته منهنجو عقيدو آهي ته اکر اخلاق تي وڏو اثر وجهن ٿا.

ٽئين درجي سنڌي تائين (1905ع) منهنجي ارڏائي ۽ گوسڙائي هلندي آئي، پر والد صاحب جي هڪ سخت مار کان پوءِ ڄڻ ڪٽيءَ ڪن وڍايا. هونءَ ته ٻين گوسڙو چوڪرن کي ماسترن جي حڪم موجب تنگوتالي ڪري وٺي ويندا هئاسين، اگرچہ مون کي اهڙو واقعو پيش ڪو نه آيو، پر بعضي بعضي رڌي ڪري گهر ويهي رهندو هوس يا ڪٿي وڃي لڪندو هوس، يا ڏاڏي هاشم جي نار تي گوهي ڪري ويندو هوس. هڪ دفعي ضد ڪري اسڪول کان گسايو. مڃاڻ بابي کي خبر پئجي وئي، سو زلهلي ڪري مون تي وري آيو. امڙ ۽ ناني جيٺب (زينب) ڇڏائڻ تي ۽ ابو مارڻ تي. نيٺ بيزار ٿي، ڪلهي تي چاڙهي، اسڪول ڏي کڻي ويو. مون به وات تي ڪڙين سان خوب پير ڪٽيومانس، پر منهنجي پچر نه ڇڏيائين ۽ ڏوڪيندي وڃي ماستر پيسومل وٽ سڻيائين. هي ماستر ڳوٺ جو وينل هو ۽ اسان جي گهران ڏڌ مڪڻ گهرائيندو هو، تنهن به ڄٽائي ڦيهه ڪڍيم ۽ سارو ڏينهن بينچ تي بيهاري ڇڏيائينم.

انهيءَ سزا کان پوءِ اهڙو ته سُڌري پيس، جو جڏهن به مسڪينيءَ سبب بابو چوندو هوم ته پڙهڻ ڇڏي اچي ڪم ۾ ٻانهن بيلي ٿينم، تڏهن نابري واريندو هوس. علم اهڙي ته چاشني چڪائي، جو وري اسڪول کان ڪڏهن ڪونه گسايو. بابا کي مدد ڏيڻ خاطر هنري ۽ جنڊي اسڪول ۾ داخلا ورتو، ۽ واڍڪي ۽ جنڊيءَ جي ڪم ۾ ايتري ته مهارت حاصل ڪيو جو ڪتون، منجيون، ويلڻ ۽ چڪلا ٺاهي ويندو هوس، ۽ اهي شهر جي هندن کي وڪڻي پيسا بابي کي پهچائيندو هوس، جنهن ڪري مون کي پڙهڻ کان ڪڏهن به نه روڪيائين.

بابا ان وقت ڪاشتگريءَ جو ڌنڌو ڇڏي، ڊڪاٽڪي ڪرڻ لڳو ۽ هارين جا نار آهت تي چاڙهيندو هو. مان به کيس ارڙين ٽڪڻ، مالهڻ وٽڻ ۽ ڍنگن نوڪڻ ۾ مدد ڪندو هوس. پاڻ جڏهن پوک پوکيندو هو، تڏهن مهل سر وڃي ڳاڏي هڪليندو هوس. هر ڪاهيندو هوس، ڪُتر هڻندو هوس ۽ پاڻي ورائيندو هوس. هڪ ڀيري ڪتر هڻندي

کابڻي هت جي آڱوٺي جو اڌ ننهن کڻي وڌم. بعضي ته ڏاند به چارڻ ويندو هوس. هڪ پيري ادي وڏي جمال خاتون (جمنڻ) ۽ آئون گڏجي ڍڳا چارڻ ويا هئاسون، ته کي چور وڄه وئي، اسان کي لپاتون هڻي، ٻن ڀلن ڏاندن جو جوڙو زوري ڪاهي ويا، جو پوءِ بابو بلاولپور جي وڏيرن جي واهر سان پُنگ ڏيئي ڇڏائي آيو. پڻ لغڙن ناهڻ، ڪٽولن وائڻ ۽ جلد بندي جو ڪم سکي پيس، جنهن مان گهڻو اڀراسو ٿيندو هوم. بعضي وري کڻي به ڪمائيندو هوس، تغاريون ڍوئيندو هوس ۽ مهتن جو پاڻي پريندو هوس.

مطلب ته ننڍي هوندي کان وٺي خود يادوري جو سبق پيٽ ۾ پيو، جو وڏي هوندي گهڻو مفيد ثابت ٿيو. پيسي ڪارڻ ڪنهن جي به ڪاڻ ڪا نه ڪڍيم، ۽ نڪي ڪنهن جي اڳيان سوال جو هت تنگيم. هڪ دفعي دهليءَ کان ’غياث اللغات‘ جو ڪتاب ٻارهين رپين گهرايو هوم، جنهن جي قيمت مامي عبدالڪريم ڏيئي ڪئي هئي، پر پوءِ بابي کي مهڻا ڏيڻ ۽ ٿورا ثقڻ لڳو. مون کان اها ڳالهه سني نه ٿي، ڪمائي ڪري سڀ پئسا پري ڏنامانس ۽ وري ڪتابن خريد ڪرڻ لاءِ ڪنهن جي محتاجي ڪا نه ڪڍيم.

سنڌي چوٿين درجي پاس ڪرڻ بعد (1906ع) مون کي پنهنجي هوشيارِي ڪري انگريزي اسڪول ۾ موڪليائون، جتي به پنهنجو جوهر ڏيکاريم، پر ٿوري وقت کان پوءِ امان جان وفات ڪئي (1908ع)، جنهن ڪري دل شڪستو ٿي وري وڃي سنڌي پڙهڻ لڳس. هيڊماسٽر صاحب، مسٽر مدناس ڏاڍو مهربان هوندو هو، ۽ پنجين درجي جو ماسٽر ميان محمد سنجر هو، جو هڪ سوتيد بوتيد جيتلمين هو ۽ مون کي تمار گهڻو پائيندو هو ۽ بعضي ته ماني، ڌم، مڪڻ اسان وٽان گهرائيندو هو. اهڙن لائق فائين شخصن جي نظر-شفقت هيٺ زندگيءَ جا سال سک سانت سان گذرڻ لڳا.

اسين به ماسٽر صاحبن جون ڏاڍيون خدمتون چاڪريون ڪندا هئاسين گرميءَ ۾ جهليون چڪيندا هئاسين، سندن گهرن جو پاڻي پريندا هئاسين ۽ ٽڪبا هوا ته کين پيڙون به ڏيندا هئاسين. ٻيرن ۽ نمڻ مان سندن لاءِ ڏندڻ وڍيندا هئاسين. هڪ پيري ماسٽر مدناس لاءِ ڏندڻ چلهيندي منهنجي کابڻي هت جي اشد اڱر مٿين ڏوڏيءَ کان ڪڇي پئي. هي سڀ ڪم پنهنجي راءِ رضا ڪندا هئاسين، ماسٽرن جي شيوا ۾ اسان کي خوشي ٿيندي هئي. پاڻ به نهايت مهربان ۽ جفاڪش هوندا هئا. صبح کان وٺي سانجهيءَ تائين اسان کي پاڙهيندا هئا. ماڻهن وانگر هئا ۽ ڪڏهن نه چاهيندا هئا ته

شاگردن جي حياتي اجائي وڃي. هر ڪنهن نموني ۾ ان کي سڦلي ڪرڻ لاءِ ڪوشاڻ هوندا هئا. وڏي خوبي منجهن اها هئي ته هو اخلاق جا صاحب هوندا هئا ۽ شاگردن کي پنهنجي اولاد وانگر ڪري سمجهندا هئا.

(منهنجي مختصر آتم ڪهاڻي تان ورتل)

مشق

(الف) هيٺين سوالن جا جواب ڏيو:

- 1 آتم ڪهاڻي ڇا کي چئبو آهي؟
- 2 شمس العلماء جي معنيٰ ڇا آهي؟ ۽ عمر بن محمد دائود پوٽي کي اهو خطاب ڇو مليو؟
- 3 ڊاڪٽر دائود پوٽو ڪهڙين راندين جو شوقين هو؟
- 4 بهراڙيءَ جون ڪهڙيون ڪهڙيون خاص رانديون آهن؟
- 5 ڊاڪٽر دائود پوٽي شروعاتي زندگي ڪيئن گذاري؟
- 6 هيءَ آتم ڪهاڻي پڙهي اوهان جي ذهن ۾ جيڪو خيال اُڀري ٿو، تنهن کي بيان ڪريو.

(ب) هيٺين لفظن جي معنيٰ لکو ۽ جملن ۾ ڪم آڻيو:

ڀاڳيو ڪنڊهه پسرگدائي استقامت ارڏائي نابري اڀراسو سڦلي پيڙو

(ج) 'منهنجو ننڍپڻ' جي موضوع تي پنج ڪان چمھ منت تقرير ڪريو.


سرگرمي:

هڪ ڏينهن جي ڪيل ڪم ڪار کي لکو ۽ ڪلاس ۾ پڙهي ٻڌايو.

استاد لاءِ هدايت:

استاد شاگردن کي آتم ڪهاڻيءَ ۽ سوانح حيات ۾ جيڪو فرق آهي اهو مثالن ذريعي سمجهائي.

الطاف شيخ



ولادت: 1944ع

الطاف شيخ ولد گل محمد شيخ 14 نومبر 1944ع تي هالا نوان ۾ ڄائو. سندس سڃاڻپ سفرنامہ نگار طور آهي. الطاف شيخ جا ڪيترائي سفرناما شايع ٿي چڪا آهن. مئرين انجنيئرنگ ڪرڻ کان پوءِ هن سامونڊي جهازن ۾ نوڪري ڪئي ۽ سڄي دنيا گهمي پنهنجن سفرن کي سهيڙي ڪتابي شڪل ڏني. هن مختلف ملڪن جي سماجي، معاشي ۽ ثقافتي زندگيءَ کي پنهنجن سفرنامن ۾ بيان ڪيو آهي. الطاف شيخ کي سندس ادبي خدمتن جي مڃتا طور ڪيترائي ايوارڊ ملي چُڪا آهن. سندس سفرنامن جا ڪتاب هڪ سو کان مٿي ڇپيل آهن.

.....سنگاپور ۾ ست ڏينهن

سڀيا جي حاصلات ✎ تحرير جي حاصل مطلب، لفظي، فكري ۽ فني خوبين کان آگاهه ٿي سگهي. ✎ تحرير جي مرڪزي خيال، نُڪتي يا تصور تائين پهچي سگهي. ✎ نئين متن کي سمجهي حقيقتن تي ٻڌل سوالن جا جواب ڏئي سگهي. ✎ لفظن جي معنيٰ لکي جملن ۾ ڪم آڻي سگهي. ✎ روزاني زندگيءَ جي حوالي سان روئداد ۽ آبِ بيتي لکي سگهي. ✎ سفرنامي بابت ڄاڻ حاصل ڪري سگهي.

ملايا جي بندرگاهه پورٽ ڪلانگ (Port Klang) کان سنگاپور فقط ڇهن ڪلاڪن جو سامونڊي سفر آهي. رات جو ٻي وڳي اسان سنگاپور جي سامهون لنگر ڪيرايو. سامهون سنگاپور شهر جي رستن ۽ اوچين عمارتن جون بتيون چمڪي رهيون هيون، جيئن شاديءَ تي ڪنهن عمارت کي بلبن سان سينگارجي. اسان جي چؤڌاري ٻيا به ست کن جهاز مختلف ملڪن جا لنگر ڪيرايو بيٺا هئا. سندن بتين ۽ پاڻيءَ ۾ پوندڙ عڪس عجيب منظر پيش ڪيو ٿي ۽ ائين لڳو ٿي چڻ هر هڪ جهاز الڳ نينڙو بيت هجي. سنگاپور جاگرافيءَ جي نقطهءَ نگاهه کان قدرتي طور ڪجهه اهڙي هنڌ تي آهي، جو هر جهاز پئسفڪ سمنڊ کان هندي وڏي سمنڊ ڏي ايندي توڙي ويندي يا ڏکڻ چيني سمنڊ مان لنگهندي، سنگاپور وٽان ضرور لنگهي ٿو. ان کان علاوه جهازن جي تيل جو پڻ وڏو مرڪز آهي. فري پورٽ تنهن کان سواءِ. ان ڪري سنگاپور هڪ روشن ڏيئي مثال آهي، جنهن جي چؤڌاري پننگ: جهاز، ميٽر ڪيو بيٺا هوندا آهن. ڪي تيل ونڻ لاءِ، ڪي سامان لاهڻ لاءِ، ڪي چاڙهي ٻين ملڪن ڏي کڻي وڃڻ لاءِ. سنگاپور وڏو مرڪز آهي. مثال طور اسان کي ڪراچيءَ مان سامان آمريڪا لاءِ مليو آهي. جيتوڻيڪ اسان کي آمريڪا وڃڻو ناهي پر ان هوندي به اسان مال ونڻ کان انڪار نه ڪيو. مال ورتوسين ۽ هاڻ سنگاپور جهڙي بندرگاهه تي لاهي ڇڏينداسين جتي اسان جي آفيس وارا اهو سامان ڪنهن ٻئي ملڪ جي جهاز ذريعي، جيڪو آمريڪا ويندڙ هوندو، موڪلي ڇڏيندا. اهڙيءَ طرح ان پاڙي ۾ اسان جي ڪمائي جو به حصو ٿي ويندو ۽ ڌارئين جهاز جو به. ساڳئي وقت سامان موڪليندڙ جو به ترت ڪم ٿي ويو. يا جيئن مثال طور: هن وقت هڪ آسٽريليا جو جهاز هندستان کان ڪپهه کڻي، هتي سنگاپور ڇڏي پاڻ آسٽريليا هليو ويو آهي. اها ڪپهه دراصل هانگ ڪانگ لاءِ آهي. سو

هانگ ڪانگ تائين اها ڪپھ اسان پنهنجي جهاز ۾ ڀري رهيا آھيون. ان کان علاوه سنگاپور مان رٽڙ ڪڍي رهيا آھيون، جو جپان تائين ڪڍي وينداسين، اتان پوءِ هڪ ٻيو پاڪستاني جهاز، لاس اينجلس (آمريڪا) تائين ڪڍي ويندو.

سنگاپور جي بندرگاھ جي جيتي ڪافي وڏي آهي. ڪيترا ئي جهاز هڪٻئي جي ويجهو ويجهو پاڻيءَ ۾ لنگر ڪيرائي بيھن. اسان جو جهاز به لنگر ڪيرايو بيھو آهي، چؤڌاري پاڻي آهي. سامان بارجز (Barges) (وڏيون ويڪريون بيٺيون بنا انجڻ جي) ذريعي ڀرجي اچي رهيو آهي. جيڪو جهازن جي ڪرينن (Derricks) ذريعي جهازن ۾ چڙهي رهيو آهي. ماڻهن کي ڪناري تائين پهچائڻ ۽ اٿڻ لاءِ لانچون ڏري ڏري ائين لنگهي رهيون آهن، جيئن شهر ۾ ٽئڪسيون يا رڪشائون هلن. انهن لانچن کي سڏين به ٽئڪسي، جهاز جي عرشي (Deck) تي بيھي انهن لانچن جو انتظار ڪبو آهي. جيئن ئي ڪا لانچ لنگهندي آهي ته ٽئڪسي پڪاري سڏ ڪبو آهي. پوءِ مٿان ئي انگريزيءَ ۾ پاڙو طئي ڪبو آهي. گهڻو ڪري هڪ سنگاپوري ڊالر (چئن رپين) ۾ راضي ٿي ويندا آهن. جهاز جي ڏاڪڻ 'Gangway' تان لهي ان ۾ اچي ويهيو آهي. لانچ بين جهازن تان به مسافر ڪڍي اچي بندرگاھ ۾ ڇڏيندي آهي. جيئن ته اسان جي سنگاپور ۾ به آفيس آهي، سو آفيس طرفان پڻ هڪ لانچ، سڄو ڏينهن رات، ڪلاڪ ڪلاڪ کان پوءِ اسان جي جهاز تي ڦيرا ڪندي آهي ۽ اها جهاز جا ماڻهو مفت ڏوڻيندي آهي. بندرگاھ سنگاپور فقط نالي جو آهي، ڪو به ڪسٽمر وارو نظر نه ايندو. بندرگاھ ٽئڪس کان آجو هجڻ ڪري ڪنهن به شيءِ اٿڻ يا ڪڍي وڃڻ جي جهل پل ڪانهي، سواءِ نشي جي شين جي، مثال طور: چرس، گانجو، ڏوڏي وغيره. هونءِ ڪا به شيءِ جهاز تان، شهر ڏي ڪنهن کي ڪڍي ويندي مون نه ڏٺو. هتي خالي بندرگاھ تي لهن ۽ واپسي تي سندن ٻنهي هٿن ۾ ٿيلها ۽ سامان سان ڀريل لفافا هوندا آهن. انهن لفافن ۽ ٿيلهين ۾ سبيل اڻ سبيل ڪپڙا، رڊيا، واچون، ڪئميرائون ۽ ٽرانسسٽر، سينٽ، پلاسٽڪ جا گُل، رانديڪا ۽ ٻيو سامان هوندو آهي، جو هتي تمام سستو آهي.

سنگاپور هڪ ننڍڙو بيت نما ملڪ آهي، جنهن جي وڏي ۾ وڏي ندي فقط ٽو ميل ڊگهي آهي، جا وچ شهر مان ٿيندي اچيو سمنڊ ۾ ڇوڙ ڪري. شهر وٽ اها ندي وڏين وڏين بيٺين ۽ بارجز سان ڀريل هوندي آهي. پري پري کان سامان ترڪن ۾

ڪڇي، نديءَ تائين اچي، جتان ٻيڙين ذريعي جهازن تي موڪليو وڃي ٿو. ساڳيءَ طرح جهازن تان سامان سنگاپور اچي. انهن وڏين ٻيڙين/ بارجز کي پنهنجي انجڻ نه ٿئي. جڏهن چار پنج بارجز ڀرجي وينديون آهن ته پوءِ هڪ لانچ/ موٽر بوت، کين چڪيندي آهي. پري کان ائين لڳندو آهي، جڻ ڪو اُنن جو قافلو پيو اچي. پهرين بارج جي پُٺ، ٻيءَ جي اڳ سان، رسيءَ ذريعي ڳنڍيل هوندي آهي. اهڙي نموني سان هڪ ٻئي پٺيان ڪيتريون ئي هونديون آهن. هتي اهي بارجز گهڻو ڪري چينين جون آهن، جي ٻارن ٻچن سان انهن ۾ رهن ۽ رڌين پڇاڻين به انهن ٻيڙين تي.

سنگاپور، انيڪ مذهبن ۽ قومن جو ملڪ آهي. گهڻائي مسلمانن جي آهي. انهن کان علاوه ٻڌ، هندو، عيسائي، سک ۽ پراڻي چين-مت جا آهن. زبانون به ڪيتريون ئي ڳالهائون وڃن ٿيون، قومي زبانون چار آهن: انگريزي، ملئي، چيني، تامل. جتي ڪٿي بورڊ انهن زبانن ۾ نظر ايندا. ٽي.وي ۽ ريڊيو تي پڻ سڀني زبانن جو پروگرام اچي. سنگاپور ۾ ملايا، چين، پاڪستان، انڊونيشيا، ٿائيلينڊ ۽ ٻين ملڪن جا ماڻهو رهيل آهن. سڀ کان گهڻا هندستان جا آهن. هندستان جي مٿئين حصي يو.پي ۽ سي.پي جو ماڻهو ڪو ورلي نظر ايندو، پر ڏکڻ هندستان جا تمام گهڻا آهن، جن جي مادري زبان تامل آهي. سنگاپور ڪنهن زماني ۾ هندستان جو حصو هو. انگريزن جي ڏينهن ۾ ڪجهه وقت هندستان جو وائسراءِ حڪومت ڪندو هو. هيٺسڻ سنگاپور آزاد ۽ خودمختيار ملڪ آهي.

(بندر ۽ بازاريون تان ورتل)

مشق

هيٺين سوالن جا جواب ڏيو:

(الف)

- 1 جاگرافيءَ جي حوالي سان سنگاپور جي ڪهڙي اهميت آهي؟
- 2 سنگاپور جو بندرگاهه ڪيئن آهي؟
- 3 سنگاپور جي ندي شهر جي ڪهڙي پاسي کان آهي ۽ ان تي ڪهڙو ڪاروبار ٿيندو آهي؟
- 4 1830ع ۾ سنگاپور ڪنهن جي هٿ هيٺ رهيو؟
- 5 الطاف شيخ پنهنجي سفرنامي ۾ سنگاپور جي ڪهڙي منظرنگاري ڪئي آهي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

عڪس نقطه نگاهه ورتي ڏاڪو ڪسٽر قافلو بندرگاهه

(ج) هيٺيان خال پريو:

- 1 سنڪاپور جي ندي ڊگهي آهي.
- 2 سنڪاپور جو بندرگاهه کان آجو آهي.
- 3 جڏهن چار، پنج بارجر ڀرجي وينديون آهن، ته پوءِ هڪ کين چڪيندي آهي.

(د) ’ڪير‘، ’ڪهڙو‘، ’ڇا‘ – اهي سوال پڇڻ جا لفظ ڪن اسمن بدران ڪم

اچن ٿا. تنهن ڪري اهي ضمير آهن. اهڙن ضميرن کي ’ضمير استفهام‘ چئبو آهي. ’فهم‘ معنيٰ ’سمجهه يا ڄاڻ‘. توهين انهن استفهامي لفظن سان پنهنجا جملا ٺاهي ڏيکاريو.

سرگرمي:

جيڪڏهن اوهان ڪو سفر ڪيو آهي ته ان جو احوال پنهنجن لفظن ۾ لکو.

ياد رکو ته:

سفرنامو، سير سفر جي مشاهدن جي اها روڻداد آهي جيڪا ليڪڪ قلمبند ڪندو آهي. هڪ ادبي سفرنامي لاءِ انهن ماڳن مڪانن يا ملڪن جو سير ڪبو آهي. هڪ ليڪڪ پنهنجي تجربي ۽ مشاهدي سان ان خاص خطي جي رهاڪن جي تهذيبي، تمدني، معاشرتي ۽ سياسي تاريخ وغيره لکندو آهي.

استاد لاءِ هدايت:

استاد شاگردن کي سفرنامي جي وصف مثالن ذريعي سمجهائي.

علي احمد بروهي



وفات: 2003ع

ولادت: 1920ع

علي احمد بروهي ولد ڪريم بخش بروهي 11 نومبر 1920ع تي ڪنڀڙا ڳوٺ، تعلقي ڳڙهي ياسين، ضلعي شڪارپور ۾ ڄائو. علي احمد بروهيءَ جو مزاحيه ادب ۾ وڏو نالو آهي. پر سندس سڃاڻپ مزاحيه، طنزيه ڪهاڻيون ۽ ڪالم آهن. سندس ڪيترائي ڪتاب ڇپيل آهن جن ۾ ’ڄام‘، ’ڄاموٽ‘، ’ڄامڙا‘، ’ڏيئا تيل ڦليل‘، مشهور آهن. تحقيق جي موضوع تي به سندس ڪم ٿيل آهي. هن 1 ڊسمبر 2003ع تي وفات ڪئي.

عدو موچيءَ جو راڳ سِڪڻ

(طنز و مزاح)

سڪيا جي حاصلات ڪنهن فنپاري جي ادبي مرتبي جو تعين ڪري سگهجي. ڪتاب تحرير جي حاصل مطلب، لفظي، فڪري ۽ فني خوبين کان آگاهه ٿي سگهجي. ڪتاب تحرير جي مرڪزي خيال، نُڪتي يا تصور تائين پهچي سگهجي. ڪتاب نئين متن کي سمجهي حقيقتن تي ٻڌل سوالن جا جواب ڏئي سگهجي. ڪتاب لفظن جي معنيٰ لکي جملن ۾ ڪم آڻي سگهجي. ڪتاب اصطلاحن جي سمجهائي ڏئي جملن ۾ ڪم آڻي سگهجي. ڪتاب لفظن جا اشتقاق ڪري سگهجي.

استاد عدو موچي ڪو عادي بنيادي ميراثي هرگز نه آهي، جيئن عام طور سمجهيو ويندو آهي. دراصل عدوءَ جي وڏڙن جو اوائلي ڌنڌو جُٿڙيون گنديڻ هو. اهو پيشو، پشت پشت چند پيڙهين تائين چالو رهيو. ليڪن بعد ۾، پادرن جي پورهئي اندر ڪو خاص ”فيوچر“ نه ڏسي، عدوءَ ”موچڙن جي مرمت جو معاملو“ ترڪ ڪري ملهه وڙهڻ جو شغل شروع ڪيو. ملهه ۾ عدوءَ خاصو نالو ڪڍيو ۽ هڪ ٻه ناهوڪا ميل مٿسيءَ سان مات ڪيائين، جو تر اندر ڪنهن به جهڙي تهڙي ملهه کي مجال نه ٿيندي هئي جو عدوءَ سان سندرو ڪري. ڪيترا ڀيرا ته عدوءَ کي هيئن به چونڊو ٻڌو ويو هو ته ”ڪنهن امڙ اهڙو اڃا ٻچڙو ئي نه چڙيو هو جو سندس پُٺي پٽ لڳائي“.

پر چوندا آهن ته تڪبر هميشه ڪنڌ پيچندڙ آهي، سو هڪ ڀيري، پٺائي گهوت جي ميڙي تي، عدو به ڪنهن شيديءَ جي ڍاڪ تي چڙهي ويو، جنهن مُنين تي ڪٽي، ڦيرائينون ڏياريون، وچين ڏيئي، آڻي جو هنيس پٽ تي، ته مٿس ڏندڻجي ويو! ڏندڻ پڳا، تريون مهٽيون، تڏهن وڃي عدوءَ جي لوندڙين لٽوڻ شروع ڪيو. سامت ۾ آيو، سانڀر ٿيس ته ڪنڌ ۽ ڪنڊو ضريل به عدد پاسريون ٽائيل ۽ کاٻي ٻانهن ڦٽي ۽ وٿان به ٽڪر ٿيل هئي.

اهو ڏينهن اهو شينهن، وري ڪنهن بني بشر عدوءَ کي سندرو ڪندي اکين نه پسيو. عدوءَ تي گهڻا زور بار آندا ويا ۽ کيس آزيون نيازون ڪري ڪافي ڪجهه سمجهايو ويو، ته سندس ملهه هڪ بي بها آرت هو ۽ ان جي خاتمي سان قومي ڪلچر کي ڪاپاري ڌڪ لڳندو، ليڪن عدو ته چار ماهه هڪ هنڌ تي چيچلايو هو ۽ مسين مسين سندس زخم انگوريا هئا، تنهن گيسيون ڪندي اعلان ڪيو ته

”ملھ وارو عدو مري چڪو ۽ هاڻ هو راڳ سڪندو. جنهن ۾ نه ڌڪ اچي نه عضوو ڪري ۽ نه وري ڪو طبيبن تات پئجي.“

پوءِ عدوءَ اچي راڳ تي مارو ڪيو. راڳ به واڙو ساڙو يا ڳوناڻي ’لوميان‘ نه، بلڪ نيٺ سڳداسي سنگيت. پڪي گاني تي طبع آزمائي فرمائيندي عدو جملي رڪارڊ توڙي ڇڏيا. صبح سانجهي، رات، اڌ رات، هڪ ڪري ڏنائين. اٿئي ويني، کاڌي پيتي، عدوءَ جي ”سرگر پڌني سا“ ۽ ”ڏاڏا گڙ گڙ نا“ اهڙو اچي مڻ مڇايو، جو پاڙي وارن جي ننڊ آرام زهر ٿي پيو. ريزڪي نقصانن جو ته ڪو اندازو ئي نه هو. بهاول ناڙيوال جي واڙي ۾ تن مينهن ڪير ڏيڻ کان نابري واري بهاول کي راڳ ٻڌڻ شرط دل هول ٿي پيو ۽ هو عدوءَ جي راڳ کان بچڻ لاءِ پنهنجين ڪنن ۾ تات جون بچيون وجهي، مٿان ڪڻڪ جو ڳوهيل اٺو ٿڌي ڇڏيندو هو. الاهي جان سڀائي جي ننڍڙي نينگر کي ڊيڇڙو ٿي پيو، ۽ سندس ڳچي ۾ ايترا ته تعويد ۽ دعائون مڙهائي ٻڌيون ويون جو غريب چوڪرو اُٿي بيهي گهمڻ بجاءِ بانٺا پائي رڙهندو ٿي رهيو.

پاڙي وارن مجبور ٿي پئڻچات سدائي، هي فيصلو ڪيو ته عدوءَ کي ”گونڊا ايڪٽ“ ۾ اڙائڻ لاءِ ڪليڪٽر کي درخواست ڪئي وڃي يا وري عدوءَ جو حقو پاڻي بند ڪري کيس پُٺُ برادريءَ مان خارج ڪيو وڃي. عدوءَ کي اڳواٽ ڪڙڪ پئجي ويئي جنهن مٿون ڪري پئڻچات پرچائي ۽ لکت ۾ ايگريمينٽ ڪئي ته هو آئنده پاڙي ۾ شريف ٿي رهندو ۽ ڪڏهن به پنهنجو راڳ ڳائي پاڙي وارن جي ڪنن جو سور ثابت نه ٿيندو.

ٻئي ڏينهن عدو پنهنجو يڪتارو ڪلهي تي کڻي وڃي خانصاحب گامڻ خان جا ڪونرا ڍوڻڻ شروع ڪيا، جنهن فيض ۾ رڱي ڇڏيس. فن جي ڪمال جي حالت هيءُ هئي. جو عدوءَ جي مُرڪ ۽ مينڍ ڪلاڪن جا ڪلاڪ جاري رهندي هئي ۽ مٿس غشي ۽ غنودگي اهڙي طاري ٿيندي هئي، جو چتي ڪُٽي جو ڏاڙهيل سمجهي مٿس سائي چادر وجهي ويندا هئا.

راڳ جي تحصيل ڪرڻ بعد عدوءَ، استاد جا قدم ڄمي اجازت وٺي واپس اچي پنهنجي ڳوٺ وارد ٿيو. قضا الاهي جو ساڳئي ڏينهن شادي هئڻ ڪري کيس شام ڌاري راڳ ڳائڻ لاءِ مدعو ڪيو ويو ۽ ان سلسلي ۾ کيس 25 رپيا پيشگي پڻ ڏني ويئي.

نيڪ وقت تي وارد ٿي، عدوءَ محفل جو معائنو ڪيو. حشام ماڻهن جا اچي ڪٺا ٿيا هئا. آخر به گامڻ خان جي خاص شاگرد جو راڳ هو ۽ ڪو پٽ پڳت يا اهڙي تهڙي جو گانو ٿورو ئي هو. عدوءَ گوڏا پڇي استاد مرشد سنڀالي، ”دروازو دلبر جو، ممبر محراب آ“ ڳائڻ شروع ڪيو. استاد عدو دروازو اُڪري ممبر محراب تائين مس پهتو هو ته ڪنواريتن ۾ بي آرامي شروع ٿي. پڇا تي معلوم ٿيو ته ڪنوار کي، استاد عدوءَ جي پڙلاءَ پوڻ شرط ئي ”حساب“ تي پيو هو! ۽ هو لهر ڪرڻ ۾ مشغول هئي. عدوءَ پنهنجي پيدا ٿيل اثر کي مٽائڻ لاءِ پلٽو هنيو. پوءِ ته متنن جي صفائي هئي. ڪر ڪر ڪر ۽ ڪر ڪر ڪر جي غرڙائن اهڙو اچي غوغاءُ وڌو، جو سموري خلق ۾ ٻاڪر کڻو مچي ويو. محسوس ائين ٿي ٿيو جڻ ته ڪا مال گاڏي، شنتنگ ڪندي شاديءَ جي محفل ڏانهن ڏوڪي رهي هئي. ماسي بصران ته پنهنجو بيان هنن لفظن ۾ جاري ڪيو ته ”ابا آخري زماني جي تڏا ويڙهه“ شروع ٿي رهي آهي.

راڳ، جو عدوءَ جي رڳ رڳ ۾ سمانجي چڪو هو، سو ڪيئن ٿو ڪنٽرول ۾ اچي! عدوءَ جي ”شڪارپوري توڙي“ ته ان حد تائين مقبول ٿي چڪي هئي جو جڏهن ڪنهن مريض کي ٻئي ڪنهن ذريعي ڦٽ (آلٽي) ڪرائڻ ۾ ڊاڪٽر ناڪامياب ٿيندا هئا، ته عدوءَ جي ”شڪارپوري توڙي“ ٻن متنن ۾ مريض جو چار ڏينهن اڳ جو هضم ڪيل کاڌو به ڦٽ ٻاهر ڪڍڻ لاءِ هڪ ٽڪ علاج ثابت ٿيندو هو. عدوءَ جي ”موچڪي پيروي“ به پنهنجو مٽ پاڻ هئي ۽ ننڍن ٻارڙن جي ڊيجڙي لاءِ ائٽر علاج هئي. هر روز سوين ڪراڙيون عورتون، پٽ پوٽڙا ڪيچن تي کڻي آڻي فيضياب ٿينديون هيون. ليڪن شفا لاءِ هي ضروري هو ته ٻار کي ڊيجڙو ٿيندڙ هجي، ورنه چڱي پلي ٻار کي راڳ ٻڌڻ شرط وري بيٺو ڊيجڙو ٿي پوندو هو.

عدوءَ جو ”مالڪوس“ به ڪو گهٽ اثر وارو راڳ نه هو. سموري تر جا ڪاسائي سندس مالڪوس ٻڌڻ لاءِ هر وقت شائق رهندا هئا. راڳ ٻڌڻ وقت محسوس ائين ٿيندو هو جڻ ڪنهن ڪوس گهر اندر چاليهارو کن ٻڪرن کي هڪ وقت تي ٽڪبير وڌي وئي آهي! ڊيس يعني سورٺ راڳڻيءَ تي ته عدوءَ کي ايترو عبور حاصل هو جو ”ها“ ڪرڻ شرط پاڙي جي ڪنڀرن جا گڏهه عدو جي آواز سان آواز ملائي ايڏيون ته هيٺيون ڪندا هئا، جو ان ايراضيءَ ۾ لڏي آيل ماڻهن جاين الات ڪرائڻ کان ئي توبه ڪري ڇڏي. هڪ دفعي راشن ڪارڊ جي سلسلي ۾ عدوءَ هڪ عملدار جي

گهر اڳيان ”ميري عرض سنو سرڪار“ راڳ درباري سر ۾ ڳايو. نتيجو هي نڪتو جو عملدار جي ڪنن جون دهلڙيون نڪاءَ ڏيئي ڦاٽي پيون ۽ هو غريب اڄ ڏينهن تائين ڪنهن وڌيڪ عرض ٻڌڻ کان محروم ٿي ويو.

عدوءَ پبلڪ راڳ جي پچر چڙي ڏني. هر روز چار پنج ميل پنڌ ڪري پر واري جهنگل جي ٻوڙن ۾ ويهي، راڳ جي ڪسرت ڪندو رهيو ۽ ڪلاڪن جا ڪلاڪ روح رهاڻ ۾ مشغول رهندو هو. ڪنهن ماڻهوءَ وڃي بيلي کاتي جي عملدار کي شڪايت ڪئي ته سندس جانور بيلي مان ٽاهيا وڃن ٿا، ۽ اگر عدوءَ جو راڳ به ڏينهن بيا جاري رهيو ته جهنگ جانورن کان خالي ٿي ويندو. عملدار انهيءَ شڪايت جو نوٽيس وٺندي، عدوءَ کي جهنگ مان گهرائي، خالي گنديءَ ۾ بند ڪرائي، ڳاڙهن مرچن جو ڏونهون ڏياريو. ويچارو عدو اڌ مٿو ٿي پيو. جڏهن کيس ٻاهر ڪڍيو ويو ته ڳچ ڏينهن ته ڪٿ تي ئي ڪنگهندو رهيو، جن ”ڪالنگڙو ۽ پوريا“ خيال گڏي ڳائي رهيو آهي. پنجن رپين جي دوا ۽ ڦوڏني ڪاٺڻ ۽ به ٿي واري پنا ”ريگ مال“ رڙڪڻ بعد، عدوءَ جي تڙي مس مس وڃي راس ٿي ۽ ساڳي سطح تي پهتي.

هاڻ عدوءَ لاءِ باقي هڪ رستو هي کليل هو ته ريلوي اسٽيشن تي راڳ ڳائي پنهنجو پيٽ گذران به ڪري ۽ پنهنجي خداداد ذات کي هر ماڻهوءَ جي ڪنن تي سهولت سان پهچائي. ان سلسلي ۾ عدوءَ کي ڪو گهڻو وقت انتظار ڪرڻو نه پيو. ڇاڪاڻ ته عدوءَ جي شهرت پنهنجو ملڪ ته درڪار، پر ست سمنڊ پار پڻ پهچي چڪي هئي. آخر هڪ ڏينهن آيو جو استاد عدوءَ کي ريڊيو تي ڳائڻ لاءِ نينڊ ڏني ويئي، جا عدوءَ طرفان قبول فرمائي ويئي. پروگرام مطابق سنڀري عدو ريڊيو اسٽيشن تي اچي وارد ٿيو ۽ مائڪرو فون کي منهن ڏيئي پنهنجو مشهور راڳ ”پيلو“ شروع ڪيو. دراصل هن رنگا رنگي راڳ کي ”انڊلٽ“ سڏيو ويندو آهي. پيلو فقط شروعات ۾ آلاپيو ويندو آهي، بعد ۾ ڪاري، نيري، سائي، ڳاڙهي کان ٿيندو فيروزي ۽ طوطائي رنگ تائين هلندو آهي، جيستائين ٻڌندڙ ماڻهن جو اچو منهن ٿي وڃي. ڪي ماڻهو هن کي اڌ رنگو به چوندا آهن ۽ سندس خاص اثر هي آهي جو ويجهو ٻڌندڙ کي ”اڌ رنگو“ ضرور ٿيندو آهي. خيال جا ٻول هئا:

ڪونهي يار منهنجي جو، ڪو مت ڙي ادا،
توڙي آءُ هجان، چريو چربت ڙي ادا!

راڳ جي شڪل ناهي، منجهس رنگ ڀريندي، عدوءَ ”چرپت“ تي اچي پلٽو هنيو، ۽ پوءِ چر چر مان گر گر ڪري اچي، گورپت تي زور رکيو ۽ گورپت کان برپت ۽ برپت کان ارگت تائين ۽ ارگت کان تڙگهت تائين پهتو ته ملڪ جي حاڪم طرفان ريڊيو اسٽيشن کي بند ڪرڻ جو حڪم ڏنو ويو.

عدو غريب، جنهن کي ڪا خبر نه هئي ته دنيا اندر سندس راڳ باعث ڪهڙي قيامت برپا ٿي رهي هئي. سو گهٻرائجي آهستيءَ سان ماٽڪرو فون ڇڏي پنئين دروازي کان ديوار ٽپي روپوش ٿي ويو ۽ اهڙو غائب ٿيو جو اڄ ڏينهن تائين وري سندس پتو نه پيو. اڄ ڏينهن تائين هي ڪنهن کي به پتو نه آهي ته دنيا هڪ غير معمولي موسيقار جي جادوءَ پري آلاپ ٻڌڻ کان ڪيئن محروم رهجي ويئي.

(ڪڪ پن، تان ورتل)

مشق

هيٺين سوالن جا جواب ڏيو:

(الف)

- 1 علي احمد بروهيءَ جي عدو موجيءَ بابت ڪهاڻي اوهان کي ڪيئن لڳي؟
- 2 هن سبق ۾ ڪهڙا ڪهڙا ڪردار آهن؟
- 3 علي احمد بروهيءَ جي سنڌي ادب ۾ ڪهڙي سڃاڻپ آهي؟
- 4 اوهان ڪا ٻي مزاحيه لکڻي پڙهي هجي ته ان بابت ٻڌايو.

هيٺين لفظن جي معنيٰ لکو ۽ جملن ۾ ڪم آڻيو:

(ب)

ڪاپاري مجال پسبو آزيون مسين مسين

هيٺين مان ڏرست جواب چُونڊيو.

(ج)

1 علي احمد بروهي سنڌي ادب ۾ سڃاڻپ رکي ٿو:

- (1) سفرناما نويس
- (2) ناول نگار
- (3) مزاح نگار
- (4) شاعر

2 علي احمد بروهي ڄائو:

- (1) 1925 ع ۾
(2) 1947 ع ۾
(3) 1920 ع ۾
(4) 1955 ع ۾

3 عدو موجي، جو ڪردار آهي:

- (1) مزاحيه
(2) سنجيده
(3) خوشامدي
(4) لالچي

هيٺين اصطلاحن جي معنيٰ لکو ۽ جملن ۾ ڪم آڻيو:

(د)

- * ٿورو لاهڻ * پاڻيءَ مان نڪرڻ * ڄمندي ڄام هڻڻ
* چوٽ کائڻ * مڻڻ مچائڻ

هيٺين لفظن جا اشتقاق ڪريو ۽ معنيٰ لکو:

(ه)

درخواست يڪتارو فيضياب درڪنار عملدار

هيٺ ڏنل متن کي پڙهي سوالن جا جواب ڏيو:

(و)

سنڌي ٻوليءَ ۾ مزاحيه ادب کي پڻ تمام گهڻي اهميت آهي. ڏکڻ ۽ پريشانين ۾ ورتل ماڻهن کي تفریح پهچائڻ لاءِ مزاحيه ادب ضروري آهي. طنز و مزاح ۾ تفریح ۽ وندر سان گڏ ڪو نصيحت جو نُڪتو به ڏنو ويندو آهي، جنهن سان ماڻهوءَ جي اصلاح وارو پهلو به اڃاگر ٿئي ٿو.

- سوال 1. مزاحيه ادب مان ڇا مراد آهي؟
سوال 2. مزاحيه ادب ڇو ضروري آهي؟
سوال 3. طنز و مزاح لکڻ وقت ڪهڙين ڳالهين جو خيال رکڻ گهرجي؟

شيخ اياز



وفات: 1997ع

ولادت: 1923ع

شيخ اياز جو اصل نالو مبارڪ علي شيخ ولد غلام حسين شيخ آهي. هن شڪارپور ۾ 2 مارچ 1923ع ۾ جنم ورتو. هن ابتدائي تعليم شڪارپور مان حاصل ڪئي. بي - اي ۽ ايم - اي، ڊي - جي سنڌ ڪاليج ڪراچي مان ڪيائين. هو سنڌ يونيورسٽيءَ جو وائيس چانسلر پڻ رهيو. شيخ اياز پنهنجي دور جو سرموڙ شاعر آهي. شيخ اياز سنڌي شاعريءَ کي نوان موضوع، فن جي نواڻ ۽ خيالن جي انفراديت، لفظن جو ترنم ۽ موسيقي بخشي. شيخ اياز شاعريءَ سان گڏ نثر ۾ پڻ ڪيترائي ڪتاب لکيا. سندس آتم ڪھاڻي 'ڪٿي نه ڀڄبو ٿڪ مسافر' ۽ ٻين عنوانن سان ڇپيل آهي. 'پنهل کان پوءِ' ۽ 'سفيد وحشي' سندس ڪھاڻين جا مجموعا آهن. خطن جو مجموعو 'جي ڪاڪ' ڪوريا ڪاٺڙي جي نالي سان ڇپيل آهي، هي خط سندس انهيءَ مجموعي مان ڏجي ٿو. جيڪو هن محمد ابراهيم جويي ڏانهن لکيو هو. شيخ اياز 28 ڊسمبر 1997ع تي وفات ڪئي. سندس قبر پٽ شاه ۾ ڪراڙ ڍنڍ جي ڪپ تي آهي.

چاندوڪي ۽ مان

(ادبي خط)

سکيا جي حاصلات ✍️ تحرير جي حاصل مطلب، لفظي، فكري ۽ فني خوبين کان آگاهه ٿي سگهي. ✍️ تحرير جي مرڪزي خيال، نُڪتي يا تصور تائين پهچي سگهي. ✍️ نئين متن کي سمجهي حقيقتن تي ٻڌل سوالن جا جواب ڏئي سگهي. ✍️ لفظن جي معنيٰ لکي جملن ۾ ڪر آڻي سگهي. ✍️ اصطلاحن جي سمجهائي ڏئي جملن ۾ ڪر آڻي سگهي. ✍️ سنڌي ۽ اڀ-میل ڪري سگهي. ✍️ ڪنهن به ادبي، علمي يا صحافتي موضوع تي پنهنجي وسيع مطالعي، تجربي ۽ مشاهدي جي روشنيءَ ۾ ٻڌندڙ آڏو ڏسڻ اُچار ۽ لب لهجي سان پنج کان ڇهه منٽ زباني تقرير ڪري سگهي.

ادا،

تو پنهنجي خط ۾ عجيب تقاضا ڪئي آهي ته مان توکي چاندوڪي ۽ ۾ ويهي خط لکان. توکي شايد خبر نه آهي ته مون کي چاندوڪي ۽ کان چڙ آهي. چاندوڪي منهنجي نيٽن کان ننڍڙي ڪسي وٺندي آهي، ۽ مان راتين جون راتيون چنڊ پٺيان چارا رهندو وٺندو آهيان. توکي شايد خبر نه آهي ته چنڊ ۽ نند اصل جا ويري آهن. چاندوڪي اڪڙين کي اوجاڳا ڏيندي آهي. دلين جا ڊڪڙا ڊڪائيندي آهي. مان ڪيئي راتيون نور پريءَ نيٺاڻ ۾ نهاريندو رهيو آهيان- ڪيئي پيرا سنسار جي سيني ۾ گهوري ڏنو اٿر. چاندوڪي ۽ ۾ مون کي هيءَ ڪائنات ڪنهن ڪوريٽڙي جو مهاچار لڳندي آهي، جنهن ۾ انسان ڪنهن جيتڙي وانگر ڦاسندو ڦٽڪندو نظر ايندو آهي. چنڊ آسمان ۾ ائين هلندو نظر ايندو آهي، گويا کيس ڪوئي ڪُنڊي وجهي ڪنهن ازلي منزل ڏانهن چڪي رهيو آهي. مان به پنهنجيءَ منزل جي تلاش ۾ هن جي پٺيان ڪيئي منزلون طئي ڪري ويندو آهيان. ساري رات انهيءَ سفر ۾ طئي ٿيندي آهي، ۽ منهنجن چپرن جي چانو ۾ پرھ ڪر موڙيندي نظر ايندي آهي.

ادڙا، چنڊ مون کي ڪائنات جي ازلي اک وانگر لڳندو آهي، جا مون ڏانهن گهوريندي رهندي آهي، ۽ مان پنهنجي خوف ۾ تارن پرين راتڙين جو سهارو وٺندو آهيان. اڄ به اڻٽيهين اونڊاهي آهي ۽ مان توکي بتيءَ جي ڌيميءَ جوت ۾ هيءُ خط لکي رهيو آهيان. شايد تنهنجي زندگيءَ ۾ مان پهريون شاعر آهيان، جنهن کي چاندوڪي ۽ کان چڙ آهي. پر، ان هوندي به منهنجي شاعريءَ ۾ هر جڳهه چاندوڪي ۽

جو ذکر آهي! ڇو؟ شايد مون کي چاندوڪي بيهڻ پياري آهي! شايد چاندوڪيءَ ۽ نند
۾ رقابت جو جذبو آهي. تنهنڪري! اڌڙا، مان هڪ خسته تن ۽ خسته دل انسان آهيان:
مون کي ننڊڙي وڌيڪ پياري آهي.

-تنهنجو پنهنجو

(جي ڪاڪ ڪڪوريا ڪاپڙي تان ورتل)

مشق

(الف) هيٺين سوالن جا جواب ڏيو:

- 1 هن خط ۾ ڪهڙي منظر نگاري ٿيل آهي؟
- 2 هي خط پڙهڻ کان پوءِ اوهان جي ذهن ۾ ڪهڙو تاثر اُڀري ٿو؟
- 3 عام ۽ ادبي خط ۾ ڪهڙو فرق آهي؟
- 4 شيخ اياز جي ادبي خطن جي مجموعي جو نالو ڇا آهي؟
- 5 اوهان ڪو ٻيو اهڙو ادبي خط پڙهيو هجي ته ان بابت ٻڌايو.

(ب) هيٺ ڏنل لفظن جي معنيٰ لکو ۽ جملن ۾ ڪم آڻيو.

ازلي سنسار مها جوت رقابت خسته تقاضا

(ج) هيٺين اصطلاحن جي معنيٰ لکو ۽ جملن ۾ ڪم آڻيو:

- * اتي مان وار ڪيڻ
- * اڇا ڪارا پٿرا ٿيڻ
- * باغ لڳڻ
- * باغ باغ ٿيڻ

(د) پنهنجي دوست ڏانهن اي ميل جي ذريعي سنڌيءَ ۾ خط لکي کيس

ڪنهن تاريخي ماڳ بابت احوال ڏيو.

(ه) اوهان پنهنجي دوست ڏانهن ادبي خط لکو، جنهن ۾ مينهن وسڻ جي منظر بابت پنهنجا تاثرات بيان ڪريو.

(و) 'ڪتابي ميلو' جي موضوع تي پنهنجن لفظن ۾ هڪ مضمون لکو.

ياد رکو ته:

خط جي جديد لغوي معنيٰ آهي، 'لکڻي' ۽ لکت جو نمونو. ادبي خط، ادب جي هڪ اهڙي پياري صنف آهي، جنهن جي نثر ۾ شعر، شعر ۾ پنهنجائپ ۽ پنهنجائپ ۾ دل جي گهرائين جي اڀتار ملي سگهي ٿي. ادبي خطن ۾ ليکڪن جي بحث جو دائرو دانشوراڻو هوندو آهي.

استاد لاءِ هدايت:

شاگردن کي خط ۽ درخواست جا ڪجهه نمونا ڏئي سمجهائي.

شاه عبداللطيف ڀٽائيءَ



وفات: 1752ع

ولادت: 1690ع

شاه عبداللطيف ڀٽائيءَ مٽياري ضلعي (اڳوڻي حيدرآباد) جي پٽين پور ڳوٺ ۾ 1102 هـ / 1690ع ۾ ڄائو. سندس والد جو نالو شاه حبيب هو. شاه حبيب جي وفات کان پوءِ، شاه عبداللطيف ڀٽ شاه کي پنهنجو مسڪن بڻايو. هڪ روايت آهي ته شاه سائين اُمي هو! پر ان بابت مختلف عالمن، مختلف رايا ڏنا آهن. ڪن کيس يگانو عالم سڏيو آهي ته ڪن صاحبن جي راءِ ۾ کيس ’علم لُڏني‘ حاصل ٿيل هو، جيڪو ڏٺيءَ طرفان ڪامل وٺين کي عطا ٿيندو آهي. شاه سائينءَ سان ٽي ڪتاب سدائين ساڻ هوندا هئا: قرآن شريف، مثنوي مولانا روم ۽ شاه عبدالڪريم بلڙيءَ واري جو رسالو. ’شاه جو رسالو‘ سنڌي ٻوليءَ ۽ ثقافت جو عظيم دستاويز آهي. شاه سائينءَ جي شاعريءَ ۾ فني ۽ فڪري گهرائي سڀني کان نرالي آهي. سندس ڪلام ڪيترين ئي ٻولين ۾ ترجمو ٿي چڪو آهي. شاه صاحب سڄيءَ سنڌ جو پيرين پيادو سير سفر ڪيو ۽ عام ماڻهن جي رهڻي ڪهڻيءَ وغيره جو مشاهدو ڪري، پنهنجي شاعريءَ ۾ پلٽيائين. سنڌ جا ماڻهو کيس عقيدت وڃان ڀٽائي گهوت، لاکيڻو لطيف ۽ لالئون لال لطيف جي نالن سان ياد ڪن ٿا. شاه عبداللطيف ڀٽائيءَ 14 صفر 1165هـ / 1752ع تي وفات ڪئي.

سُر سارنگ

سڪيا جي حاصلات

ڪنهن به فن پاري جي ادبي مرتبي جو تعين ڪري سگهجي. ڪنهن نظمڪي نثر سان سمجهائي جي صورت ۾ لکي سگهجي. تحرير جي حاصل مطلب، لفظي، فڪري ۽ فني خوبين کان آگاهه ٿي سگهجي. تجنيس حرفي بابت ڄاڻي سگهجي.

اَگَمِيو آهِي، لَگَه پَسُ! لَطِيْفُ چَئِي،
 وَنُو مِيَنُهَنُ وَدُ قَرُو، كَيدُو دُنُ كَاهِي،
 چَنَ چَڏِي پَتِ پَنُو، سَمُرُ سَنبَاهِي،
 وَهُوَ رَ لَاهِي، اَسِرُو اَللَّهُ مَان.

اَگَمَرُ كِيَا اَللَّهُ، لَگَه پَسُ! لَطِيْفُ چَئِي،
 پَلَرُ جِي پَالُوٺُ سِيَن، پَتَنُ جَهَلِيَا پَاهِي،
 وَاجِدُ وَدَائِي كِيَا، مَتِي گَسَن گَاهِي،
 سَانِگِيَن وِرِيَا سَاهِي، اُنَن اَبُ اَگُونِدِرُو.

بَرَ وَنَاثَرَ وَنَا، وَنِي كَچَ كِنَارَ،
 پُونِيَاڙِيءَ پَتَنُ تِي، دَسُ! نايَاوَن نَارَ،
 سَبَاهِي سَتَارَ، لَاتَا دُرُٺُ دِيَه تَان.

سارنگ کي سارين، ماڙهو، مرگهه مينهيو،
 اڙيون، ابر آسري، تاڙا تنوارين،
 سپون جي سمونڊ ۾، نئين سج نهارين،
 پلر پيارين، ته سنگهارن سڪ ٿئي.

سَجُٺُ سَانُوٺُ مِيَنُهَنُ جَتَن، جُهٺُڪَن پاسي جهوڪ،
 ڏيندا پاڻ پتن کي، منجهان مينهن موڪ،
 لس پيارين لوڪ، اگمر ڪيو، اڪيئن سين.

- 1 شاه سائينءَ جي شاعريءَ جون ڪهڙيون ڪهڙيون خوبيون آهن؟
- 2 شاه سائينءَ جي 'سنگهارن' مان ڇا مراد آهي؟
- 3 شاه عبداللطيف ڀٽائيءَ جي سُر سارنگ جي بيتن ۾ ڪهڙو پيغام ڏنل آهي؟
- 4 شاه عبداللطيف ڀٽائيءَ سارنگ جي بيتن ۾ مينهن جي منظر نگاري ڪيئن ڪئي آهي؟

حرف لفظ جي معنيٰ 'اڪر' آهي. 'تجنيس حرفي' مان مراد، 'ڪنهن شعر جي هر لفظ جي مُنڍ ۾ ساڳين اکرن جو استعمال هجي'.

جيئن: ڪن ڪٽ ڪاڀٽ ڪاڀڙي، ڪنوٽيا ڪن چير.

مٿئين بيت جي ست جو هر لفظ 'ڪ' جي اکر سان شروع ٿئي ٿو. ان ڪري اها 'تجنيس حرفي' آهي.

توهان شاه صاحب جي ڏنل بيتن منجهان 'تجنيس حرفي' واريون بيتون ڳوليو.

➔ شاه صاحب جا ڪجهه ٻيا بيت شاه جي رسالي مان چونڊ ڪري لکو.

ميان سرفراز ڪلهوڙو



وفات: 1777ع

ولادت: 1751ع

ميان سرفراز ڪلهوڙو سنڌ جي حاڪم ميان غلام شاهه ڪلهوڙي جو فرزند هو. سندس جنم 1751ع تي حيدرآباد سنڌ ۾ ٿيو. هو ڪيترين ئي زبانن جو ڄاڻو هو. هُو سنڌي شاعريءَ ۾ ’مداح‘ جو موجد آهي. مداح هُن قيد دوران لکي. ميان سرفراز ڪلهوڙي 1777ع تي وفات ڪئي ۽ سندس مقبرو حيدرآباد سنڌ ۾ آهي.

مداح

سکيا جي حاصلات

ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. نظر مان لطف اندوز ٿي سگهجي. مداح جي باري ۾ ڄاڻ حاصل ڪري سگهجي.

بِسْمِ اللّٰهِ لَبَّكُ اللّٰهُ ، مُحَمَّدٌ شَاهِدٌ ، كَرِ پَنَاهَهُ پَرِين تُون ،
مَنْجَه درگاهه، ڪير آهه، مٿي راهه رسين مون،
پلا ڄام، هن غلام، سندن سوال سٺج تون!

آهيان ڏڏ، غمن گڏ، سچا سڏ سٺج تون،
پسي پاڻ ڪرم ساڻ، ڏکيا ڏاڻ ڏئين مون،
پلا ڄام، هن غلام، سندن سوال سٺج تون!

لنگهيا لڪ، لثا شڪ، هلي حق گڏياسون،
في الحال، منجهه وصال، اچي محب ملياسون،
پلا ڄام، هن غلام سندن سوال سٺج تون!

سچار ۽ موچار، جي مهندار ليکيا مون،
تن مڙن، پيلارن سندن مهڙ آهين تون،
پلا ڄام، هن غلام، سندن سوال سٺج تون!

نه سا خلق، نه ڪي ملڪ، نه ها فلڪ، زمينون،
تنهنجو نور، ٿيو ڏهون، آڳاٽو سڀني ڪئون،
پلا ڄام، هن غلام، سندن سوال سٺج تون!

بسم الله سين مداح، تنهنجي شاهه، چئي سون،
هيءَ ساراهه، لڳ الله، ڪر قبول، هتان مون،
پلا ڄام، هن غلام، سندن سوال سُڻج تون!

سرفراز، ڪي اُڏاس، آهي آس، اوهان ڏون،
راهه راس، بند خلاص، خوبي خاص ڏئين مون،
پلا ڄام، هن غلام، سندن سوال سُڻج تون!

مشق

(الف) هيٺين سوالن جا جواب ڏيو:

1. ميان سرفراز ڪلهوڙو ڪهڙي صنف جو شاعر آهي؟
2. ميان سرفراز ڪلهوڙي جو مقبرو ڪٿي آهي؟
3. مداح مان ڇا مراد آهي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

سُڻج ڏڏ ڏاڻ مهندار فلڪ ظهور مُهڙ خلاص

(ج) ميان سرفراز ڪلهوڙي جي 'مداح' جو خلاصو پنهنجن لفظن ۾ لکو.

ياد رکو ته:

'مداح' عربي لفظ 'مدح' مان ورتل آهي، جنهن جي معنيٰ آهي 'ساراهه يا واکاڻ'. مداح ۾ حضور اڪرم صلي الله عليه و آله و اصحابه و سلم ۽ ٻين بزرگن ۽ ولين جي شان ۾ ساراهه ڪئي ويندي آهي.

سچل سرمست رح



وفات: 1827ع

ولادت: 1739ع

سچل سرمست جو اصل نالو ميان عبدالوهاب هو، پر ننڍي هوندي کان ئي مائٽ کيس 'سچيڏنو' ڪري سڏيندا هئا، ان ڪري پاڻ شاعريءَ ۾ تخلص به سچو، سچل ۽ سچيڏنو ڪتب آندو اٿس. فارسي ڪلام ۾ 'آشڪارا' تخلص ڪم آندو اٿس. سچل سرمست سن 1152ھ بمطابق 1739ع درازن ۾ ڄائو، سندس والد جو نالو ميان صلاح الدين هو پيءُ جي وفات کان پوءِ پنهنجي چاچي ميان عبدالحق جي سنڀال هيٺ رهيو، جنهن کان روحاني فيض پرايائين.

سچل کي 'هفت زبان شاعر' سڏيو ويندو آهي. سچل سرمست بيت ۽ ڪافيءَ جو باڪمال شاعر هو. سندس ڪلام ۾ رندي ۽ بيباڪي جهجهي آهي. سچل جي شاعريءَ ۾ رس رچاءُ، رواني ۽ فڪر جي اونهائي آهي. سچل سرمست 14 رمضان، سن 1242ھ بمطابق 1827ع تي درازن ۾ وصال ڪيو.

مارئيءَ جا بيت

سڪيا جي حاصلات ڪنهن به فن پاري جو مرڪزي خيال لکي سگهي. بيت بابت ڄاڻي سگهي.

بيت مان لطف اندوز ٿي سگهي.

سارير اڄ سنگهار، جن ڏني مون ڏينهن ٿيا!
سي هي لڪ لنگهي پيهي ويا، پانور منجهه پهنوار،
هڻي ويٺا پڪڙا، هت سڪ ٿي اجڙوار،
جن جي ساهه سنڀار، سي اڄ پهنوار پري ٿيا!

پهنوارن پيغام، جيڪر مڪا تڏهن،
پر مون ڪا اڄ پري ٿيا، ويڙهيجا وريام،
تيلهان مون ڏي نه آيا، ڏهن سنگهارن سلام،
هئا ملير مدام، پر ڪو سانگن اڇي سانگ پيو.

تڏهن مڪائون، جيڪر مون ڏي خاصا خبرو،
لهڻ سڌ سنگهار جي، نڪو پاندي پٺيائون،
پر پري شايد پهنوار ويا، جو سڌ نه لڌائون،
پڪا پانور ڪنڌئين، نئين هيڃئون هنيائون،
چڏي ملڪ ملير ويا، هن تر تيلهائون،
ائين اتائون، ته هن ڏر ڏريجو ناهه ڪو.

ڪڏهن ڏيهه ڏنام، ٿي ساعت ساعت سومرا،
مارو ڪالهه ملير ۾، پر پري اڄ پيام،
آهن ڪين انهن ريءَ، اڪڙين ۾ آرام،
سدا وتن سڪنديون، پر سانڀڻ سور ٿيام،
سي پڻ ڪيڻ ويا، ٿي جن سان گرهير ڳالهڙيون،

جي هوند آئيئي، هئا ماروئڙا ملير ۾،
سُڌ لڏائون سِگهڙي، حال بڏي هيئي،
پر ٿر چڙهي ويئي، جيڪس، وسڻن ويڙهيچن جي.

مشق

(الف) هيٺين سوالن جا جواب ڏيو:

- 1 سچل سرمست شاعريءَ ۾ ڪهڙا تخلص ڪم آندا آهن؟
- 2 سچل سرمست جي بيتن ۾ مارئي پنهورن کي ڪهڙا ڏوراپا ڏئي ٿي؟
- 3 مارئي جو ڪردار ڇا جي علامت آهي؟
- 4 سچل سرمست جي مارئيءَ جي بيتن ۾ ڪهڙو پيغام ڏنل آهي؟

(ب) هيٺين مان صحيح جواب چونڊيو:

- 1 سچل سرمست فارسيءَ ۾ تخلص ڪتب آندو آهي.
(1) سچيڏنو (2) سچل (3) آشڪارا (4) سچو.
- 2 سچل جا هي بيت بابت آهن.
(1) انقلاب بابت (2) حب الوطني بابت (3) جاکوڙ بابت (4) تعليم بابت
- 3 سچل سرمست جي والد جو نالو هو.
(1) ميان عبدالوهاب (2) ميان صلاح الدين
(3) ميان عبدالله (4) ميان علاؤالدين.

سرگرمي:

سچل سرمست جي ڏنل مارئيءَ جي بيتن جو مرڪزي خيال لکو ۽ بيان ڪريو

ياد رکو ته:

بيت جي معنيٰ آهي 'گهر'، اصطلاحي معنيٰ موجب ٻن يا وڌيڪ ستن جي سنڌي شعري صنف آهي. 'بيت' سنڌي شاعريءَ جي اهر، بنيادي ۽ قديم صنف آهي. بيت جي ذريعي شاعر پنهنجي جذبن، احساسن، امنگن، خوشين ۽ ارمانن جو اظهار ڪندو آهي.

سامي

جنم: 1743ع

لاڏاڻو: 1850ع

هن درويش جو نالو پاڻي چين راءِ بچو مل لُنڊ هو. پنهنجي گروه سوامي مينگهراج ٻانيٺ جي نالي کي شرف ڏيڻ لاءِ شاعر ٿو نالو يا تخلص ڪڏهن 'سامي' ته ڪڏهن 'ٻانيٺ' ڪم آندو اٿس. پاڻي چين راءِ 1743ع شڪارپور ۾ ڄائو ۽ سن 1850ع ۾ اتي ئي 107 سالن جي عمر ۾ دنيا مان لاڏاڻو ڪري ويو. هن جيڪي بيت چيا آهن تن کي 'ساميءَ جا سلوڪ' سڏبو آهي. اهي ڏاڍا سٺا، سواڍي ۽ روحاني رمزن وارا آهن.

مايا

سکيا جي حاصلات

ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. ڪنهن ادب پاري جي باري ۾ مرڪزي خيال ۽ ان ۾ موجود نُڪتن کي پوريءَ ريت سمجهي سگهجي. ٻين مان لطف اندوز ٿي سگهجي. تجنيس نام بابت ڄاڻ حاصل ڪري سگهجي.

مايا ڀلائي، وڏو جيءُ ڀَرَمَ ۾،
اڻ هوندي درياءَ ۾، غوطا نٿ ڪائي،
سامي ڏسي ڪين ڪي، مُنهن مڙهيءَ پائي،
ستگر جاڳائي، ته جاڳي جُڙي پاڻ سان.

مايا ڀلائي، وڏو جيءُ ڀَرَمَ ۾،
پاڻ پنهنجو پاڻ ۾، وينو وڃائي،
سپني ۾ سامي چئي، ڪوٽ جنم پائي،
اُڍيا پت لاهي، جاڳي ڏسي ڪين ڪي.

مايا ڀلائي، وڏا جيءُ ڀَرَمَ ۾،
سامي ڏسي ڪو نه ڪو، منهن مڙهيءَ پائي،
جنهن کي اُڍيا ننڊ مون، ستگر جاڳائي،
سو ويهي وڃائي، نگارو نرپاڻ جو.

مايا ڀلائي، وڏا جيءُ جُهان جا،
نانا روپ رچي ڪري، وينان نٿ ناهي،
پاڻو واڻو مٽ ڪي، سيڪو وڏائي،
مُنهن مڙهيءَ پائي، سامي ڏسي ڪو نه ڪو.

مايا سڀ موهي، جيءَ ڪيا وِس پانهنجي،
 وڌائين وُل ڇَل سان، انڌا ٻڌي توئي،
 ڏيئي ڏجها پاڻ ڪي، ڪن هوئي هوئي،
 اُتمر ڏن ڪوهي، مورڪ وينا مَتِ ري.

مشق

(الف) هيٺين سوالن جا جواب ڏيو:

- 1 ساميءَ جي شاعريءَ کي ڇا ٿو چئجي؟
- 2 'مورڪ وينا مت ري' جو مطلب ڇا آهي؟
- 3 سامي 'مايا' بابت ڇا ٿو چئي، پنهنجي لفظن ۾ لکو.
- 4 مايا جي موه ڪان ڪيئن بچجي؟

(ب) هيٺين مان صحيح جواب چُونڊيو:

- 1 ساميءَ جو اصل نالو هو.
 - (1) سوامي مينگهراج
 - (2) پاڻي چين راءِ
 - (3) ساڌو نولراءِ
 - (4) تاراچند شوقيرام
- 2 سامي ڄائو.
 - (1) لاڙڪاڻي ۾
 - (2) حيدرآباد ۾
 - (3) جيڪب آباد ۾
 - (4) شڪارپور ۾
- 3 ساميءَ جي شاعريءَ کي ڇئجي ٿو.
 - (1) ساميءَ جو رسالو
 - (2) ڪلياتِ سامي جو پيغام
 - (3) ساميءَ جا سلوڪ
 - (4) ساميءَ جو ڪلام.

‘تار’ لفظ جي معنيٰ ‘جاڙو ڄمڻ’ يا ‘ڪپڙي جي ٻنهي ڪٽن ۾ هڪ جهڙو اٿڻ’ آهي. تجنيس تار مان مراد، ٻه يا ٻن کان وڌيل معنوي فرق رکندڙ اهڙا لفظ ڪم آڻڻ جيڪي لکت جي لحاظ کان پاڻ ۾ هوبهو جاڙا يا هڪ جهڙا هجن.

جيئن: وارَ ڇوڙي جي مون تي وارَ ڪرين،
خوش ٿيان جي هزار وارَ ڪرين

مٿئين شعر ۾ ساڳين زيرن-زيرن سان لفظ ‘وارَ’ تي دفعا ڪم آيو، جڏهن ته انهن جي معنيٰ مختلف ٿيندي.

توهان ڪنهن اهڙي شعر جي چونڊ ڪريو جنهن ۾ تجنيس تار جو مثال موجود هجي.

مايا پُلائي، وڏا جيءَ جُهان جا،
ناناروپ رچي ڪري، وينائن ناهي،
پاڻو واڻو مَتَ ڪي، سڀڪو وڏائي،
مُنهن مڙهيءَ پائي، سامي ڏسي ڪونه ڪو.

سید ثابت علی شاہ

ولادت: 1740 ع

وفات: 1810 ع

سید ثابت علی شاہ 1740 ع ۾ سیوهڻ ۾ ڄائو. سندس وڏا اصل ملتان شهر جا رهاڪو هئا. پاڻ مولوي مداح کان شعر جي اصلاح وٺندو هو. تنهن کان سواءِ تفسير، حديث ۽ فقه جي تعليم پڻ ورتائين. سنڌي مرثيه گوئيءَ ۾ سندس ٻيو ڪوبه مٽ ڪونهي. ان کان سواءِ قصيدا پڻ لکيا اٿس. 27 جمادي الثاني 1225ھ (1810 ع) سيوهڻ ۾ وفات ڪيائين. سندس مدفن سيوهڻ ۾ آهي.

مرثيو

سڳيا جي حاصلات ✎ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي، خلاصو لکي يا تشريح ڪري سگهجي. ✎ متن کي سمجهي سوالن جا جواب ڏئي سگهجي. ✎ مرثيي جي باري ۾ ڄاڻ حاصل ڪري سگهجي.

ڪربلا جي قتل جي ڪر ڪا خبر اي آسمان!
ڪيئن ڏٺو نيزن چڙهيا، شاهن جا سر اي آسمان!

هي خدا جا قطب تارا، عرش ڪرسيءَ جا جڙاءُ،
هي رسول الله جا شمس و قمر اي آسمان!

مرتضيٰ مولا جا هي سر ساهه ۽ تنهن نور عين،
فاطمه زهرا جا هي جان و جگر اي آسمان!

هن سرن کي نت نبي صلوات جا بخشيا ثواب،
تن جي پارت ڪيائين با جن و بشر اي آسمان!

جڏ علي اصغر ڏٺو ٿي تير سان رت ۾ ٻڌل،
چو نه ان جي تير جي تون ٿيئن سپر اي آسمان!

جڏ ڏٺو عباس پياسن ڪاڻ پاڻيءَ تي ڪٺو،
توڪي رڻڻو هو، جي هو تو ۾ ڪڪر اي آسمان!

منهن ڏٺو اڪبر جو هو ساڳيو مثال مصطفيٰ،
ڪيئن ڏٺو نيزي تي، پنهنجي رت ۾ تر اي آسمان!

سر حسين ابن علي هو، سڀ جي اڳ ۾ نيزه سر،
پر سندس ۾ پائيتا ۽ سڀ جگر اي آسمان!

مشق

(الف) هيٺين سوالن جا جواب ڏيو:

- 1 سید ثابت علي شاهه ڪهڙي صنف جو شاعر هو؟
- 2 سید ثابت علي شاهه آسمان سان مخاطب ٿي ڇا چيو آهي؟
- 3 هن مرثيي ۾ شاعر ڪهڙي واقعي جو ذڪر ڪيو آهي؟

(ب) هيٺين مان صحيح جواب چُونڊيو:

- 1 سید ثابت علي شاهه ڄائو:
 - (1) 1745ع ۾
 - (2) 1740ع ۾
 - (3) 1747ع ۾
 - (4) 1748ع ۾

2 سید ثابت علي شاهه جا وڏا هئا:

- (1) سيالڪوٽ جا
- (2) ملتان جا
- (3) اُچ شريف جا
- (4) شڪارپور جا

3 سید ثابت علي شاهه دفن ٿيل آهي:

- (1) روهڙيءَ ۾
- (2) ملتان ۾
- (3) سيوهڻ ۾
- (4) حيدرآباد سنڌ ۾

ياد رکو ته:

مرثيو عربي زبان جي لفظ 'رثي' مان ورتل آهي. جنهن جي لغوي معنيٰ آهي، 'ڪنهن جي وفات تي روئي سندس خويون بيان ڪرڻ'. هن نظر ۾ شهيد يا ڪنهن ماٺ، دوست جي وفات جو واقعو پُر درد طريقي سان بيان ڪيو ويندو آهي.

استاد لاءِ هدايت:

استاد شاگردن کي مرثيي جي وصف ۽ مرثيي ۾ ڪم ايندڙ مضمون بابت سمجهائي.

مير عبدالحُسين 'سانگي'



وفات: 1924ع

ولادت: 1851ع

مير عبدالحُسين 'سانگي' جي والد مير عباس علي هڪ انگريز خاتون سان ڪلڪتي جي هزاري باغ ۾، نظربنديءَ دوران شادي ڪئي. جنهن مان 1851ع ڌاري مير عبدالحُسين خان پيدا ٿيو. 1857ع ۾ والد جي وفات کان پوءِ هو پنهنجي چاچي مير حسن علي خان سان گڏجي سنڌ ۾ آيو ۽ سندس سنڀال هيٺ رهڻ لڳو. حيدرآباد ۾ چڱي تعليم حاصل ڪيائين، سرڪار وٽان کيس اسپيشل فرسٽ ڪلاس مئجسٽريٽيءَ جو عهدو مليو.

'سانگي' کي ننڍپڻ کان وٺي شاعريءَ جو شوق هو. اڳتي هلي 'سانگي' پنهنجي دور جي وڏن شاعرن ۾ ليڪچر لڳو. سنڌ جا ناميارا شاعر جهڙوڪ: حافظ حامد ٽڪڙائي، سيد مرتضيٰ شاهه 'مرتضائي'، غلام محمد شاهه 'گدا'، پير صاحب ڏنو شاهه بلڙائي سندس محل ۾ گڏجي شاعراڻيون محفلون ڪندا هئا. هن سنڌي غزل ۾ نواڻ آندي، هن کي سنڌي غزل جو بادشاهه سڏجي ٿو. هن شاهه لطيف جي زندگيءَ ۽ فڪر تي فارسيءَ ۾ 'لطائف لطيفي' ڪتاب پڻ لکيو آهي. سندس ٻين ڪتابن مان 'ديوان سانگي' ۽ 'ڪليات سانگي' ڪافي مشهور آهن، جيڪي ڇپجي چڪا آهن. سانگي صاحب 12 جون 1924ع ۾ وفات ڪئي. هو پٽ شاهه ۽ شاهه لطيف جي مقبري جي ڀرسان دفن ٿيل آهي.

غزل

سکيا جي حاصلات ✎ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. ✎ غزل مان لطف آٺوڙ ٿي سگهجي. ✎ متن کي سمجهي حقيقتن تي ٻڌل سوالن جا جواب ڏئي سگهجي. ✎ قافيي جي باري ۾ ڄاڻ حاصل ڪري سگهجي.

آهي دنيا ۾ جي رهڻ واجب،
سور تنهن جا آهن سهڻ واجب.

اهل نظرن کي جا اچي مرغوب،
چال اهڙي آهي چلڻ واجب.

توڙي درياءُ يا سمنڊ هجي،
ٿيو طلب يار ۾ ترڻ واجب.

تند مان ڪن جي ٿو تيار،
انهيءَ ٿولي کان ٿيو ترڻ واجب.

نيڪ و بد جيڪي ڪو چوي سو چوي،
تنهن تي هرگز نه ڪن ڪرڻ واجب.

رات کي ڏينهن، ڏينهن کي چئو رات،
راج ۾ جي اٿئي رهڻ واجب.

آشنائيءَ جا وڻ به ويا وڃي،
ڀرت کان پاڻ کي پلڻ واجب.

پهلوانيءَ جو وقت ويو گذري،
آهي ڏنگن کان ٿيو ڌڙڻ واجب.

سانگيءَ آهي صلاح تان ڪنهن کي،
سور ناهن ڪڏهن سلڻ واجب.

(الف)

هيٺين سوالن جا جواب ڏيو:

- 1 مير عبدالحُسين سانگي کٽي ڄاڻو؟
- 2 مير عبدالحُسين سانگيءَ کي 'سنڌي غزل جو بادشاهه' چوڻو سڏيو وڃي؟
- 3 ميرعبدالحُسين سانگي لطيف سائينءَ جي زندگيءَ ۽ فڪر تي ڪهڙو ڪتاب لکيو آهي؟
- 4 شاعر هن غزل ۾ زندگيءَ گذارڻ لاءِ ڪهڙيون صلاحون ڏنيون آهن؟ تن کي پنهنجن لفظن ۾ بيان ڪريو.

(ب)

هيٺين لفظن جي معنيٰ لکو ۽ جملن ۾ ڪم آڻيو:

مرغوب واجب آشنائي پرت پهلوئي سلڻ

(ج)

قافيو:

قافِي لفظ جي معنيٰ آهي 'پٺيان هلڻ'. شاعريءَ ۾ ڪم ايندڙ اهڙا مختلف لفظ جن جي پڇاڙيءَ جا آواز هڪجهڙا هجن، تن کي 'قافيو' چئبو آهي. جيئن: سرهاڻ-مهرائڻ، سرواڻ-ڪلياڻ وغيره.

توهان پڙهيل مرثيءَ مان قافين جي نشاندهي ڪريو:

استاد لاءِ هدايت:

شاگردن کان ڪنهن ٻئي غزل مان قافِي جي سڃاڻپ ڪرائي وڃي.

محمد صديق 'مسافر'



وفات: 1961 ع

ولادت: 1879 ع

محمد صديق 'مسافر' ولد گلاب خان ٿنڊي باگي ضلعي بدين ۾ 1879 ع ۾ ڄائو. 1934 ع ۾ سنڌ مسلم ادبي سوسائٽيءَ جي مئنيجنگ ڪاميٽيءَ جو ميمبر ٿيو. تصنيف ۽ تاليف ڪاميٽيءَ ۾ پاڻ ميمبر هو. شاعر، نقاد، نثر نويس ۽ بهترين استاد هو. مسافر اعليٰ پايي جو شاعر هو. هن ڪيترائي نظم ۽ گيت لکيا آهن، ٻارن لاءِ لکيل سندس ڪيترائي نظم درسي ڪتابن ۾ آهن. هو اخبار تعليم جو ايڊيٽر پڻ رهيو. سن 1961 ع ۾ وفات ڪيائين.

نظم

سکيا جي حاصلات

ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. نظم مان لطف اندوز ٿي سگهجي. تجنيس ناقص جي باري ۾ ڄاڻ حاصل ڪري سگهجي. تخلص جي باري ۾ ڄاڻ حاصل ڪري سگهجي.

ويساک جو مهينو، جنهن ۾ لُڪون ۽ جهولا،
جڻ آسمان اڇليا، ٿي گرم گرم گولا،
گذريو ٿي ڏينهن ڏکيرو، پر رات جو به رولا،
ڪن کي پڪا هٿن ۾، ڪن جا گڏن کٽولا،

”ٿڌ ڪار ڪا ٿئي“ هئي، اي وات سڀ جي وائي،
”ري مينهن مهر“ جي ٻي آڌر سُجهي نه ڪائي.

هارين هنيان لهي ويا، دل سست ڪئي سنگهارن،
پروردگار پل پل، ٻي ياد ڪيو پهنيوارن،
ٿي بيقرار فطرت، پسنديئي بيقرارن،
پيو ٿرڻلو فلڪ ۾، منجهه نڪترن سيارن،

ات عرش جو هنيون پڻ، بي اختيار ٿي پيو،
هارڻ هنجن جي ڪارڻ، تهدل تيار ٿي پيو.

موليٰ جي مهر برسي، ڌرتيءَ جي اُڇ اُجهائي،
سرسبز سڀنيو ان جو، مرڪي هينئر نمائي،
ٿر بر تلا ترين، پلٽيو پلر جو پاڻي،
گل قل ٿريا ولين ۾، وڻڪار موج ماڻي،

برسات ريءَ بُڪن ۾، جي ٿي وياها پورا،
ٿيو ڏين ٿا ٿاڏون، اڇ ڀور سي سمورا.

اُپ کي ڏني امانت، ڌرتيءَ بخار سان جا،
 اُپ کئي ادا امانت، لڙڪن قطار سان سا،
 قدرت کَشش ٻنهي ۾، کئي اهڙي کار سان ڪا،
 ڪثرت ۾ نقطو وحدت، لائين تار سان ڇا،

پوءِ موج ۾ 'مسافر'، برسات چو نه آڻي؟
 تو ڌرو ڌرو جنهن جو، تن کي تڪوئي ٿاڻي.

مشق

(الف) هيٺين سوالن جا جواب ڏيو:

- 1 نظر ۾ محمد صديق مسافر برسات ۽ فطرت جي منظرنگاري ڪهڙي ڪئي آهي؟ ان بابت لکو.
- 2 نظر جي پهرئين ۽ ٽئين بند ۾ معنيٰ ۽ مفهوم جي لحاظ کان ڪهڙو فرق آهي؟ بيان ڪريو.
- 3 محمد صديق مسافر جي هن نظر جو مرڪزي خيال ڪهڙو آهي؟
- 4 هن نظر کي پڙهي مناسب عنوان ڏيو.

(ب) هيٺ ڏنل بند جي سمجهاڻي لکو:

* هارين هيٺيان لهي ويا، دل سست ڪئي سنگهارن،
 پروردگار پل پل، پي ياد ڪيو پهوارن،
 ٿي بيقرار فطرت، پسنديئي بيقرارن،
 پيو ٿرڻلو فلڪ ۾، منجهه نڪترن سيارن،
 ات عرش جو هنيون پڻ، بي اختيار ٿي پيو،
 هارڻ هنجن جي ڪارڻ، تهدل تيار ٿي پيو.

ناقص جي معنيٰ 'گهٽائيل، ڳارييل' آهي. ڪنهن شعر يا بيان ۾ اهڙا معنوي فرق رکندڙ ساڳيا لفظ، جن جي زيرن زبرن ۾ فرق هجي، ان کي 'تجنيس ناقص' چئبو آهي.

جيئن: وَرَ ۾ ڪونهي وَرُ، ڏيرن وَرُ وڏو ڪيو.

مٿين سٽ ۾ ساڳي شڪل وارن لفظن: 'وَرُ' ۽ 'وَرُ' ۾ زيرن زبرن جو فرق آهي، تنهنڪري ان کي 'تجنيس ناقص' جو مثال سڏبو.

توهان اهڙا ڪي ٻيا مثال ڏيو.

سرگرمي:

☞ شاعر جي قلمي نالي کي 'تخلص' چئبو آهي، شاعر اڪثر ڪري پنهنجي غزل يا نظم جي آخري شعر ۾ تخلص استعمال ڪندو آهي. توهان محمد صديق 'مسافر' جو اهو شعر لکو جنهن ۾ هن پنهنجو تخلص استعمال ڪيو آهي.

ڪشچند 'بيوس'



لاڏاڻو: 1947ع

جنم: 1885ع

ڪشچند تيرت داس ڪٽريءَ 1885ع تي لاڙڪاڻي ۾ جنم ورتو. سندس وڏا اصل ملتان جا هئا. سندس پڙڏاڏو اٽڪل 18 صدي عيسويءَ جي وچ ڌاري لاڙڪاڻي ۾ اچي رهيو. فائينل پاس ڪري پرائمري ماستر ٿيو. ٽي سال ٽريننگ ڪاليج جا پاس ڪري، هيڊ ماستريءَ تائين پهتو. 1940ع ۾ پينشن ورتائين، ان کان پوءِ طب جو ڌنڌو شروع ڪيائين. ڪشچند 'بيوس' جديد سنڌي شاعريءَ کي نئون موڙ ڏنو. هن جي نظمن ۾ رواني ۽ موسيقيت آهي. سندس زبان سليس ۽ عام فهم آهي. سندس شاعريءَ ۾ ڌرتي لاءِ درد آهي. سندس ڪيترائي نظم ٻارن جي درسي ڪتابن ۾ رکيا ويا آهن. بيوس جي شاعريءَ جو پهريون مجموعو 'شيرين شعر' آهي. هو 23 سيپٽمبر 1947ع تي پرلوك پڌاري ويو.

غريبن جي جھوپڙي

سڪيا جي حاصلات ۽ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. ۽ نظر مان لطف اندوز ٿي سگهجي. ۽ نظر کي نثر جي صورت ۾، سمجهائيءَ سان لکي سگهجي. ۽ نظر جي باري ۾ ڄاڻ حاصل ڪري سگهجي.

جا آهه جئداد نه ورثي وبال کان،
ٿيندي نه زير بار جا گرويءَ جي خيال کان،
اُونو نه جنهن کي آهي ڪو جوڪي جنجال کان،
هلڪي رهي جا هانو تي سولي سنڀال کان،

جنهن ۾ غرور زر نه سراسر سگهي گهڙي،
الا جُهرِي مَ شال غريبن جي جھوپڙي!

جا وٺن وڃي ٿي چيز ڪنهن نازڪ نفيس کان،
آجي رهي جا اوچ گذاري جي ريس کان،
پڻ ٿي پناهه ۾ رهي حاسد حريص کان،
ڌاري نه خاص خوف ڪو خوني خبيث کان،

بي ڪرف ۽ ڪڙي رهي سوگهي صندوقڙي،
الا جُهرِي مَ شال غريبن جي جھوپڙي!

چانگي چنو اڏيائون، جو لامن لکن منجهان،
سادو اجهو ستيائون، پراڻن پکن منجهان،
ڪاڍو ڪڍيائون ڪڙب جي ڪانن ڪڪن منجهان،
پورهيو پٽيائون پاڻ ۽ سرتن سڪن منجهان،

مفتي مدد تي آيا مڇي مڙس ٿي مڙي،
الا جُهرِي مَ شال غريبن جي جھوپڙي!

جنهن تي نه نقش ساز کي ڪو ناز ٿو رهي،
رازو ڏکڻ نه جنهن تي ڪو لوهار ٿو وهي،
چوئي، پٿر يا سر جو نه سر بار ٿي سهي،
”موصول جاءِ“ ڳاهه جي هيٺان نه جا ڳهي،
مسواڙ بي مهار جي آهي نه جا پڙي،
الا! جُهرِي مَ شال غريبن جي جهوپڙي!

سج چند واجهه ٿو وجهي جنهن جي وٿين منجهان،
ترڪيو اچن ٿا ترورا تارن ڪتئين منجهان،
پُٽڪا ڪندي پڄي هوا جنهن جي پتئين منجهان،
چڱڪار مينهن ٿو ڪري چٽڪي چتئين منجهان،
قدرت سندي ڪمال، صحت لاءِ سوکڙي،
الا! جُهرِي مَ شال غريبن جي جهوپڙي!

جنهن ۾ جشن مڄي مٺي ڏوڏي جوار تي،
سادو گذر وجهي نه طبيبن تنوار تي،
پورهيو وجهي ٿو واڌ وڏيري جمار تي،
غالب پوي نه حرص خوشيءَ جي خمار تي،
’بيوس‘ جتي جلائي نه چنتا جي چوچڙي،
الا! جُهرِي مَ شال غريبن جي جهوپڙي!

مشق

(الف) هيٺين سوالن جا جواب ڏيو:

- 1 ڪشچند ’بيوس‘ جي نظر ’غريبن جي جهوپڙي‘ ۾ ڪهڙي منظر نگاري ٿيل آهي؟
- 2 شاعر جهوپڙيءَ جي اهميت ڪيئن بيان ڪئي آهي؟
- 3 ڪشچند ’بيوس‘ جو هي نظر سُر ۽ لُءُ سان پڙهي ٻڌايو.

(ب) هيٺين مان صحيح جواب چونديو:

1 ڪشچند 'بيوس' ڄائو:

- (1) لاڙڪاڻي ۾
(2) حيدرآباد ۾
(3) نوشهروفيروز ۾
(4) شڪارپور ۾

2 ڪشچند 'بيوس' جا وڏا هئا:

- (1) سيوهڻ جا (2) سيالڪوٽ جا (3) ملتان جا (4) عمرڪوٽ جا.

3 'غريبن جي جُهوپڙي' شاهڪار نظر آهي:

- (1) محمد صديق 'مسافر' جو (2) پيرومل 'غريب' جو
(3) ڪشچند 'بيوس' جو (4) حيدر بخش جتوئيءَ جو

4 شاعر جي خيال ۾ 'بي ڪرف' ۽ ڪڙي رهي سوکهي:

- (1) جُهوپڙي (2) سوکڙي (3) گهڙي (4) صندوقڙي

(ج) نظر 'غريبن جي جُهوپڙي' جو ت لکو:

سرگرمي:

➡ شاگرد پنهنجا ڇهه گروپ جوڙين، هر گروپ هڪ شعر جي سمجهاڻي لکي، ڪلاس ۾ استاد کي ڏيکاري.

ياد رکو ته:

'نظر' عربيءَ جو لفظ آهي. جنهن جي لغوي معنيٰ آهي 'پوئڻ'. نظر ۾ وزن ۽ قافيي سان ڪيترائي بند هوندا آهن. هر هڪ بند جو بئي بند سان لاڳاپو هوندو آهي. موضوع جي لحاظ کان نظر ۾ هر قسم جو مضمون اچي سگهي ٿو.

عبدالڪريم 'گدائي'



وفات: 1978ع

ولادت: 1901ع

عبدالڪريم 'گدائي' ولد بجار خان لاشاريءَ جو جنم ڳوٺ ڪريم آباد تعلقي ٺُل ضلعي جيڪب آباد ۾ 1 جنوري 1901ع ۾ ٿيو. سنڌي زبان جو بلند پايه شاعر هو. نظم کان سواءِ نثر به لکيو اٿس. شاعريءَ جي هر صنف تي طبع آزمائي ڪيائين. سندس شاعريءَ ۾ قديم روايتن ۽ جديد رجحانن جو حسين امتزاج ملي ٿو. شعر ۾ وقت جي حالتن ۽ ساڻيه جي سُورن، ڏوجهرن ۽ ڏڪن جي ڳالهه ڪئي اٿس. سندس شاعريءَ جا ٽي مجموعا آهن. 'پڪڙا ۽ پنهور'، 'ساڻيه جا سور' ۽ 'پيماني تي پيمانو'. عبدالڪريم گدائي 28 جنوري 1978ع ۾ وفات ڪئي.

وطن جي اڏاوت

سکيا جي حاصلات

ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. نظر مان لطف اندوز ٿي سگهجي. متن کي سمجهي حقيقتن تي ٻڌل سوالن جا جواب ڏئي سگهجي.

چڏي خوابِ غفلت تي بيدار هاڻي،
وڃن تنهنجا مٿجي نه آثار هاڻي،
ائين ڪين هلندو هي وهنوار هاڻي،
سڌي وقت توکي پيو يار هاڻي،
گلستان کي پنهنجي نه ويران ڪر تون!
وطن جي اڏاوت جو سامان ڪر تون.

هنر باغباني جا، ايجاد ٿيندا،
غم و رنج و ارمان برباد ٿيندا،
بيابان، شاداب و آباد ٿيندا،
ڏکي ڊيس وارا، ڦري شاد ٿيندا،
اُٿي خارزارن کي بستان ڪر تون!
وطن جي اڏاوت جو سامان ڪر تون.

جهالت سنڌي پاڙ پٽي سراسر،
وڊياوان ٿيندو، قبيلي جو هر گهر،
کلي ويندا هر هنڌ اسڪول اڪثر،
وڊيا سان سڀيئي ڳوٺ ٿيندا منور،
پسن کي علم ساڻ انسان ڪر تون!
وطن جي اڏاوت جو سامان ڪر تون.

پڪيون صاف سڙڪون، ڪٿي ڪوهه جاري،
 ڪٿي واه، نهرون، ڪندا آبياري،
 ڪٿي ڪڻڪ، چانپا، ڪٿي ونڻڻ ساري،
 عجب ڏيس پنهنجي ۾، ايندي بهاري،
 بيابان، شاداب و خندان ڪر تون.
 وطن جي اڏاوت جو سامان ڪر تون.

هليو شان سان وڃ، وطن جا سپاهي!
 خدا تنهنجو حافظ، وطن تنهنجو واهي!
 سگهو آڻ دشمن جي سر تي تباهي!
 ڏئي سوپ جي تو 'گدائي' گواهي!
 دوبرالا وطن جو وڃين شان ڪر تون!
 وطن جي اڏاوت جو سامان ڪر تون.

مشق

(الف) هيٺين سوالن جا جواب ڏيو:

- 1 شاعر وطن جي اڏاوت لاءِ ڇا ٿو چئي؟
- 2 شاعر موجب جهالت جي خاتمي سان ڇا ٿيندو؟
- 3 هن نظر ۾ عبدالڪريم گدائي اسان کي ڪهڙيون صلاحون ڏئي ٿو.
- 4 وطن جي سر بلنديءَ لاءِ اسان کي ڇا ڪرڻ گهرجي؟

(ب) هيٺين مان صحيح جواب چونديو:

1 عبدالڪريم گدائيءَ جو جنم ٿيو:

(1) لاڙڪاڻي ۾

(2) شڪارپور ۾

(3) ڪريم آباد ۾

(4) خيرپور ۾

2 عبدالڪريم گدائي جي شاعريءَ جو ڪتاب آهي:

(1) پڪڙا ۽ پنهور

(2) ڌرتيءَ جا گيت

(3) شيرين شعر

(4) تحفہ سنڌ.

(ج) هيٺ ڏنل شعر جو بند مڪمل ڪريو:

* جهالت سنڌي پاڙ،

.....، قبيلي جو هر گهر،

کلي ويندا هر هنڌ اسڪول اڪثر،

..... ڳوٺ ٿيندا منور،

..... ساڻ انسان ڪر تون!

..... جو سامان ڪر تون.

حيدر بخش جتوئي



ولادت: 1901ع

وفات: 1970ع

حيدر بخش جتوئي ولد الهداد خان جتوئي ڳوٺ بکو ديرو، تعلقي ڏوڪريءَ ضلعي لاڙڪاڻي ۾ 7 آڪٽوبر 1901ع تي ڄائو. هُن 1927ع ۾ ڊي - جي سنڌ ڪاليج ڪراچيءَ مان بي- اي (آنرس) ڪئي. روينيو کاتي ۾ ملازمت ڪيائين، مختيارڪار ۽ ڊپٽي ڪليڪٽر ٿي رهيو. 1945ع ۾ جڏهن ڊپٽي ڪليڪٽر هو ته، ملازمت تان استعفيٰ ڏيئي هارين کي حق وٺي ڏيڻ ۽ انهن جي حالتن سڌارڻ لاءِ وڏي جدوجهد ڪيائين.

حيدر بخش جتوئي شاعر ۽ نثر نويس هو. هن سنڌي ٻوليءَ ۽ ادب بابت ڪيترائي ڪتاب لکيا. ’درياه شاهه‘ سندس شاهڪار نظر آهي.

حيدر بخش جتوئي 21 مئي 1970ع تي وفات ڪئي ۽ سندس آخري آرامگاهه حيدرآباد سنڌ ۾ غلام شاهه ڪلهوڙي جي ٿڌي جي پاسي ۾ آهي.

درياه شاه

سکيا جي حاصلات ✎ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. ✎ نظر مان لطف اندوز ٿي سگهجي. ✎ ڪنهن مضمون لکڻ وقت پنجن کان مٿي پيراگرافن ۾ پنهنجي مشاهدي، ڄاڻ، تجربن ۽ تخيل جي حوالي سان جامع انداز ۾ سمورن رخن جو احاطو ڪري سگهجي.

اچين مانسروور مان ڪشمير ۾،
۽ باغ عدن واري تصوير ۾،
پرين تنهن کي خوشبوءِ اڪسیر ۾،
مُفرح ڪڻي سنڌ لئي سیر ۾،
ڏئين دل کي فرحت، ڏئين روح راحت،
۽ ڪيلاش پرڀت، منجهان شیر شربت،
۽ گلزار گلشن جا آئين اتاهه!
پلي آئين، جي آئين درياه شاه!

ٿي راوي اچي تنهنجي ديدار تي،
۽ ستلج ۽ جهلم نمسڪار تي،
ٿين مست ٿيون تنهنجي للڪار تي،
ڪرن تنهنجي قدمن جي آڌار تي،
ٿين تو تي قربان، فنا پنهنجي ڪن جان،
ڏين پاڻ پنهنجو، هنن وصل تنهنجوا!
جو ميلو سمايل فنا اندر آهه!
پلي آئين، جي آئين درياه شاه!

هو اول ۾ تنهنجو سمندر ۾ گهر،
 تپش عشق جي پر ڪرايئي سفر،
 گهمئين ملڪ سھسين ڏنئي شهر بر،
 هماليه تي ورتي تو شڪل-گهر!
 ٿيو پاڻي گوهر، پيو سمندر،
 هي دنيا آ چرخي سندي چاڙهه لاهه!
 پلي آئين، جي آئين درياھ شاھ!

ٿي سانوڻ ۾ توکي بهاري ٿئي،
 بهاريءَ ۾ خوش خلق ساري ٿئي،
 ٿي ساريءَ سان ڌرتي به ڪاري ٿئي،
 ٿي هر ڪا زمين برڪ واري ٿئي،
 بنيون ريڄ ڪائن، سگهو ان اُپائن،
 ڀرن واهه ريل، ڪري جهنگ ڀيلا،
 ٿئي جهنگ جهر پاڻي تو چار ماهه،
 پلي آئين، جي آئين درياھ شاھ!



هيٺين سوالن جا جواب ڏيو:

(الف)

- 1 حيدر بخش جتوئي 'درياھ شاھ' نظر ۾ ڪهڙي منظر نگاري ڪئي آهي؟
- 2 هن نظر ۾ شاعر سنڌو درياھ کان سواءِ ٻين ڪهڙن درياھن جو ذڪر ڪيو آهي؟
- 3 حيدر بخش جتوئي نوڪريءَ تان استعفيٰ ڇو ڏني؟

(ب) هيٺين مان صحيح جواب چونڊيو:

1 حيدر بخش جتوئي جو جنم ٿيو:

- (1) نئين ڊيري ۾ (2) رتي ڊيري ۾
(3) بکي ڊيري ۾ (4) بنگل ڊيري ۾

2 حيدر بخش جتوئيءَ ملازمت ڪئي:

- (1) تعليم کاتي ۾ (2) روينيو کاتي ۾
(3) صحت کاتي ۾ (4) مڪاني کاتي ۾

3 حيدر بخش جتوئي جو مشهور نظر آهي:

- (1) انقلاب (2) درياھ شاھ
(3) شهر آشوب (4) زندگي.

4 حيدر بخش جتوئي وفات ڪئي:

- (1) 1968 ع ۾ (2) 1969 ع ۾
(3) 1970 ع ۾ (4) 1971 ع ۾

سرگرمي:

➔ 'سنڌو درياھ' بابت مضمون لکو.

استاد لاءِ هدايت:

استاد ٻارن کي 'سنڌو درياھ' جي تاريخ ۽ درياھ جي اهميت ۽ افاديت بابت ٻڌائي.

غلام احمد نظامي

ولادت: 1895 ع

وفات: 1950 ع

غلام احمد نظامي لاڙڪاڻي ۾ 15 جون 1895 ع تي ڄائو. سندس پيءُ جو نالو محمد صديق آهي. نثر توڙي نظم ۾ ڪيترائي ڪتاب لکيل اٿس. 'بياض نظامي' ۽ 'رياض نظامي' سندس شاعريءَ جا ڪتاب آهن. 1950 ع تي وفات ڪيائين.

سچائيءَ جو انعام

سکيا جي حاصلات ❏ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. ❏ نظر مان لطف اندوز ٿي سگهجي. ❏ نئين متن کي سمجهي حقيقتن تي ٻڌل سوالن جا جواب ڏئي سگهجي. ❏ 'مطلع' ۽ 'مقطع' جي باري ۾ ڄاڻ حاصل ڪري سگهجي.

سچائيءَ جو جيڪو طلبگار ٿيندو،
اهو باغِ جنت جو حقدار ٿيندو،
خدا کان سواءِ مهل مشڪل ۾ ڪوئي،
نه حامي نه ساٿي مددگار ٿيندو،
رهيو جي بشر ڪو به غافل جهان ۾،
مصيبت ۾ آخر گرفتار ٿيندو،
ڏسي تنگدستي ۾ ۽ مفلسيءَ ۾،
پڇي پاءُ کان پاءُ بيزار ٿيندو.
سدا ڀروسو جنهن جو آهي خدا تي،
سو دريائي غم مان تري پار ٿيندو.
ڪندو قوم جي جيڪو خدمت هميشه،
اهو ملڪ و ملت جو مهندار ٿيندو.
اچي پيش پوندو عدو خود ادب سان،
جڏهن هي سٺل بخت بيدار ٿيندو.
طفيل محمد 'نظامي' خدا جو،
يقيناً قيامت ۾ بيدار ٿيندو.

مشق

هينين سوالن جا جواب ڏيو: (الف)

- 1 شاعر نظر ۾ قوم جي خدمت بابت ڇا چيو آهي؟
- 2 اسان پاڻ ۾ بيداري کيئن آڻيون؟
- 3 شاعر هن نظر ۾ نوجوانن کي ڪهڙي نصيحت ڪئي آهي؟

(ب) مطلع ۽ مقطع:

شاعريءَ ۾ غزل جي شروعاتي هر قافيه ٻن ستنن کي 'مطلع' ۽ تخلص وارين آخري ٻن ستنن کي 'مقطع' چئجي ٿو. 'مطلع' عربيءَ بوليءَ جي لفظ 'طلع' مان ورتل آهي، جنهن جي معنيٰ 'اُڀرڻ' آهي. يعني جتان غزل اُڀرندو هجي. 'مقطع' به عربي بوليءَ جي لفظ 'قطع' مان آهي، جنهن جي معنيٰ 'ڪٽڻ' ختم ڪرڻ، پورو ڪرڻ آهي. مطلب جتي شاعر پنهنجو تخلص ڪم آڻيندي، غزل کي ڪٽي يا پورو ڪري ٿو.

توهان پڙهيل غزل مان مطلع ۽ مقطع جي نشاندهي ڪريو.

سرگرمي:

➡ 'سڃاڻيءَ جو انعام' غزل پڙهي توهان جي ذهن ۾ ڪهڙو تاثر اُڀري ٿو؟ پنهنجي لفظن ۾ لکو.

مخدوم محمد زمان 'طالب الموليٰ'



وفات: 1993ع

ولادت: 1919ع

مخدوم محمد زمان 'طالب الموليٰ' 4 آڪٽوبر 1919ع تي هالا ۾ جنم ورتو. سندس پيءُ جو نالو مخدوم غلام محمد آهي. پاڻ حضرت نوح رح جي سلسلي جا 16 هان سجاده نشين هئا. مخدوم صاحب سياسي، تعليمي ۽ ادبي خدمتون سرانجام ڏنيون آهن پاڻ قومي اسيمبليءَ جا ميمبر رهيا، طالب الموليٰ هاسٽل هالا ۽ طالب الموليٰ هاءِ اسڪول دادو سندن تعليمي خدمتن جو ثبوت آهن. پاڻ جمعيت الشعراء سنڌ جا صدر، بزم طالب الموليٰ جا سرپرست، لطيف يادگار ڪاميٽيءَ جا ميمبر ۽ سنڌي ادبي بورڊ جا ميمبر ۽ چيئرمين رهيا. سنڌي ٻوليءَ، ادب ۽ سنگيت سان بيحد چاهه هئڻ. پاڻ اعليٰ پائي جا شاعر هئا. طالب الموليٰ جي بيتن ۾ زماني جي حالتن جو بيان نمايان نظر اچي ٿو. طالب الموليٰ جي شاعري خوبصورت جذب جي عڪاس آهي. جن ۾ انساني امنگون ۽ سوچون سمايل آهن. مخدوم صاحب ورهاڱي کان پوءِ انهن شاعرن مان آهن جن سنڌ جي نج صنف 'ڪافي' کي مقبول ڪيو. مخدوم صاحب ڪيترائي ڪتاب لکيا جن مان 'بهار طالب'، 'رباعيات طالب'، 'بي پير اڪيون'، 'چپر ۾ چڙيون'، 'ديوان طالب الموليٰ' ۽ 'سدا وسين سنڌي' اهم آهن. پاڻ 11 جنوري 1993ع تي وفات ڪيائون.

ڪافي

سڀيا جي حاصلات ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. نظر مان لطف اندوز ٿي سگهجي. مذڪر ۽ مؤنث جي قسمن بابت ڄاڻ حاصل ڪري سگهجي. ڪافيءَ بابت ڄاڻ حاصل ڪري سگهجي.

جاني! هجي توکي جَسُ، هيئن ڪي ڪبيون آهن يار جُدايُون،
 آ ت ملي ڪي ڏينهڙا گذاريون، هڪٻئي ڪي جام پرت جو پياريُون،
 ڦرب ۾ ڪهڙي ڪَسُ، وار سڄڻ ڪي وصال جو وايُون،
 رات ڏينهان ٿيون راهون نهارن، هجر ۾ هر هر هنجڙون هارن،
 گام نهارن گَسُ، پيارا پرين، آهن اڪڙيون اڃايُون،
 مولا شال ملايئي مون سان، مون تي ٿئي هي احسن احسان،
 ڪونہ هلي ٿو وِسُ، نہ تہ پيچ پرت جا اچي توکي پايُون،
 تار لڳي آهي يار اندر ۾، فاني ٿيا سُون فن فڪر ۾،
 ڪونهي حرص هوَسُ، آ ت ويهي ڪو ورهه ورهائون،
 ”ونحن“ واري ويڙهه وصالِي، جاني جوڙ جمال جلالِي،
 ”طالب“ تي ڪاءُ تَرَسُ، آ ت وري ڪو نئون نينهن لايُون،

مشق

(الف) هيٺين سوالن جا جواب ڏيو:

- 1 مخدوم طالب الموليٰ ڪهڙن ڪهڙن ادارن ۾ خدمتون سرانجام ڏنيون؟
- 2 ڪافيءَ جي پهرئين بند جي وضاحت ڪريو؟
- 3 هن ڪافيءَ ۾ اوهان کي وڌيڪ ڪهڙو بند وڻي ٿو ۽ ڇو؟

(ب) هيٺين مان صحيح جواب چونڊيو:

1 مخدوم محمد زمان جنم ورتو:

- (1) هالا ۾ (2) ڪوٽڙيءَ ۾
(3) حيدرآباد سنڌ ۾ (4) بدين ۾

2 مخدوم محمد زمان جو تخلص آهي:

- (1) بيوس (2) طالب الموليٰ
(3) مسافر (4) قليچ

3 مخدوم محمد زمان وفات ڪئي:

- (1) 1994 ع ۾ (2) 1995 ع ۾
(3) 1993 ع ۾ (4) 1992 ع ۾

(ج) مذڪر - مؤنث.

سنڌي ٻوليءَ ۾ مذڪر ۽ مؤنث ٻن قسمن جا ٿيندا آهن. هڪڙا جنسي بيا غير جنسي. مؤنث جو دارومدار لفظ جي آخري زير، زبر ۽ پيش تي به هوندو آهي. جيئن: اک (آخري زير سبب مؤنث ٿيندي). ڪتاب (آخري پيش سبب مذڪر چئبو). هيٺين مان غير جنسي مذڪر ۽ مؤنث الڳ ڪري لکو ۽ ان جي آخري اکر تي ڏرست اعراب ڪم آڻيو:

رات مان ڪٽڪ ڪير سوال دل بيت اسپتال پت

ياد رکو ته:

’ڪافي‘ سنڌي ادب جي اهم صنف آهي. هن جي موضوعن ۾ حقيقي توڙي مجازي عشق جي وصال ۽ فراق جون ڪيفيتون هونديون آهن. ڪافيءَ جي گفتگو گهڻو ڪري عورت جي زباني هوندي آهي.

شيخ اياز



ولادت: 1923 ع

وفات: 1997 ع

شيخ اياز جو اصل نالو مبارڪ علي شيخ ولد غلام حسين شيخ آهي. هن شڪارپور ۾ 2 مارچ 1923 ع ۾ جنم ورتو. هن ابتدائي تعليم شڪارپور مان حاصل ڪئي. بي. اي ۽ ايم. اي. ڊي. جي سنڌ گورنمينٽ سائنس ڪاليج ڪراچي مان ڪيائين. هو سنڌ يونيورسٽيءَ جو وائيس چانسلر پڻ رهيو.

شيخ اياز سنڌي شاعريءَ جي موضوع، فن ۽ فڪر ۾ جدت آندي ۽ سنڌي شاعريءَ کي نئون موڙ ڏنو. سندس شاعريءَ جي ڪتابن ۾ ’ڪپر ٿو ڪن ڪري‘، ’وڃون وسڻ آڻيون‘، ’ڪي جو بيجل بوليو‘، ’پونر پري آڪاس‘ ۽ ٻيا ڪيترائي ڪتاب مشهور آهن.

شيخ اياز شاعريءَ سان گڏ نثر ۾ پڻ ڪيترائي ڪتاب لکيا. ’پنهل کان پوءِ‘ ۽ ’سفيد وحشي‘ سندس ڪهاڻين جا مجموعا آهن. هن 28 ڊسمبر 1997 ع ۾ وفات ڪئي. سندس قبر پٽ شاهه ۾ ڪراڙ ڍنڍ جي ڪپ تي آهي.

غزل

سکيا جي حاصلات ✎ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي، خلاصو لکي يا تشريح ڪري سگهجي. ✎ ڪنهن ادب پاري ۾ مرڪزي خيال ۽ ان ۾ موجود نڪتن کي پوريءَ ريت سمجهي سگهجي. ✎ نئين متن کي سمجهي حقيقتن تي ٻڌل سوالن جا جواب ڏئي سگهجي. ✎ غزل مان لطف اندوز ٿي سگهجي. ✎ غزل بابت ڄاڻ حاصل ڪري سگهجي.

جي هانءُ نه هارين ڪوهيارل! هي ڏينهن به گهاري وينداسين،
چو پيرِ پَساري وينو آن، اُت! ڏونگرَ ڌاري وينداسين.

ڪنهن لاءِ ٽڪين تو ڪنڌيءَ تان بي بيٿڙي ڪابه نه اچڻي آ،
جي ٿون به اچين او وڻجارا! توکي به اڪاري وينداسين.

درياهه اندر جا دَهشت آ، ڪنهن وقت قيامت ٿي ويندي،
تُون مان ته رُڳو هِن سنڌوءَ تي، ڪا لهر اُپاري وينداسين.

ڪا جهرمِ جهرمِ جُگنوءَ جي، ڪا ٿم ٿم ٿم ٿم تاري جي،
گهنگهور گهٽا جو گهيرو آ، ڪنهن جي ته سھاري وينداسين.

تون آءُ ته اوريون اوراڻا، چو جيءُ سھي هي جهوراڻا؟
تون ڇا کان چرڪين تو راڻا، اڄ ڪاڪِ ڪناري وينداسين.

(الف) هيٺين سوالن جا جواب ڏيو:

- 1 شاعر جي 'ڏونگر ڌاري ويندا سين' مان ڇا مراد آهي؟
- 2 هن غزل مان اوهان کي ڪهڙو بند وڌيڪ پسند آهي ۽ ڇو؟
- 3 شيخ اياز جي هن غزل جو مرڪزي خيال ڪهڙو آهي؟

(ب) هيٺين لفظن جي معنيٰ لکو:

هانءُ اُڪاري ڪنڌي پساري ڏونگر جگنو
اوريون جهوراڻا گنگهورگهڻا

(ج) هيٺيان شعر مڪمل ڪريو:

- * جي هانءُ نه هارين ڪوهيارل!
-، اٿا ڏونگر ڌاري وينداسين.
- *، ڇو جيءُ سهي هي جهوراڻا؟
- تون ڇا ڪان چرڪين ٿو راڻا،

ياد رکو ته:

غزل عربيءَ ٻوليءَ جو لفظ آهي، جنهن جي معنيٰ آهي،
'عورتن جو ذڪر ڪرڻ يا عورتن جون ڳالهيون ڪرڻ'، غزل جو هر بند ٻن ستن جو
ٿيندو آهي، غزل جي ٻن ابتدائي هر قافيا ستن کي 'مطلع' چئبو آهي ۽ تخلص آيل آخري
ٻن ستن کي 'مقطع' چئبو آهي.

نياز همايوني



وفات: 2003ع

ولادت: 1930ع

نياز همايونيءَ جو اصل نالو مشتاق احمد ميمڻ هو. سندس جنم 1930ع ۾ ضلعي شڪارپور جي ڳوٺ همايون شريف ۾ ٿيو. مختلف درسگاهن مان تعليم حاصل ڪيائين. نثر ۽ نظم ۾ سندس ڪيترائي ڪتاب لکيل ۽ ايڊٽ ڪيل آهن. جن ۾ ’فرهنگ جعفري‘، ’تاريخ مظهر شاهجهاني‘ ۽ ’ڌرتيءَ جا گيت‘ مشهور آهن. نياز همايوني 3 جنوري 2003ع ۾ وفات ڪئي. سندس قبر بابن شاه جي مقبري حيدرآباد ۾ آهي.

اي وطن تون لک لهين

سکيا جي حاصلات ✉ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. ✉ ڪنهن ادب پاري جي باري ۾ مرڪزي خيال ۽ ان ۾ موجود نڪتن کي پوريءَ ريت سمجهي سگهجي. ✉ گيت مان لطف اندوز ٿي سگهجي. ✉ گيت بابت ڄاڻي سگهجي. ✉ ڪنهن مضمون لکڻ وقت پنجن کان مٿي پٿراگرافن ۾ پنهنجي مشاهدي، ڄاڻ، تجربن، تخيل جي حوالي سان جامع انداز ۾ سمورن رخن جو احاطو ڪري سگهجي.

اي وطن، منهنجا وطن، پيارا وطن، تون لک لهين!
تنهنجا ويرانا به ٿو پائيان چمن، تو لک لهين!
اي وطن، منهنجا وطن!

تنهنجي ندين ۾ محبت ڦيرڻيون پائي پئي،
تنهنجي ڀوڪن ۾ حياتي، پيروين ڳائي پئي،
تنهنجي جهونگارن تان صدقي جان تن، تون لک لهين،
اي وطن، منهنجا وطن!

تنهنجي ٻيڙن جي ٿڌيري چانو، ٻُستن کان پلي،
تنهنجي ڪيڙولين جي منڙي لست، ٻُستن کان پلي،
غير جي گيندي کان وڌ تنهنجو ٻُڪن، تون لک لهين،
اي وطن، منهنجا وطن!

تنهنجي ٻولي ڄڻ ته اونداهيءَ ۾ تانداڻا آلا،
تنهنجا گفٽا ڄڻ ته چانداڻين ۾ مانداڻا آلا،
تنهنجي مجلس تي ملائڪ پي چڪن، تون لک لهين،
اي وطن، منهنجا وطن!

(الف) هيٺين سوالن جا جواب ڏيو:

1. نياز همایونيءَ جي شاعريءَ جي ڪتاب جو نالو ڇا آهي؟
2. شاعر ’اي وطن تون لڪ لھين‘ گيت ۾ جيڪا منظر نگاري ڪئي آهي، ان کي بيان ڪريو.
3. شاعر وطن جي ٻوليءَ کي ڇا سان تشبيهه ڏني آهي؟

(ب) هيٺين لفظن جي معنيٰ لکو ۽ جملن ۾ ڪم آڻيو:

ويرانا گستا ڪاهه جهونگار صدقي

(ج) ’وطن‘ جي موضوع تي مضمون لکو.

(د) اوھان وطن بابت جيڪي ٻيا شعر پڙھيا آھن، اھي ٻڌايو.

سرگرمي:

➔ نياز همایونيءَ جي گيت ’اي وطن تون لڪ لھين‘ جو مرڪزي خيال پنھنجي لفظن ۾ لکو ۽ ٻڌايو.

ياد رکو ته:

گيت جي معنيٰ آهي ’ڳائڻ‘. گيت، انساني آواز جي آلاپ ۽ سازن جي مिलाپ سان ڳائبو آهي. ڪي گيت سازن کان سواءِ پڻ ڳائبا آهن. گيت اڪيلو يا گڏيل صورت ۾ ڳائي سگهجي ٿو. مضمون جي لحاظ کان، هن صنف ۾ خوشي، ڏک، فراق، وصال وغيره جون ڪيفيتون سمائي سگهجن ٿيون.

شمشير الحيدري



وفات: 2012ع

ولادت: 1932ع

شمشير الحيدري ولد رسول بخش خواجہ، ڳوٺ ڪيڙ ضلعي بدين ۾ 15 سيپٽمبر 1932ع ۾ ڄائو. هُو سنو شاعر، اديب، صحافي ۽ ڊراما نويس هو. سندس ادبي خدمتون تمام وسيع آهن.

شمشير الحيدري جا نثر ۽ نظر ۾ ڪيترائي ڪتاب لکيل آهن. هن سنڌي ناول ’زينت‘ کي ڊرامائي روپ ڏنو. هن ٽيليويزن لاءِ ڪيترائي ڊراما لکيا، جيڪي بيحد مقبول ٿيا.

شمشير الحيدري جي شاعريءَ جو مجموعو ’لات‘ جي نالي سان شايع ٿيل آهي. شمشير الحيدريءَ 10 آگسٽ 2012ع ۾ وفات ڪئي.

غزل

سکيا جي حاصلات ✎ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. ✎ نظر مان لطف اندوز ٿي سگهجي. ✎ متن کي سمجهي حقيقتن تي ٻڌل سوالن جا جواب ڏئي سگهجي. ✎ ’رديف‘ جي باري ۾ ڄاڻ حاصل ڪري سگهجي. ✎ قافيي ۽ رديف جي فرق کي واضح نموني ڄاڻي سگهجي.

راهبر ڀلجي ويا، اهل نظر ڀلجي ويا،
شوق منزل ۾ سڀني ڪار سفر ڀلجي ويا.
ڪنهن جي ڳولا ۾ هئا نڪتا سڏائي هوشمند،
وات جي وٽڪار ۾ پنهنجي خبر ڀلجي ويا.
رات جو سوچي سٽا منزل تي پهچڻ جا مزا،
صبح ٿيو، همراه منزل جو ثمر ڀلجي ويا.
رات جو پويون پهر، ۽ صبح جو پھريون پهر،
بن گهڙين جي فرق ۾ ڪوته نظر ڀلجي ويا.
مان پڪاريندو رهيس منزل جي هر هڪ موڙ تان،
رهبرن سڀڪجهه ٻڌو هوندو، مگر ڀلجي ويا.
هائ تن گلڙن جي محروميءَ تي ڪو روئي سگهجي،
جن جا مالهي باغبانيءَ جو هنر ڀلجي ويا.
جن گهري ورتي هئي دل، ياد جو تحفو ڪري،
سي به اڄ ’شمشير‘ جي خاطر خبر ڀلجي ويا.

(الف)

هيٺين سوالن جا جواب ڏيو:

- 1 شاعر، گلڙن جي محروميءَ جو ڪارڻ ڪهڙو ٿو ٻڌائي؟
- 2 شاعر، هن غزل ۾ ڪهڙو پيغام ڏنو آهي؟
- 3 هن غزل جو اوهان کي جيڪو بند وڻي ٿو، ان جي سمجهاڻي لکو.

(ب)

هيٺين لفظن جي معنيٰ لکو ۽ جملن ۾ ڪم آڻيو:

هوشمند وڻڪار ثمر باغباني هنر تحفو

(ج)

هيٺين مان صحيح جواب چونڊيو:

- 1 شمشير الحيدري ڊرامائي روپ ڏنو.
- (1) زينت ناول کي (2) دلازم ناول کي (3) جهان آرا ناول کي (4) گلن جي توڪري ناول کي
- 2 شمشير الحيدري ڄائو.
- (1) 1930 ع ۾ (2) 1931 ع ۾ (3) 1932 ع ۾ (4) 1933 ع ۾
- 3 شمشير الحيدري جي شاعريءَ جو ڪتاب آهي.
- (1) لات (2) هوا جي سامهون (3) وڃون وسڻ آڻيون (4) رڳون ٿيون رباب

(د)

رديف:

رديف لفظ جي معنيٰ آهي، ’بيله سوار‘. شعر جي قافيي وارن مصراعن جي آخر ۾ قافيي پٺيان دهرائجنده لفظن کي ’رديف‘ چئبو آهي.

مثال: دوکا، دغائون، انگل ماڻو دنيا جو

ڇا قيمت ۽ قدر آءُ سڃاڻو دنيا جو.

مٿئين شعر ۾ ’ماڻو‘ ۽ ’سڃاڻو‘ قافيا آهن، انهن جي پٺيان دهرائجنده


لفظ ’دنيا جو‘ کي ’رديف‘ چيو ويندو آهي.

توهان پڙهيل غزل مان قافيي سان گڏ اينده ’رديف‘ جي نشاندهي ڪريو.

ياد رکو ته:

استاد شاگردن کي قافيي ۽ رديف جي استعمال بابت مثالن ذريعي سمجهاڻي.

تنوير عباسي




وفات: 1999ع

ولادت: 1934ع

تنوير عباسيءَ جو اصل نالو نور نبي ولد گل حسن عباسي آهي. سندس جنم 07 دسمبر 1934ع ۾ ضلعي خيرپور جي شهر سويي ڊيري ۾ ٿيو. سندس مئٽرڪ تائين تعليم اين.جي.وي هاءِ اسڪول ڪراچيءَ ۾ ٿي. انٽر ڊي- جي سنڌ گورنمينٽ سائنس ڪاليج ڪراچيءَ مان ۽ ايم.بي.بي.ايس لياقت ميڊيڪل ڪاليج ڄام شورو مان ڪيائين، جيڪا هاڻي يونيورسٽي آهي. 1965ع کان سندس مستقل رهائش خيرپور ۾ هئي، جتي خانگي ڪلينيڪ هلائيندو هو.

تنوير عباسي سنڌي شاعريءَ جو وڏو نالو آهي. تنوير عباسي جديد سنڌي شاعريءَ جو نمائنده شاعر آهي. تنوير عباسيءَ تحقيق جي شعبي ۾ نوان لاڙا متعارف ڪرايا. ’شاهه لطيف جي شاعري‘ سندس لطيف سائينءَ تي لکيل تحقيقي ڪتاب آهي. ان کان سواءِ هُو سنڌي ادب جو جديد نقاد پڻ آهي. سندس شاعريءَ جي مجموعن ۾ ’رڳون ٿيون رباب‘، ’شعر‘ ۽ ’هيءَ ڌرتي‘ آهن. تنوير عباسي 25 نومبر 1999ع ۾ وفات ڪئي.

هرڪو ماڻهو موتيءَ داڻو

سڀيا جي حاصلات  ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. (2) 'ڪنايو' بابت ڄاڻ حاصل ڪري سگهجي.

هرڪو ماڻهو موتيءَ داڻو، هرڪا دل هيرن جي ڪاڻ،
ڄاڻي ڏس ته سهي اڻڄاڻ.

هرڪا دل درياھ، ٿو جنهن ۾ چوليون ماري پيار،
هرڪو سينو سمنڊ، تري ۾ جنهن جي ڪئين اسرار،
هرڪو من مڪڻ جو ڇاڻو، هر چهرو چانڊاڻ،
هرڪو ماڻهو موتيءَ داڻو، هرڪا دل هيرن جي ڪاڻ،

ويجهو ويجهو واجهائي ڏس، ماڻهوءَ جو من ڇا ه،
سنگهجي ته ڏس تون خوشبوان جي، سُرهو آهر ساھ،
گهڙيءَ جي ليءَ جو گل ساماڻو، آهي امران جي سُرھاڻ،
هرڪو ماڻهو موتيءَ داڻو، هرڪا دل هيرن جي ڪاڻ،

ڪنهن جي جيءَ ۾ جهاتي پائي، آهي ڏٺو تو ڪو نه،
ٻاهر جيڪو ڪارو ڪوجھو، اندر سارو سوڻ،
جو ڌڪ جي ڪوري ۾ ڪاڻو، سوئي ساٿ ڌڻي سرواڻ،
هرڪو ماڻهو موتيءَ داڻو، هرڪا دل هيرن جي ڪاڻ،

(الف) هيٺين سوالن جا جواب ڏيو:

1 تنوير عباسي پنهنجي گيت ۾ ماڻهوءَ کي 'موتيءَ ڏاڻو' ۽ هر ماڻهوءَ جي

دل کي 'هيران جي کاڻ' چوڻو سڏي؟

2 تنوير عباسيءَ جي شاعريءَ ۾ جيڪا منظر نگاري ٿيل آهي، ان کي

بيان ڪريو؟

3 تنوير عباسيءَ جي هن نظر جو مرڪزي خيال بيان ڪريو؟

(ب) هيٺين لفظن جي معنيٰ لکو ۽ جملن ۾ ڪم آڻيو:

اسرار چانڊاڻ سرهاڻ سامڻو سرواڻ ڪوجھو

(ج) هيٺين مان صحيح جواب چونڊيو:

1 تنوير عباسيءَ جو اصل نالو هو:

(1) محمد ملوک عباسي (2) نجر عباسي

(3) نور نبي عباسي (4) الطاف عباسي

2 تنوير عباسي ڄائو:

(1) ڪوٽ ڏيجي ۾ (2) خيرپور ۾

(3) سويي ڏيري ۾ (4) پير جو ڳوٺ ۾

3 تنوير عباسي مئٽرڪ تائين تعليم حاصل ڪئي:

(1) حيدرآباد ۾ (2) ڄام شوري ۾

(3) خيرپور ۾ (4) ڪراچي ۾

4 تنوير عباسيءَ جي شاعريءَ جي ڪتاب جو نالو آهي:

(1) اسان جي ڌرتي (2) هي ڌرتي

(3) سُهڻي ڌرتي (4) سُونهاري ڌرتي

5 تنوير عباسيءَ جو شاهه لطيف تي لکيل ڪتاب آهي.

- (1) شاهه لطيف جو پيغام
(2) لطيفي سير
(3) شاهه لطيف جي شاعري
(4) مقدمه لطيفي

هين ڏنل شعر جي سمجھائي لکو ۽ ٻڌايو:

(د)

* ويجهو ويجهو واجهائي ڏس، ماڻهوءَ جو من ڇاهه،
سنگهي ته ڏس تون خوشبو ان جي، سرهو آهر سا هه،
گهڙيءَ جي ليءَ جو گل سامڻو، آهي امر ان جي سرهاڻ،
هرڪو ماڻهو موتيءَ داڻو، هرڪا دل هيرن جي کاڻ.

ڪٺايو:

(ه)

شاري يا رمز ۾ ڪيل اهڙي ڳالهه، جنهن جي حقيقي توڙي مجازي
مراد وٺي سگهجي ته ان کي ڪٺايو چئجي ٿو.
مثال: جمال جي چُلُه پئي ٿي بري.
هتي ’چُلُه ٻرڻ‘ مان مراد ’رڌ پچاءَ لاءِ باهه ٻرڻ‘، حقيقي مراد ۾ آهي
۽ مجازي مراد ۾ ’مهمان نوازي‘ جو جاري هجڻ آهي.

توهان اهڙا ٻه جملا ٻڌايو، جنهن ۾ ڪٺايي وارا اشارا موجود هجن.

استاد لاءِ هدايت:

استاد شاگردن کي ڪٺايي جي وصف ۽ استعمال جي باري ۾ مثالن
سان سمجھائي.

امداد حُسيني



وفات: 2022ع

ولادت: 1940ع

امداد حُسينيءَ جو پورو نالو سيد امداد علي شاهه آهي. سندس پيءُ جو نالو سيد فضل محمد شاهه آهي. امداد حسيني ٽڪڙ ضلعي حيدرآباد هاڻوڪي ضلعي ٽنڊو محمد خان ۾ 10 مارچ 1940ع تي ڄائو. پاڻ پرائمري تعليم ٽڪڙ جي ڪتاب ۾ ورتائين. ميٽرڪ نور محمد هاءِ اسڪول حيدرآباد سنڌ، انٽر سچل سرمست ڪاليج، بي- اي (آنرز) ۽ ايم- اي سنڌ يونيورسٽيءَ مان ڪيائين.

امداد حسينيءَ سنڌي ادبي بورڊ، سنڌالاجي ۽ سنڌ ٽيڪسٽ بڪ بورڊ ۾ نوڪري ڪئي. پاڻ ڊراما نگار، ڪهاڻيڪار، مترجم، محقق ۽ نقاد آهي. ڪهاڻيون ’سانول‘ جي نالي سان لکيون اٿس. امداد حسينيءَ جا هي شعري مجموعا ’چپيل آهن: امداد آهي رول‘، ’شهر‘، ’هوا جي سامهون‘، ’ڪرڻي جهڙو پل‘، ’هوءَ‘، ’ڏوڀ ڪرن (اردو)‘ ۽ ان کان سواءِ مرزا قليچ بيگ جو ناول ’زينت‘ ۽ ’دودو چنيسر‘ اردو ۾ ترجمو ڪيا اٿس، فيض احمد فيض جو ڪلام ’تنهنجي ساگر نيٺن ۾‘ جي نالي سان ترجمو ڪيو اٿس. امداد حسينيءَ 27 آگسٽ 2022ع ۾ وفات ڪئي.

خوشحالي (نظر)

سڪيا جي حاصلات ۽ ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي، خلاصو لکي يا تشريح ڪري سگهجي. ۽ نظر مان لطف اندوز ٿي سگهجي. ۽ 'مجاز مُرسل' جي باري ۾ ڄاڻ حاصل ڪري سگهجي.

هر ڪو هاري ناري سُڪيو، خوش هر ڪو مز دُور،
ڪوبه نه آهي، ڪو به نه آهي، محڪوم ۽ مجبور.
هت هت ٿيندو، اڏجي ويندو، پنهنجو دلبرُ ديسُ،
آڏاڻن تي اُڻجي ويندو، سُوسي، لُونگي، کيسُ،
بانهن جي بل سان ئي ٿيندو، دک دلين جو دُور،
ڪوبه نه آهي، ڪوبه نه آهي، محڪوم ۽ مجبور.

هت چهي ته قري تو قيتو، ڪڏهن نه ٿيندو جام،
خوشحالي آ پنهنجو مقدر، آزادي انعام،
واڍا، رازا، ڪوري، ڪنير، محنت ۾ مسرور،
ڪو به نه آهي، ڪوبه نه آهي، محڪوم ۽ مجبور.

ميرُ مهاڻا، سُچيت سياڻا، جهاڳي آيا سمنڊ،
ماڻهو مَرڪيا، چمڪيو آهي، اڱڻ اڱڻ تي چنڊ،
هر ڪو جيءُ پيو تو جهومي، هر چهر و پُر نور،
ڪو به نه آهي، ڪوبه نه آهي، محڪوم ۽ مجبور.

مشق

(الف) هيٺين سوالن جا جواب ڏيو:

- 1 شاعر جي مطابق بانهن جي بل سان ڇا ٿو ٿئي؟
- 2 وطن ۾ خوشحالي ڪيئن آڻي سگهجي ٿي؟

3 امداد حُسيني ۽ جي شاعريءَ جي ڪهڙي خوبي آهي؟

4 هن نظر ۾ شاعر اسان کي ڪهڙي نصيحت ٿو ڪري؟

5 اوهان وطن جي ترقيءَ لاءِ ڇا ڪرڻ چاهيو ٿا؟

(ب) هيٺين لفظن جي معنيٰ لکو ۽ جملن ۾ ڪم آڻيو:

محڪوم آڏاڻا اٿڻ سُچيت مسرور

(ج) هيٺين مان صحيح جواب چونڊيو:

1 امداد حُسينيءَ جو پورو نالو آهي:

(1) سيد امداد علي شاهه (2) سيد امداد محمد شاهه

(3) سيد مدد علي شاهه (4) سيد محمد علي شاهه

2 'هوا جي سامهون' ڪتاب جو شاعر آهي:

(1) شيخ اياز (2) تنوير عباسي (3) شمشير الحيدري (4) امداد حُسيني

3 امداد حُسيني ڄائو:

(1) ڪراچيءَ ۾ (2) ميرپورخاص ۾ (3) لاڙڪاڻي ۾ (4) ٽڪڙ ۾

(د) مجاز مُرسل:

مجاز مُرسل مان مراد ڪا نئين وات وٺڻ يا لفظن جي غير حقيقي معنيٰ وٺڻ آهي. اهڙي وات جو مڪان مان مراد 'مڪين'، سبب مان مراد مسبب / نتيجو ۽ جز مان مراد ڪُل هجي.

مثال: 1. دلاور جي پوري ڳوٺ ۾ نيڪي پئي ڳائجي.

هتي ڳوٺ مان مُراد ڳوٺ جا رهاڪو آهي.

2- آسمان مان ڪڪر پيو ٿو وسي.

هتي ڪڪر (سبب) مان مراد مينهن جو وسڻ، مسبب آهي.

3- لوهه پهرين لوهه کي ڪٽيندو آهي.

هتي پهرين لوهه مان مراد ان جي جز يعني ان مان ٺهيل ڪٽيندڙ شيءِ

آهي ۽ ٻيو لوهه ان جو ڪُل آهي

توهان اهڙا ٻيا جملا ٻڌايو، جنهن ۾ مجازِ مرسل وارا اشارا موجود هجن.

استاد لاءِ هدايت: شاگردن کي 'مجازِ مرسل' وڌيڪ مثالن سان سمجهائي.

مریم مجیدی



ولادت: 1943ع

مریم مجیدی جو جنم 15 جون 1943ع ۾ ڳوٺ قیصر خان جتوئي لڳ شاهه عنات شهید جهوڪ شریف، تعلقي میرپور بنوري ضلعي نئي (هاڻوڪي سجاول) ۾ ٿيو. هن تعلیم کاتي ۾ خدمتون سرانجام ڏنيون آهن.

مریم مجیدیءَ جي شاعري اصطلاحن، پهاڪن ۽ چوڻين سان سينگاريل آهي. سندس شاعريءَ ۾ فني ۽ فکري پختگيءَ سان گڏ بهراڙيءَ جي ٻولي، ثقافت، مسئلا ۽ ڏک سمايل آهن. سندس شاعريءَ جو پهريون مجموعو ’سروم ڏڪر ڏڪر‘ کي انٽرنيشنل قلیچ ایوارڊ مليو، ان کان سواءِ سندس شاعريءَ جو ٻيو ڪتاب ’نیرانا ئي نیٺ‘ پڻ ڇپيل آهي.

غزل

سکيا جي حاصلات

ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. نظر مان لطف اندوز ٿي سگهجي. سٺي ٻڌندڙ طور لفظن، جملن، سٽن، شعرن، نظمن، گيتن وغيره جي اُچارن، لئه، سر ۽ ادائينگي سان شعوري طور لطف حاصل ڪري سگهجي ۽ اهم نڪتن تي تبصرو ڪرڻ ۽ سمجهائڻ لکڻ / بيان ڪرڻ جي لائق ٿي سگهجي.

پت تي ڪو به نه پيڙو پنهنجو،
ڪيڏو ماڳ ڏکيو پنهنجو.

پيرن ناهن پير ڪڙا پر،
ڏور اڃا دڳ ديرو پنهنجو.

اکڙين ۾ ٿي اوندھم اٽڪي،
ميرو سانجهه سيرو پنهنجو.

ڊوليا! تنهنجي ڍار نه جاتر،
نيٺ پڳو توو پيرو پنهنجو.

اونداهيءَ مان اڪري آخر،
توڙيندا گگھه گهيرو پنهنجو.

جاذبن جي هن جُوءِ ۾ جيڏيون،
رهندو مانُ مٿيرو پنهنجو.

(الف)

هيٺين سوالن جا جواب ڏيو:

- 1 مريم مجيديءَ جي هن غزل ۾ ڪهڙو خاص پيغام ڏنل آهي.
- 2 شاعره، جذبن کي جيارڻ لاءِ ڪهڙي ڳالهه ڪئي آهي؟
- 3 مريم مجيديءَ جي ڪتاب کي ڪهڙو ايوارڊ مليو؟
- 4 اوهان ڪنهن ٻي عورت شاعره جي شاعري پڙهي هجي ته ٻڌايو.

(ب)

هيٺين لفظن جي معنيٰ لکو ۽ جملن ۾ ڪم آڻيو:

پيرو ڏکيرو سانجهه ڍار ڍوليا پيرو جوءِ مٿيرو

(ج)

هيٺ ڏنل شعرن جي سمجهاڻي لکو:

- * پيرن ناهن پير ڪڙا پير،
ڏور اجاڏا ڍڳ ديرو پنهنجو.
- * اونداهيءَ مان اڪري آخر،
توڙيندا ڳڳهه گهيرو پنهنجو.

(د)

اوهان کي ڪو اصلاحي شعر ياد هجي ته اهو ٻڌايو.

(ه)

اوهان ڪنهن شاعر جي، شاعري ٻڌي هجي ته ان تي پنهنجي راءِ ڏيو. اها راءِ، شاعر جي انداز بيان، لفظن جي چونڊ ۽ ادائينگيءَ بابت هجي.

سانوڻ فقير

سانوڻ فقير ذات جو خاصخيلي، بدين ضلعي جي ننڍي شهر کان چار ميل اتر طرف ڳوٺ شهداد خاصخيلي جو وينل هو. اندازي موجب 75 - 1870 ع ڌاري ڄائو. سانوڻ مهيني ۾ ڄمڻ ڪري، سندس نالو 'سانوڻ' رکيائون. ننڍي هوندي کان ئي 'نڙ بيت' جي ڪچهرين سان چاهه هئس. ڪيترن ئي مشهور شاعرن جا بيت ياد ڪيائين، جي پنهنجي منهن جهونگاريندو هو.

مورڙو

سکيا جي حاصلات

ڪنهن فنپاري جي علم بيان ۽ شعري اصطلاحن جي روشنيءَ ۾ جائزو وٺي سگهجي. خلاصو لکي يا تشريح ڪري سگهجي. بيت مان لطف اندوز ٿي سگهجي. لوڪ شاعريءَ جي صنفن بابت ڄاڻي سگهجي.

مورڙو مڇ لاءِ، سورهيہ ساماڻو،
 ڪاهي پوندو ڪُن ۾ رڇ ڪڙي راڻو،
 پوندو منهن مڇ جي، اڏيو مڇ به مانداڻو،
 جگر جيرا وڏيندو، گهمائي گهاڻو،
 سورن ۾، سانوڻ چئي، ملاح مهاڻو،
 آيو سالڪ سياڻو، مورڙو انهيءَ مياڻ تي.

ادا گهر نه آيا، مورڙا مانجهي ٿيا مهمان،
 آيس پيغام پرين جو، ٻڌائين بات بيان،
 ويهڻ جنهن کي وهه ٿيو، ڪاڄ نه ڪائي خان،
 اويائي ان سان، هئا ڪيا نسورا نقصان،
 آنا پڳا اويائي، ڪونه ڪيائين ڏيان،
 ڏسڻ واري ڏنو پئي، مٿان رب رحمان،
 سُور مڇ کي، سانوڻ چئي، هئا قهري اندر ڪان،
 مڇ سندنو مڪان، رهيو ڪلاچيءَ جي ڪُن ۾.

ڪلاچيءَ جي ڪُن ۾، آهي غازي گراگر،
 ڪلاچيءَ جي ڪُن ۾، آهي جوڌو جناور،
 ڪلاچيءَ جي ڪُن ۾، آهي مڇ وڏو مانگر،
 ڪلاچيءَ جي ڪُن ۾، وڏي سان وڳر،
 ڪلاچيءَ جي ڪُن ۾، ڪري پيلائي ٻهڪر،
 ڪلاچيءَ جي ڪُن ۾، گججي ٿو گيٽور،
 سجھي پيو، سانوڻ چئي، نالي نشانر،
 سو واري ڪيئن وڳر، جو واڳونءَ وڏو وات ۾.

واڳونءَ وڏا وات ۾، وٺي ڏگ به ڌمايو،
 ڪلاچيءَ جي ڪن ۾، وينو مڇ ۾ مچايو،
 اوهين مهاڻا مياڻ جا، هلي سنيوڙو سنيايو،
 اوهين مهاڻا مياڻ جا، هلي رڇ به رمايو،
 سپڙ سڙي چيو، اوهين پير ايڏانهن نه پايو،
 ڪونڌر ويندا قوت ٿي، اڳيان آڻو مڇ به مهمايو،
 سڄي عمر، سانوڻ چئي، متان وڃي پيڙهي پتايو،
 پوءِ اشارو آيو، مڇ جي مارڻ جو.

مڇ جي مارڻ جي، وينو ڳالهه ڳڻي،
 ڏنائين دانهن دلوراءِ ڪي، اهو گهاءَ گهڙي،
 ڏينم اوزار رک جا، ڇڏي ڪائي منجهه ڪڙي،
 وڙهان وڃي واڳونءَ سان، متان چوٽ چڙهي،
 ڪانهي ننڊ نار ڪي، سيرهين پئي سڙي،
 ڪانهي ننڊ نار ڪي، ادا آيل ڙي،
 سورن ۾، سانوڻ چئي، منهنجو ساهه سڙي،
 شل ڏي قادر پير ڪڙي، ماريان انهيءَ مڇ ڪي.

مشق

(الف) هيٺين سوالن جا جواب ڏيو:

- 1 سانوڻ فقير جي بيتن ۾ ڇا جو ذڪر ٿيل آهي؟
- 2 'مورڙي ۽ مانگر مچ' جي قصي کي اوهان پنهنجن لفظن ۾ بيان ڪريو.
- 3 سانوڻ فقير تي، سانوڻ، نالو ڪيئن پيو؟
- 4 سانوڻ فقير پنهنجي بيتن ۾ مورڙي جي بهادري ڪيئن بيان ڪئي آهي؟

(ب) هيٺين مان صحيح جواب چونڊيو:

- 1 سانوڻ فقير شاعر هو.
 - (1) گيج جو
 - (2) نڙ بيت جو
 - (3) سينگار جو
 - (4) ڏور جو
- 2 سانوڻ فقير جي هنن بيتن ۾ ذڪر آهي:
 - (1) عمر مارئيءَ جو
 - (2) مورڙي ۽ مانگر مچ جو
 - (3) سهڻي ميهار جو
 - (4) نوري جام تماچيءَ جو
- 3 سانوڻ فقير ڄائو:
 - (1) ڪيڏن شهر ۾
 - (2) ڊڪڻ شهر ۾
 - (3) ٽنڊي شهر ۾
 - (4) بهمن شهر ۾

(ج) اوهان کي سانوڻ فقير جو جيڪو بيت وڻي ٿو، ان جي سمجهاڻي لکو.

استاد لاءِ هدايت:

استاد شاگردن کي لوڪ شاعريءَ جي هيٺ ڏنل صنفن جي وصف مثالن ذريعي سمجهاڻي.

* نڙ بيت * مورو * جمالو

نوان لفظ

1. حضور اڪرم صلي الله عليه و علي آله و صحابه وسلم جن جا اخلاق مبارڪ

معني	لفظ
مڃڻ - قبول ڪرڻ	اعتراف
هدايت - نصيحت	تلقين
زور - ظلم	ڏاڍ
سوجهرو - اُجالو	سهائو
رهبر - رهنما	سُونهون
لنگهڻ	فاقو
جملو	فقرو
هنڌ - مڪان - آستان	ماڳ
شانءُ - مانءُ - عزت - درجو	مرتبو
ڪمزور - نېل	هيٺو

2. حضرت امام حسين عليه السلام

ستارو - واڌارو - ترقي - اوسر	ارتقا
پيش قدمي - چڙهڻي - زيادتي	اڳرائي
ڪلامي قابليت - خوش بياني	بلاغت
ڪوڙو - ڪوٽو	باطل
هٿ - غرور - گهمبڊ	تڪبر
خوشنودي - مرضي - رضامندي	رضا
ترقي - بهتري - واڌارو	ستارو
سر ڏيندڙ - سر قربان ڪندڙ	سرويچ
ارادو - خواهش - ڪوشش	عزم
سهڻي بيان واري عبارت - خوش بياني يا منو بيان	فصاحت
مشغول - رُڌل	مصروف
لڙائي - جنگ - لڙائيءَ جو ميدان	معرڪو
نماڻا-نياز نوڙت وارا-حليم طبيعت وارا	نهنا
ڄم - جنم	ولادت
چُرچ - بچ	هوشي

3. علامہ آء آء قاضي

آرام جي جاء - قبر	آرام گاه
اوپرو - اڻ واقف	اجنبی
ڳالهايو - چيو - ورائيو	اُڪليو
مطالعو - پڙهڻ	اڀياس
غلطي - چُڪَ	پُل
ريت - رسم - رواج	پَر
غير سرڪاري - ذاتي - شخصي	خانگي
اذان ڏيندڙ - بانگو	مؤذن
بيگانو - ڏکويل - بي حال	ويگاڻو

4. گنجي ٽڪر جو سير

سخت اُج - ڏوگهو - خشڪي	اُسات
پره ڦٽي	پريات
جهجهو - جام - بي انداز	پوڄ
جهرمر - چلڪو - رونق	جهگجگ
غرق - مَحو - مشغول	غلطان
قسمين قسمين - طرحين طرحين	گونگون
سمجھ - هوش - پَرُوڙ	مَت
سُرھو - خوشبودار	معطر

5. سنڌي ادب جي مختصر تاريخ

پراڻي	آڳاٽي
شروعاتي - اوائلي	ابتدائي
ڪوشش - حيلو	جتن
نئون - تازو - هاڻوڪو	جديد
زندگي - حياتي - عمر	جيوت
ڪوشش - جاکوڙ	جدوجهد
جنگي داستان	رزميو

چڱي عادت- لچڻ ظاهر- پڌرو- چتو ويڪرو- ڪُشادو ساڳئي وقت وارو- ساڳئي زماني وارو	ڳڻ نمايان وسيع همعصر
---	-------------------------------

6. سڃاڻي

تات - ڳالهه - ڳلا مذاق - چتر - توڪ خوبصورتِي - حُسن تاكيد - ڪوشش - محنت هدايت - نصيحت - سمجهاڻي فريب - دغا - نڳي مطابق - جهڙو - نيڪ - برابر موهُ - چاهُ - الفت لاڳاپو	پچر ننولي سُونهن سعيو فهمائش مڪر موافق نينهن نسبت
---	---

7. ڪاهوءَ جو دڙو

نشان، آثار مٽيءَ لٽ سان پيريل - خاڪ مليل ڪپڙي تي ڇاپي هڻڻ جي حالت - ڪپڙي تي نڪتل چٽسالي هندن جو مندر - مڙهي - سماڌ - يادگار آواز ڪڍڻ جو هڪ اوزار - ڪوڏ - سڱ - واڄو عجائب گهر - عجيب شيون محفوظ ڪرڻ جي جاءِ مٿو - تڙ - سطح - مٿيون حصو ڪوتايا	اهيڃاڻ پيوت چُر ڏيورو سنگ عجائب خانو مٿ ولايا
--	--

8. وسڪارو

پاڻيءَ جي چَر	اچ
قسمين قسمين - طرح طرح	پانت پانت
مينهن جو پاڻي	پلر
اُتل - پاڻيءَ جي پلٽ - ڪثرت	پالوت
پوئي تي پاڻيءَ جو ڏهو - پاڻيءَ جي چَر	چاچر
کڇي ويل	گُتل
نيڪ - برابر	گُپ
ڪنوڻ	وڃُ
مينهن جو وسڪارو - برسات	وسڪارو

9. ساڻيهه جي سڪ

ڏس - پتو	پرو
پرڏيهه - پرديس	ڏيساڙو
جهنگ جي گاهه ٻوڙن ۽ ٻوٽن ۽ وڻن مان پيدا ٿيل ڦل	ڏٺ
- اُن - کاڌو	
باجهري يا ڪنهن ٻئي اُن جو رڌل ڌارو	رَب
پتڙو پٽ - چانورن - ڪڻڪ - جوئر -	
عادت - چال - مزاج	سڀاءُ
گاه جو قسم	ڪه
خوشبودار ٻوٽي جو هڪ قسم - سُرهاڙ	ڪٿوري
وچورو - جدائي - هجر	وره

10. ٻين جا عيب برداشت ڪرڻ

آزمائش- تجربو- پروڙ	پرڪ
چين ۾ ڪجهه چوڻ- ڪنجهڻ- آهستي ڳالهائڻ	جهڻڪڻ
صبر- تحمل- مانا	ڌيرج
آسرو- دلاسو- دلجاءِ	ڏڏي

روڪ - جهل - رڪاوٽ تارازي - ٽڪڙي نقص - ڪمي - خرابي مهرباني - رحم - باجهه مدد - همراهي	رنڊڪ ساهمي عيب مهر واهر
--	-------------------------------------

11. شاهه جي ٻوليءَ جو معيار

فوقيت چوڌاري - آس پاس سمجھ - عقل - پروڙ تحرير - لکڻي پکيڙ - ڦهلاءُ	ترجيح پسگردائي فهم لکيت وسعت
--	--

12. جمشيد نسر وانجي - هڪ نيڪدل انسان

اٿڻ - پختو اڪير - طلب بقايا - رهيل - پاڇي خبر - سڏ - پڙڪ مدد - واهر ڪم - مقصد مناسب نا اميد ڪيل - نراس ڪيل - ڇڏيل نرالو - ماهر - هوشيار	اتل تانگه رهڻو سُٺس سھائتا ڪارج معقول وانجھيل يگانو
---	---

13. ڪچي جو سير

مالوند - ڀاڳ وارو پوک تان جھار هڪلڻ لاءِ بنيءَ ۾ نهيل ننڍڙو منهن ڳڻ - وڏي گھنڊڻي جيڪا ان ، مينهن يا ڳئونءَ جي ڳچيءَ ۾ ٻڌجي.	ڀاڳيو پيهو چڙو
--	----------------------

<p>وڻن جو ڪنڊن وارو تارو گڻتي - سنڀال - خبرداري</p>	<p>ڍنگر گوندر</p>
<p>14. شخصيت ۽ لباس</p>	
<p>پليڪار - استقبال روشن سڃاڻپ - واقفيت - ڏيڻ ويڻ رعبدار - تاب وارو لاڏلي - پيار سان پاليل تربيت انهن کان نراڪت - ڪوملتا شاهوڪار گهراڻي جي</p>	<p>آجيان اجاگر تعارف پيڪيدار سڪيلڏي سڪيا ڪانئن نفاست وڏگهراڻي</p>
<p>15. چريائي</p>	
<p>ڏسي وائسي - ڄاڻي وائڻي پاڳليٿو - سوڌاءُ - بيوقوفِي وائڙو - مَنجهيل - موڳو عجب جهڙو - حيرت انگيز گهمرو - وارو - مقرر وقت</p>	<p>ڄاڻي بُجهي چريائي حيران عجيب نوبت</p>
<p>16. موڪلاڻي</p>	
<p>زور سان روئڻ جي حالت - پار ڪڍي روئڻ موڪلاڻي - رخصت چتو - نروار - ڏسڻ جهڙو مسخري - چرچو - خوشطبعي پريل - تار - سرشار اڪير - محبت موڪل - اجازت - موڪلاڻي ظاهر - پترو - عيان - آشڪار</p>	<p>اوچنگار الوداع بظاهر يوڳ تمتار چاهت رُخصت نمايان</p>

17 بدتميز

اڌ وھيءَ وارو - جوانيءَ کان موٽيل بد تهذيب - بد اخلاق - گستاخ - بدافعالو چيپاڻڻ - بند ڪرڻ سڃا - بخشش - خيرات دانهون ڪندو - رڙيون ڪندو جانورن جي هڪ جنس ترڪيب - ٽوٽڪو - دوائن جي ترتيب جو لکيل پرچو	اڌڙوٽ بدتميز پڪوڙڻ سڃاوت ڪنجهندو ڪنگڙي نسخو
--	---

18. سورٺ ۽ راءِ ڏياچ

سهڻي عورت - خُور گجھارت - ڪنهن چيز بابت لفظن ۾ لکيل اهڃاڻ سڙڻ - ٻرڻ - ڪاوڙجڻ سُڪ - چاهه - سمجھ وقت - دور - پيري - زماني خُبر پيري - دفعي سهڻو - سنڌر - خوبصورت شادي - پرڻو - نڪاح	اڀسرا پرولي پڇرڻ چوچ سَمي سُنڌ لڱا ملوڪ وهانءُ
---	--

19. اونداهي ڌرتي روشن هت

با اخلاق - تربيت يافته - سڌاريل ڌولي سُونهن - حُسن - سوپيا ڍل - محصول - نذرانو متوالو - مدهوش - مخمور پهلوان - طاقتور وڏائي - بزرگي - برتري نازڪ - نرم - موهيندڙ	تهذيب يافته پالڪي جمال ڏن سرمست شهزور عظمت ڪومل
---	--

20. چند ۽ ماني

اڱهور	اونهو - گهرو
ٿارڻ	پري ڪرڻ - پاسي ڪرڻ - هٽائڻ
خلل	رُخنو - رنڊڪ - روڪ - رڪاوٽ
رُوپ	مُهاندو - مُڪُ - مُڪرَڙو - مُنهن
سَرهو	خوش

21. منهنجي آتم ڪهاڻي

استقامت	مضبوطي - پختائي - ثابت قدمي
ارڙائي	آڪڙ - اهندائي - ڏنگائي
اپراسو	آمدني - پيدائش - اُپت - ڪٽيو - ڪمائي
پيڙو	ساڻ - گڏ - وٽ - ويجهو
پسگردائي	چوڌاري - آس پاس
سقلي	فائدي واري - نفعي واري
ڪُنڊ فھر	بي عقل - بي سمجھ - ڏڏُ
نابري	انڪار - چيو نه مڃڻ

22. سنگاپور ۾ ست ڏينهن

بندرگاه	درياءُ يا سمنڊ جي ڪناري تي جهاز - بيٽين وغيره
ڏاڪو	بيھڻ جي جاءِ هيبت
عڪس	اولڙو - پاڇولو - ساڀو
قافلو	ڪاروان - ٽولو
وَرلي	ڪڏهن ڪڏهن - اتفاق سان

23. عدو موجي ۽ جو راڳ سِڪڻ

آزيون	منٿون - التجائون
پسيو	ڏنو - نهاريو - ڇاپيو
ڪاپاري	چوٽيءَ جو - مٽي وارو - سخت

<p>پڄندي - وَسُ - پهچ ڏکيائيءَ سان - ورلي - ڪڏهن ڪڏهن</p>	<p>مجال مسيين مسين</p>
<p>24. چانڊوڪي ۽ مان (ادبي خط)</p>	
<p>اصل کان - شروعات کان وٺي گهر - ضرورت - حاجت روشنِي - نُور - تجلو زخمي - گهايل - دلگير - رنجيده مخالفت - وير - حسد - ساڙ ڪائنات - دنيا - جڳ اُتم - وڏو - عظيم</p>	<p>ازلي تقاضا جوت خسته رقابت سنسار مها</p>
<p>25. شاه عبداللطيف ڀٽائي رح</p>	
<p>ڪڪرن جي مڙي اچڻ جي حالت برسات جو پاڻي - نير - جل - پاڻي پاڻي ڀريل ڪڪر - بادل - ميگه مينهن جي پاڻيءَ جو تلاءُ - مينهن جو پاڻي گاه ۽ گلن جي رنگت - رونق آفت - تڪليف - ڏک - سُور</p>	<p>اگر آب اَبُرُ پلُرُ پاهه دُرت</p>
<p>26. ميان سرفراز ڪلهوڙو</p>	
<p>آزاد - چتل - ختم بي علم - اڻ ڄاڻ - نادان ڏن - بخشش - دان - خيرات بُڏج پڌرائي - اظهار آسمان اڳواڻ - پيشوا - سردار اڳياڙي - اڳ - شروعات</p>	<p>خلاص ڏڏ ڏاڻ سڻج ظهور فلڪ مهندار مُهتر</p>

27. سچل سرمست رح

بڪرين وارو - مالوند	اجڙوار
بڪرار - ريڍار - ريون بڪريون چاريندڙ	پهنوار
شايد - هوند	جيڪس
خبر ڏيندڙ - اطلاع ڏيندڙ	خابرو
پوڻ - ڊپ - خوف	ڌريجو
خبر - آگاهي - ڄاڻ	سڏ
هميشه - سدائين	مدام
جهنگ ۾ رهندڙ - جهانگي - مارو ماڻهو	ويڙهيجا

28. سامي

اڻڄاڻائي - لاعلمي - جهالت	اوديا
ڏک - عذاب - تڪليفون	ڏجها
سچو مرشد - سگهارو گرو	ستگر
تڪاڻو - جسم - سرير	مڙهي
ڌن دولت - مجازي سونهن - لوپ لالچ	مايا
بي عقل - نادان - احمق	مورڪ
نغارو - وڃي لاءِ دهل جو هڪ قسم	نگارو
چوٽڪارو - مُڪتي - سڀني خواهشن مان آجو ٿي، ڏٺيءَ	نرڀاڻ
۾ گم ٿيڻ واري حالت	
تال - اٽڪل - ور وڪڙ	وَل چَل

29. سيد ثابت علي شاهه

انسان - آدمي	بشر
دل - جان - پيارو	جگر
ڍال - بچاءُ - آڙ - جهل	سڀر
جي لاءِ - جي ڪري - غرض	ڪاڻ
مسلسل - لاڳيتو	نت
اڪين جو نور	نورعين

30. مير عبدالْحُسَيْن 'سانگي'

آشنائي	واقفيت - سڃاڻپ - ڄاڻ
ڀرت	قرب - پيار - سڪ
پهلواني	بهادري - دليري - سورهياڻي
سلڻ	ٻڌائڻ - خبر ڏيڻ - ظاهر ڪرڻ
مرغوب	رغبت ڪيل - دلپسند - وڻندڙ
واجب	جائز - نيڪ - مناسب

31. محمد صديق 'مسافر'

تاڏون	ٽپ ڪڏ - مستيءَ جا ڪڏ
فلڪ	آسمان - اُپ - آڪاس
فطرت	خلقت - سيرت - جبلت - مزاج
ڪثرت	اضافو - واڌارو
لُڪون	گرمر هوائون - جهولا
نقطو	خيال - ويچار
ويساک	سنبت سال جي ٻئي مهيني جو نالو (اپريل، مئي وارو عرصو)
وحدت	هڪٿڙائي - ايڪو - اتفاق
هنيون	هانءُ - دل - من

32. ڪشَنچند 'بيوس'

اُوج	بلندي - وڏائي - وڏو مرتبو
اُجهو	گهڙ - رهڻ جي جاءِ - سهارو
جائداد	مال ملڪيت - دولت - سامان
ڇتتا	فڪر - ڳڻتي - خيال - اُڪو - اُونو
حاسد	حسد ڪرڻ وارو - ساڙيل - مَسهُو
حريص	حرص وارو - لالچي - لويي - هٻڇي
خبيث	پليد - ناپاڪ - گندو - بچڙو

صندوق ڪٽڻ مسواڙ وبال ونئن وڃڻ	پيتي جُوئر يا ٻاجهريءَ جا وڏيل سُڪل ڪانا پاڙو- ڪرايو بيماري- مرض- روڳ- رنج- تڪليف پري ڀڄڻ- پاسو ڪرڻ
---	---

33. عبدالڪريم گدائي

آثار آبياري بستان بيدار دوبالا شاداب وديا	اهڃاڻ- علامت- نشاني وڻن وغيره کي پاڻي ڏيڻ جو ڪم- آبپاشي باغ- چمن- ڦلوري سجاڳ پيهر سرسبز- تروتازا- آباد علم- ڄاڻ- پروڙ
---	---

34. حيدر بخش جتوئي

اڪسير اُٿاه پرڀت ريج نمسڪار وصل	نهایت مفيد تمام وڏو- اونهو- بي حد تمام وڏا جبل آبادي کان اڳ هر زمين ۾ ڏنل پاڻي سلام- آسيس- دُعا لاڳاپو- ڳانڍاپو- ميلاپ
--	---

35. غلام احمد نظامي

تنگدستي حامي حقدار غافل مفلسي	سڃاڻي- غريبي حمائتي- مدد ڪندڙ- پرجهلو حق رکندڙ- حقي- سچو مالڪ ڪاهل- ڍرو- سست تنگ حالي- محتاجي- غربت
---	---

ملت مہندار	أمت - گروه - قوم سردار - سالار - اگوار
36. مخدوم محمد زمان 'طالب الموليٰ'	
ترس پرت جلالی کس گام نینہن ورہ ہجر	رحم - قیاس - باجھ پریت - محبت - قرب غصیناک - سخت کاوڑ کندڑ گہات - نقصان - چیہو وک - پنڈ پیار - الفت - محبت - پریر جدائی - وچوڑو جدائی - وچوڑو
37. شیخ ایاز (غزل)	
اُکاری اوریون جگنو جھوراٹا کنڈی گہنگھور گہتا هانء	پار کری بیان کریون - کولیون - اظہاریون تاندائو - گڑگپیتو گپتی - گاراٹو کپ - کنارو گہاتو جھڑ - گہاتی ککری دل - ہنیون
38. نیاز ہمایونی	
جھونگار صدقی کاھ گفتا ویرانا	آلاپ - تیمی سُر پر گائٹ قربان - نثار - فدا حملو گالھیون - چوٹیون غیرآباد جاء - برپت

39. شمشير الحيدري

باغباني	باغ سنپالڻ ۽ پوکڻ جو هنر - باغبان جو ڌنڌو
مالهي	باغ جو ڪم ڪندڙ - باغائي
وڻڪار	تڌڪار - وڻو اهه - وڻن جي چانو
هوشمند	هوش وارو - ذهين - عقلمند

40. تنوير عباسي

اسرار	ڳجهه - راز
چانڊاڻ	چانڊوڪي - چنڊ جي روشني
سُرهاڻ	خوشبوءَ
ساماڻو	راس ٿيل - سامايل - جوين تي آيل
سرواڻ	سردار - مهندار - اڳواڻ
ڪوجھو	بي ڊوڻو - بدشڪل - گدلو - ميرو - خراب - گهٽ

41. امداد حُسيني

آڏاڻو	ڪپڙي اُٺڻ جي جاءِ
اُٺڻ	ڪپڙو وغيره ٺاهڻ - اُٺاوت ڪرڻ
سُچيت	هوشيار - خبردار - دانشمند - ڏاهو
محڪوم	حڪم هيٺ - تابع - زير دست
مسرور	سُرھو - خوش - شاد

42. مريم مجيدي

پيرو	پير جو نشان
پيرو	چڪر - گهمرو - دفعو
جُوءَ	هند - ماڳ - مڪان
ڏکيرو	ڏکيو - ڏک وارو - غمگين
ڀار	نمونو - ڍنگ - طرح
ڍوليا	سچڻ - دوست - پيارو

<p>شام - سانجهي مٿي - بلند - اوچو</p>	<p>سانجه مٿيرو</p>
<p>43. سانوڻ فقير</p>	
<p>ڍور - چوپايو جانور مضبوط - پختو - بهادر سنپريل - تيار تيل صوفي - درويش ناه نوه - جوڙجڪ - بناوت بيٽي هلائيندڙ - ناکو - ملاح مچي ماري گڏ ڪرڻ واري جاء - مهاڻي جو هنڌ ڌڻ - وڳ - ولر - ست</p>	<p>جانور ڌڻي سنيوڙو سالڪ مانداڻو مانجهي مياڻ وڳر</p>

